

ئابدۇكېرىم راخمان

ئەدەبىياتقا دائىر
مۇلاھىزىلەر

ئابدۇكېرىم راخمان

ئەدەبىياتقا دائىر مۇلاھىزىلەر

مەسئۇل مۇھەررىر: ئابدۇللا ئابلىز

مىللەتلەر نەشرىياتى

نەشرىياتتىن

قوللىنىلغان بۇ توپلامغا شىنجاڭ داشۇ ئەدەبىياتى پاكۇلتىتىنىڭ لېكتورى يولداش ئابدۇكېرىم راخماننىڭ 1979-يىلىدىن بېرى يازغان بىر قىسىم ئەدەبىي ئوبزورلىرى كىرگۈزۈلدى. يولداش ئابدۇكېرىم راخمان 1941-يىلى قەشقەر شەھەر قوغان گۇڭشېسىنىڭ بۇچى يېزىسىدا دىخان ئائىلىسىدە تۇغۇلغان، 1949-1953-يىللىرى باشلانغۇچ مەكتەپتە، 1959-يىلىغىچە ئوتتۇرا مەكتەپتە، 1964-يىلىغىچە شىنجاڭ داشۇنىڭ ئەدەبىياتى پاكۇلتىتىدا ئوقۇغان. ئوقۇش پۈتتۈرگەندىن كېيىن شىنجاڭ داشۇدە ئوقۇتقۇچى بولۇپ قېپقالغان، ھازىرغىچە شىنجاڭ داشۇنىڭ ئەدەبىياتى پاكۇلتىتىدا ئوقۇتقۇچىلىق قىلىۋاتىدۇ.

يولداش ئابدۇكېرىم راخماننىڭ ئەدەبىي ئىجادىيەت پائالىيىتى 1957-يىلىدىن باشلانغان، 1962-يىلىدىن باشلاپ ئاساسەن ئەدەبىي ئوبزورچىلىق ۋە ئەدەبىيات نەزىرىيىسى تەتقىقاتى بىلەن شۇغۇللىنىپ كەلدى. ئاپتور ھازىر جۇڭگو ھازىرقى زامان ئەدەبىياتى تەتقىقات جەمئىيىتىنىڭ ئەزاسى، جۇڭگو ئوتتۇرا ئاسىيا مەدەنىيىتىنى تەتقىق قىلىش جەمئىيىتىنىڭ ئەزاسى، جۇڭگو يازغۇچىلار جەمئىيىتى شۇئارى شۆبىسىنىڭ

ئەزاسى، جۇڭگو خەلق ئېغىز ئەدەبىيات تەتقىقات جەمئىيىتى ش
ئۇ ئا ر شۆبىسىنىڭ ئەزاسى.
بۇ كىتاپنى نەشرگە تەييارلاشقا يولداش مۇھەممەت پولات
يېقىندىن ياردەملەشتى، ئالاھىدە رەھمەت ئېيتىمىز.

مۇندەرىجە

- 1 ئەدەبىياتنىڭ بىرىنچى ئامىلى — تىل
ئابدۇرەھىم نىزارى ۋە ئۇنىڭ «رابىئە - سەئىدىن» داستانى
- 8 توغرىسىدا
چىنلىق — ئەدەبىياتنىڭ جېنى
28 ئەدەبىي چىنلىق توغرىسىدا
38 مەدەنىيەت دۇنياسىنىڭ ئۆلمەس پىرامىدىسى
46 ئوغۇزخان ۋە «ئوغۇزنامە» ئېپوسى توغرىسىدا يېڭى
مۇلاھىزىلەر
66 ئۇيغۇر ھازىرقى زامان پوئىزىيىسىدە داستانچىلىق ئىجادى -
يىتىشنىڭ ئورنى ۋە تەرەققىيات يولى
87 ئۇيغۇر خەلق ئېغىز ئەدەبىياتى بىلەن كلاسسىك يازما
ئەدەبىياتىنىڭ مۇناسىۋىتى
114 ئەدەبىي مىراسلىرىمىزغا قانداق مۇئامىلە قىلىش مەسلىسى
توغرىسىدىكى بەزى قاراشلىرىم
149 «تۈركى تىللار دىۋانى»دىكى شېئىر - قوشاقلارنىڭ
پەلسەپىۋى قىممىتى
172 ئۇيغۇر خەلق داستانلىرى ۋە ئۇنىڭ پوئىتىك قۇرۇلۇشى
192

ئەدەبىياتىنىڭ بىرىنچى ئامىلى — تىل

ئەدەبىيات — تىل سەنئىتى، تىل — ئەدەبىياتىنىڭ رىياللىقىنى ئەكس ئەتتۈرۈشتىكى ئاساسىي ۋاسىتىسى.

ئەدەبىي تىل ئادەتتە ئىككى خىل مەنىگە ئىگە. بىرى، كەڭ مەنىدىكى ئەدەبىي تىل. كەڭ مەنىدىكى ئەدەبىي تىل دىگەنمىز ھەرقايسى خەلقلەر ۋە مىللەتلەرنىڭ قېلىپلاشقان ئورتاق تىلى، يەنى گېزىت-ژورنال، رادىيولاردا قوللىنىلىدىغان بىرلىككە كەلگەن تىل؛ يەنە بىرى، تار مەنىدىكى ئەدەبىي تىل، يازغۇچى ئۆز ئىجادىيىتىنىڭ ئېھتىياجىغا ئاساسەن قايتا پىششىقلاپ ئىشلەنگەن، ئەدەبىياتتا بەدىئىي ئوبراز يارىتىش ئۈچۈن خىزمەت قىلىدىغان بەدىئىي ئەسەر تىلى.

ئەدەبىي تىل بەدىئىي ئەسەر تىلىنى ئۆز ئىچىگە ئالىدۇ. ئومۇمىي تەلەپتىن قارىغاندا، بەدىئىي ئەسەر تىلىغا بولغان تەلەپ ئەدەبىي تىلغا بولغان تەلەپتىن تېخىمۇ يۇقۇرى بولىدۇ. بەدىئىي ئەسەر تىلى ئۆزىدە بولۇشقا تېگىشلىك تۆۋەندىكى خۇسۇسىيەتلىرى بىلەن ئەدەبىي تىلدىن پەرقلىنىدۇ ۋە ئۈستۈن تۇرىدۇ.

بىرىنچىدىن، بەدىئىي ئەسەر تىلى ئوبرازلىق بولۇشى كېرەك. بەدىئىي ئوبرازلار پەقەت تىل ياردىمى بىلەنلا بارلىققا كېلىدۇ،

شۇنىڭ ئۈچۈن، بەدىئىي ئەسەردە پەقەت ئوبرازلىق تىل قوللىنىلغاندىلا، ئاندىن پىرسۇناژلار ئوبرازىنى جانلىق سىزغىلى، ئابستىراكت ئۇقۇملارنى كونكرىتلاشتۇرغىلى، ئوقۇغۇچىلارنى تەسىرلەندۈرگىلى ۋە ئۇلاردا ئىستېتىك تۇيغۇ ھاسىل قىلغىلى بولىدۇ. مەسىلەن:

چىرايىڭغا ياغ قۇيۇپ ياغلىغاندەك،
قاش-كۆزۈڭنى پەيغەمبەر سىلىغاندەك،
بۇ ئالەمدە شۇنداق سۈزۈك تۇغۇلدۇڭ،
بەدىنىڭنى زەر ئالتۇندا سىرلىغاندەك.

(لوپنۇر خەلق قوشىقى)

يازغۇچىلار ئۆز ئەسىرىدە ئىپادىلىمەكچى بولغان شەيئىلەرنى ئاشۇنداق ئوبرازلىق تىل ئارقىلىق كونكرىت، ھىسسى، تەسىر-لىك ۋە جانلىق قىلىپ تەسۋىرلەپ، كىتاپخانلارنى ئۆزى ياراتقان بەدىئىي مۇھىت ئىچىگە يېتىلەپ كىرىدۇ، بۇ ئارقىلىق ئوقۇغۇچىلاردا مۇئەييەن ئىدىيە ھاسىل قىلىدۇ؛ تىلنىڭ ئوبرازلىقلىقىنى كۈچەيتىش ئۈچۈن ئوخشىتىش، سىمۋول، مۇبالىغە، تەقلىت، سېلىشتۇرۇش، مېتافورا (كىنايە) قاتارلىق ھەر خىل ئىستىلىستىك ۋاسىتىلەردىن پايدىلىنىدۇ. شۇنىڭ ئۈچۈن بۇنى ئەدەبىياتتا مازىرلاشتۇرۇش دەپمۇ ئاتايدۇ. ئەدەبىي ئەسەر تىلنىڭ ئوبرازچانلىقى ئەدەبىياتنى باشقا ئىجتىمائىي ئىدىئولوگىيە فورمىلىرىدىن پەرقلەندۈرۈپ تۇرىدىغان روشەن بەلگىدۇر. بەدىئىي ئەسەر تىلى قانچە ئوبرازلىق بولسا، ئەدەبىياتنىڭ

ئىستېتىك كۈچى شۇنچە ئاشىدۇ.

ئىككىنچىدىن، بەدىئى ئەسەر تىلى ئېنىقلىققا ئىگە بولۇشى كېرەك. تىلنىڭ ئېنىقلىغى ئۇنىڭ دەلىللىگى، توغرىلىغى بىلەن ئىخچاملىغىنى كۆرسىتىدۇ. بۇ تەسۋىرلىنىۋاتقان شەيئىلەرنى دەل، توغرا، روشەن ئىپادىلەپ بېرىش، شۇنداقلا ئىخچام تىل بىلەن مول مەزمۇننى ئەكس ئەتتۈرۈش دىمەكتۇر.

تىلنى ئېنىق قىلىش ئۈچۈن تۆۋەندىكى ئۈچ نۇقتىغا دىققەت قىلىش كېرەك. (1) شەيئىلەر توغرىسىدا توغرا تونۇش بولۇشى كېرەك. بۇ تىلنى توغرا قوللىنىشنىڭ ئالدىنقى شەرتى. بىزنىڭ گېزىت-ژورناللىرىمىزدا تەسۋىرلىنىۋاتقان ئوبېكتنىڭ ئەسلى ھالىتىگە ۋە تۇرمۇش ئالاھىدىلىگىگە زىت بولغان تەسۋىرى بايانلار ھەمىشە ئۇچراپ تۇرىدۇ. بەدىئى ئەسەر تىلىنىڭ ئىستىلىستىك قۇرۇلۇشىدىكى مۇنداق مۇجىمەللىك، تەبىئىكى، ئەسەرنىڭ ئىدىيىۋى ساغلاملىغىغا تەسىر كۆرسىتىدۇ. مۇنداق ئەھۋالنىڭ پەيدا بولۇشىغا شۇ ئاپتورنىڭ ئۆز مىللىتىنىڭ تىل بايلىغىنى پۇختا بىلىمگە ئىگىدىن تاشقىرى، مۇھىمى تەسۋىرلىنىۋاتقان شەيئىلەر توغرىسىدا توغرا تونۇشقا ئىگە بولمىغانلىغى سەۋەپ بولىدۇ. (2) ئىدىيە ئۇچۇق بولۇشى كېرەك. تىل—ئىدىيىنىڭ تاشقى تونى، تىلنى تاۋلاش ئىدىيىنى تاۋلاشتۇر. تىل مۇجىمەل بولسا، ئەسەرنىڭ ئىدىيىسىمۇ تەبىئى ھالدا مۇجىمەل بولىدۇ. بۇ نۇقتىدا فرانسىيىنىڭ ئاتاقلىق رىيالىست يازغۇچىسى مۇپاسسان: ”بىز نەرسىلەرنى ئىپادىلىمەكچى بولساق،

ئۇنى پەقەت بىردىن - بىر مۇناسىپ سۆزلەر بىلەن ئىپادىلىشىمىز كېرەك. ئۇنىڭ ھەركىتىنى پەقەت ئۆز پېئىلى بىلەن چۈشەندۈرۈش، ئۇنىڭ ماھىيىتىنى پەقەت ئۆزىنىڭ ئېنىقلىغۇچىسى بىلەن چەكلەش لازىم. بىز بۇ ئىسىم، پېئىل، ئېنىقلىغۇچى سۆزلەرنى تاپقانغا قەدەر ئىزدىشىمىز كېرەك. مەنىسى يېقىن سۆزلەرنى ئۇچرىتىپلا قانائەت ھاسىل قىلىشقا بولمايدۇ، بۇ ئىش - نىڭ قىيىنلىغىدىن قايىمۇقۇپ قالماسلىق كېرەك“ دىگەن ئىدى. (3) تىلنىڭ لۇغەت بايلىغىنى تولۇق ئىگەللەش ۋە ئۇنىڭدىن كېرەكلىك سۆز جەۋھەرلىرىنى تاللاشقا ماھىر بولۇش كېرەك. ماياكوۋسكى: ”بىر گرام رادىي قېزىش ئۈچۈن بىر يىل ئەمگەك قىلىشقا توغرا كەلسە، شېئىر يېزىشتا بىر سۆز ئۈچۈن سۆز كاز - لىرىدىن مىڭ توننىلاپ رادىي قېزىشقا توغرا كېلىدۇ“ دىگەن ئىدى. بۇ يازغۇچىلاردىن ئۆز ئانا تىلىنىڭ لۇغەت تەركىۋىنى قېتىقنىپ ئىگەللەپ، ئۇنىڭدىن ئىپادىلەش كۈچى مول بولغان سۆزلەرنى تاللاپ، تىلنىڭ گىرامماتىكىلىق ۋە سىنتاكسىسلىق قۇرۇلۇشىغا زور دەرىجىدە ئەھمىيەت بېرىشنى تەلەپ قىلىدۇ. لۇشۋىنىڭ ”ئەسەرنى يېزىپ بولغاندىن كېيىن، كەم دىگەندە ئىككى قېتىم ئوقۇپ چىقىش كېرەك، بولسىمۇ بولىدىغان، بولمىسىمۇ بولىدىغان سۆز، جۈملە، ئابزاسلارنى ھېچبىر تارتىنماستىن چىقىرىپ تاشلاش كېرەك“ دىگەننىمۇ دەل مۇشۇ مەنىدە ئېيتىلغان.

ئادەتتە يازغۇچى بولغان كىشى ئۆزى چۈشەنمىگەن سۆز -

ئىبارىلەرنى مەجبۇرى ھالدا ئەسەرگە سىغداپ كىرگۈزمەسلىكى كېرەك. ئەدەبىيات تارىخىدا ئۆتكەن مەشھۇر يازغۇچىلارنىڭ ھەممىسى ئالدى بىلەن ئۆز ئانا تىلىنىڭ پىشقان تىلشۇناسلىرىدۇر. ئۇلارنىڭ بەدىئى ئەدەبىياتتىكى ئاساسىي مۇۋەپپەقىيەتلىرىمۇ تىل ئىشلىتىشتىكى ماھىرلىقى بىلەن خاراكتىرلىنىدۇ. ۋاھالەنكى، بىزنىڭ بەزى مەسئۇلىيەتسىز ئاپتورلىرىمىز ئۆز ئانا تىلىنىڭ لۇغەت بايلىقىنى ئىگەللەشكە ئانچە ئەھمىيەت بەرمەيدۇ، ھەدىسىلا چۈشىنىكسىز دەۋىدىيلىك ئىبارىلەر ياكى ئانا تىلىغا يات بولغان ئاتالغۇلار بىلەن ئۆز ئەسىرىنى "بىزىمەكچى" بولىدۇ. بۇنداق خاھىش بەدىئى ئەدەبىياتنىڭ ئىجتىمائىي قىممىتىنى تۆۋەنلىتىدۇ، ئىدىيىۋى مۇجىمەللىك پەيدا قىلىدۇ، ئەدەبىياتنى خەلقنى ئايرىپ قويدۇ.

ئۈچىنچىدىن، بەدىئى ئەسەر تىلى مۇزىكىلىق بولۇشى كېرەك. تىلنىڭ ئۆزى ئاھاڭدارلىق خۇسۇسىيەتكە ئىگە بولۇپ، يازغۇچىلار ئەنە شۇ خۇسۇسىيەتتىن پايدىلىنىپ، تۇرمۇش ھادىسىلىرىنى ۋە شەيئىلەرنى جاراڭلىق، رىتمىلىك ئەكس ئەتتۈرىدۇ. تىلنىڭ ئاھاڭدارلىقى ئۇنىڭ مۇزىكىدارلىقىنى شەكىللەندۈرىدۇ، ئىگىز-پەس، ئۇزۇن-قىسقا، ئېغىر-يېنىك، تېز-ئاستا ھەمدە ئېغىزغا ئەپىلىك-راۋان بولۇشتىن ئىبارەت تىلنىڭ گارمۇنىك خۇسۇسىيىتى ئارقىلىق كىشىلەردە بىر خىل يېقىملىق ھەس-تۇيغۇ پەيدا قىلىدۇ ۋە بەدىئى زوق ھاسىل قىلىدۇ.

شېئىر تىلى نەسرى ئەسەر تىلىغا سېلىشتۇرغاندا تېخىمۇ كۈچ-

لۈك مۇزىكىلىقلىققا ئىگە بولىدۇ، شېئىر تىلىنىڭ مۇزىكىلىقلىغى، ئاساسەن، رىتم، تۇراق، ۋەزىن ھەم قايىپىدىن شەكىللىنىدۇ. بەدىئى ئەسەر تىلىنىڭ مۇزىكىلىقلىغى ئەسەرنىڭ ئىدىيەۋى تەسىر كۈچىنى كۈچەيتىپلا قالماستىن، بەلكى كىتاپخانلاردا ئىستېتىك تۇيغۇ ھاسىل قىلىدۇ.

بەدىئى ئەسەر تىلى ئادەتتە پىرسۇناژ تىلى ۋە ئاپتور تىلى دەپ ئىككىگە بۆلۈنىدۇ. پىرسۇناژ تىلىنىڭ مۇھىم خۇسۇسىيىتى تىلدىكى خاسلىق بىلەن ئومۇملۇقتىن ئىبارەت بولۇپ، پىرسۇ-ناژلارنىڭ ھەر خىل ئالاھىدىلىكىگە ئاساسەن، ئوخشاش بولمىغان پىرسۇناژلارنىڭ خاراكتىرىنى ئىپادىلەپ بېرىش تەلەپ قىلىنىدۇ، بولۇپمۇ پىرسۇناژ تىلىدا كىشىلەرنىڭ تۇرمۇش تەجرىبىسى، يېشى، بىلىم سەۋىيىسى، تۇرمۇش ئۆرپ-ئادىتى، كەسپى قاتارلىقلارنىڭ ئوخشاش بولمىغانلىغى تۈپەيلىدىن شەكىللەنگەن ئۆزىگە خاس ئالاھىدىلىكىنى روشەن ئىپادىلەپ بېرىش كېرەك. «چىنىقىش»، «دولان ياشلىرى» قاتارلىق ھىكايىلەردە پىرسۇناژ تىلىنىڭ خاسلىقىغا خېلى ئەھمىيەت بېرىلگەچكە، مەتنىياز ۋە كەنجىگە ئوخشاش خاسلىققا ئىگە تىپىك پىرسۇناژ ئوبرازلىرى بارلىققا كەلگەن.

ئەدەبىي تىلنى ئۈگىنىش ۋە بېيىتىش مەتبۇئات، ئەدەبىيات ساھەسىدىكىلەرنىڭ مۇھىم بۇرچى. يولداش ماۋزېدۇڭ بىزگە: «تىل ئوڭايلا ئۈگىنىۋالغىلى بولىدىغان نەرسە ئەمەس، بۇنىڭ ئۈچۈن مۇشەققەتلىك ئەمگەك سەرپ قىلماي بولمايدۇ» دەپ

تەلىم بېرىدۇ.

ئەدەبىي تىلنىڭ ئاساسى خەلق تىلى بولغاچقا، بىز تىلنىڭ ئاساسىي ياراتقۇچىسى ۋە ئىگىسى بولغان كەڭ خەلق ئاممىسىنىڭ جانلىق تىلىدىن ئۈگىنىشنى تەشەببۇس قىلىمىز. بۇ تىل خەزدە-نىمىزنى بېيىتىشنىڭ ئاساسلىق شەرتى، شۇنداقلا جەمىيەت تەرەققىياتىغا ئەگىشىپ سۆزلەر ئۆزلۈكسىز پەيدا بولۇپ تۇرىدۇ. تىل تەرەققىياتىنىڭ بۇ ئۆلچىمىگە قانۇنىيىتىگە يېقىندىن نەزەر سېلىپ، مىللى ئەدەبىيات تىلىمىزنى ساغلام راۋاجلاندۇرۇشقا ۋە تىل لۇغەت بايلىقىمىزنى بېيىتىشقا ئەستايىدىل كۆڭۈل بۆلۈشىمىز كېرەك.

1979 - يىل.

ئابدۇرەھىم نىزارى ۋە ئۇنىڭ «رەبىئە - سەئىدىن» داستانى توغرىسىدا

ئابدۇرەھىم نىزارى 18 - ئەسىرنىڭ ئاخىرى 19 - ئەسىرنىڭ بىرىنچى يېرىمىدا ياشىغان، ئۇيغۇر خەلقىنىڭ مەشھۇر شائىرى. "نىزارى" شائىرنىڭ ئەدىبىي تەخەللۇسى بولۇپ، ئۇ 1770 - يىلى قەشقەر كۈنئەسەر بۇلاق ۋېشى مەھەللىسىدە قول ھۈنەرۋەن ئائىلىسىدە دۇنياغا كەلگەن.

نىزارى ئوقۇش يېشىغا يەتكەندىن كېيىن كونا مەكتەپتە خەت ساۋادىنى چىقىرىپ، 1790 - يىلى قەشقەردىكى ئاتاقلىق "خانلىق مەدرىس" كە ئوقۇشقا كىرگەن.

شائىر مەدرىستە ئۇيغۇر تىلىدىن باشقا ئەرەپ - پارىس تىللىرىنى پۇختا ئۈگىنىپ، ئەرەپ - پارىس ئەدىبىياتى بىلەن چوڭقۇر تونۇشۇش ئىمكانىيىتىگە ئىگە بولدى، يەنە بىر تەرەپتىن ئۇ خۇشخەت سەنئىتىنىمۇ ئۈگىنىپ، بۇ ساھەدە چوڭ ئىختىساسقا ئېرىشتى. شائىر مەدرىسنى پۈتتۈرگەندىن كېيىن، ئۆمرىنىڭ دەسلەپكى دەۋرىنى كىشىلەرنىڭ ئېھتىياجلىق بولغان خەتلەرنى يېزىپ بېرىش شۇنىڭدەك تۈرلۈك كىتاپ نۇسخىلىرىنى كۆچۈرۈش

بىلەن كەمبەغەلچىلىكتە ئۆتكۈزدى. ئۇ ئەنە شۇ مەزگىللەردە پارس ئەدىبىياتىنىڭ كلاسسىكىلىرىدىن شەيخ سەئىدى، خوجا ھاپىز شىرازى، مىرزا ئابدۇقادىر بىدىل، ئابدۇراخمان جامىنىڭ ئەسەرلىرى ھەمدە ئۇلۇغ مۇتەپەككۈر، ئەدىپ ئەلىشىر ناۋائىي نىڭ ئاتاقلىق «خەمسە»لىرىنى كۆچۈرۈپ كۆپەيتىپ، خەلق-مىزنىڭ ئېھتىياجىغا ئۇيغۇن پايدىلىق مېھنەت سىڭدۈردى.

شائىرنىڭ دەسلەپكى ئىجادىي پائالىيىتى مەدرىستە ئوقۇپ يۈرگەن مەزگىللەردىلا باشلاندى. خەتتاتلىقتا كۆزگە كۆرۈنگەن تالانتلىق شائىر نىزارى قەشقەرنىڭ شۇ چاغدىكى ئورۇنباسار ۋاڭى زوھۇرىدىن ھاكىمنىڭ دىققىتىنى جەلپ قىلدى. شۇنىڭ بىلەن 1830-يىلى زوھۇرىدىن ھاكىم تەرىپىدىن مىرزىلىق (كاتىپلىق) خىزمىتىگە تەيىنلىنىپ، بۇ خىزمەتتە ئۆمرىنىڭ ئاخىرلىرىغىچە تۇردى. بۇ مەزگىللەردە زوھۇرىدىن ھاكىمنىڭ تەشەببۇسى بىلەن، ئابدۇرەھىم نىزارىنىڭ ئۇيۇشتۇرۇشى ئاستىدا قەشقەردە بىر ئەدىبىي كۇرۇڭ تەشكىللەندى. بۇ كۇرۇڭقا نىزارىنىڭ زامانداشلىرىدىن تالانتلىق ئەدىپ تۇردۇش ئاخۇن (غېرىبى)، مۇھەممەت سادىق قەشقىرى قاتارلىقلار قاتناشتى. ئۇلار بىر تەرەپتىن ئۆزلىرىنىڭ ئىجادىيەتلىرى ئۈستىدە ھەمىنەپەس بولۇشسا، يەنە بىر تەرەپتىن ئەرەپ-پارس كلاسسىكىلىرىنىڭ ئەدىبىي ئەسەرلىرىنى تەرجىمە قىلىپ، كەڭ جامائەتچىلىك بىلەن يۈز كۆرۈشتۈردى. شۇنداق قىلىپ شائىر نىزارى بىر ئۆمۈر خەتتاتلىق ۋە شېئىر ئىجادىيىتى بىلەن شۇغۇللىنىپ،

1848-يىلى 78 يېشىدا ئالەمدىن ئۆتتى.

شائىر ئۆمرىنىڭ ئاخىرقى دەۋرى ئۇنىڭ ئىجادىيىتىنىڭ ئەڭ گۈللەنگەن دەۋرى بولدى. ئۇ 1837-يىلدىن تارتىپ «مۇھەببەت داستانلىرى» ناملىق چوڭ ئەسەرنى يېزىشقا كىرىشپ، ئۇنى مۇۋەپپەقىيەت بىلەن ئاياقلاشتۇردى. بۇ ئەسەر 48 مىڭ مىسرادىن ئارتۇق بولۇپ، ئۇلۇغ شائىر ئەلىشىر ناۋائىنىڭ «خەمسە»سىدىن قالسا ئۇيغۇر كىلاسسىك ئەدەبىياتىدا ئىككىنچى ئورۇندا تۇرىدىغان ئەڭ زور شېئىرىي داستان ھىساپلىنىدۇ.

«مۇھەببەت داستانلىرى» «رابىئە-سەئىدىن»، «ۋامۇق-ئۇزرا»، «مەھزۇن-گۈلنەسا»، «مەسئۇت-دىلئارا»، «پەرھات-شېرىن»، «لەيلى-مەجنۇن»، «بەھرام گۆر»، «چاھار دەرۋىش» (بۇنىڭ ئىچىدە بەش كىچىك داستان بار) قاتارلىق 18 داسە-تانىنى ئۆز ئىچىگە ئالىدۇ. ئۇنىڭدىن كېيىن 1842-يىلى شائىر يەنە «دۇررۇل نەجات» («نەجاتلىق ئۇنچىلىرى») ناملىق پەل-سەپىۋى شېئىرىي ئەسەرنى يازدى.

18-ئەسىر ئۇيغۇر كىلاسسىك ئەدەبىياتىنىڭ كۆزگە كۆرۈنگەن ۋەكىلى بولغان نىزارى ئۆز زامانىسىنىڭ ئىلغار پىكىرلىك شائىرى بولغاچقا، ئۆزىنىڭ پۈتۈن ئەسەرلىرىنى كەڭ خەلق ئاممىسىغا بېغىشلىدى. شۇ دەۋرنىڭ ئوردا شائىرلىرىغا ئوخشاش ھاكىمىيەت بېشىدىكى فېئودال مەنەسپدارلارنى خوشامەت بىلەن ماختاشتىن ساقلىنىدى.

شائىرنىڭ «مۇھەببەت داستانلىرى»غا كىرگۈزۈلگەن ئەسەر-

لىرىنىڭ ھەممىسىدە دىگۈدەك خەلقچىلىق ۋە دېموكراتىك ئىدىيە ئالغا سۈرۈلگەن بولۇپ، شائىر مۇھەببەت تىراگېدىيىسىنى يېزىش ئارقىلىق فېئودالىزىمنىڭ رەزىل ماھىيىتىنى پاش قىلىپ، خەلقنىڭ ئەركىن-بەختىيار ھاياتىنى قولغا كەلتۈرۈش ئىستىگىنى ئىپادىلىدى. بولۇپمۇ شائىر ئىجادىيىتىنىڭ گۈلتاچىسى ھىساپلانغان «رابىئە-سەئىدىن» داستانى ئارقىلىق شۇ دەۋردىكى ئىجتىمائىي رىئالىققا تېخىمۇ يېقىندىن ياندىشىپ، ئۆزىنىڭ ئىلغار دۇنياقارىشىنى ئىپادىلىدى.

«رابىئە-سەئىدىن» داستانى 1834-يىلى قەشقەر پەيزىۋات ناھىيىسىدىكى بايتوقاي قىشلىقى يامانيار ئۆستىكى (تەلۋىچۈك دەرياسى) بويىدا يۈز بەرگەن ھەقىقىي رىيال ۋەقەلىكتىن ماتىرىيال ئېلىپ يېزىلغان.

بىزگە مەلۇمكى، ئۇيغۇر كىلاسسىك ئەدەبىياتىدا داستانچىلىق ئاساسىي سالماقنى ئىگەللەيدۇ. قەدىمقى ئۇيغۇر داستانى «ئوغۇزنامە»دىن تارتىپ ھازىرغىچە بولغان ئىككى يىلدىن ئارتۇق تارىخىي مەزگىل ئىچىدە بىزدە كۆپلىگەن مۇنەۋۋەر داستانلار بارلىققا كەلدى. بۇ داستانلار خەلقىمىزنىڭ تارىخىي ئىتتىڭراپىيىسى، ئەدەبىيات تارىخى، تىل-يېزىقىنى تەتقىق قىلىشتا بىزنى پايدىلىق ماتىرىياللار بىلەن تەمىنلەپ كەلدى. لېكىن نىزارىنىڭ «رابىئە-سەئىدىن» داستانى بارلىققا كەلگەنگە قەدەر بىزگە مەلۇم بولغان يازما داستانلار ئومۇمەن شەرق داستانچىلىق ئەنئەنىسى بويىچە خەلق ئارىسىغا تارقالغان ھىكايە،

چۆچەكلەر، رىۋايەت ۋە ئەپسانىلەرنى ئۆزىگە مەزمۇن قىلدى. پەقەت ئابدۇرەھىم نىزارى «رابىئە-سەئىدىن» داستانىدا ئۆزى ياشاپ تۇرغان دەۋر ئىچىدىن رىيال ۋەقەلىك تاللىۋېلىپ، ئۇيغۇر كىلاسسىك داستانچىلىغىدا رىيالىزم يولىنى ئېچىپ بەردى. «رابىئە-سەئىدىن» داستانىنىڭ يارىتىلىشى يالغۇز نىزارى ئىجادىيىتىنىڭ ئەھمىيەتلىك بىر نۇقتىسى بولۇپلا قالماستىن، بەلكى ئۇيغۇر ئەدەبىيات تارىخىدىكى بىر بۇرۇلۇش نۇقتىسى دەپ قاراشقا ھەقلىقىمىز. بىزگە مەلۇم بولغىنىدەك، مەزكۇر داستاندىكى پىرسۇنلار شائىر نىزارى بىلەن زامانداش بولۇپ، شائىر ئۇلارنىڭ ھايات سەرگۈزەشتىلىرىنى ئۆز كۆزى بىلەن كۆرگەن كىشىلەردىن بىۋاسىتە ئاڭلىغان ۋە ئۇلار ئارقىلىق ئېنىق مەلۇماتلارغا ئىگە بولغان ئىدى. رابىئە ۋە سەئىدىنمۇ نىزارى دەۋرىدە ئۆتكەن شەخسلەر بولۇپ، ئۇلار داستان ئۈچۈن پروتوتىپ قىلىندى. شۇ سەۋەپتىن «رابىئە-سەئىدىن» داستانى ئۇيغۇر كىلاسسىك ئەدەبىياتىدا يۈكسەك ئىجتىمائىي قىممەتكە ئىگە رىيالىستىك ئەسەر ھىساپلىنىدۇ.

داستاننىڭ ئىدىيىۋى مەزمۇنى بىلەن ئۇنىڭدىكى ئوبرازلارنى قىسقىچە كۆزدىن كەچۈرسەك، بۇ مۇھىم نۇقتا ھەققىدە تولۇق چۈشەنچىگە ئىگە بولىمىز.

داستاننىڭ سىۋىزىتى مۇنداق: قەشقەرنىڭ يامانيار ئۆستىڭى بويىدىكى كۆكچى يېزىسىدا ياقۇپ ئىسىملىك ئوتتۇرا ھال بىر باي بولۇپ، ئۇنىڭ رابىئە ئاتلىق ناھايىتى گۈزەل بىر قىزى

بار ئىدى. شۇ يېزىدا ئىبراھىم دىگەن بىر كەمبەغەل دىخان بولۇپ، ئۇنىڭ سەئىدىن ئاتلىق پاك نىيەتلىك، ساپ دىل بىر ئوغلى بار ئىدى، سەئىدىن بىلەن رابىئەنى ئىشقى ئوتى بىر بىرىگە باغلاپ تۇراتتى. ئاق كۆڭۈل ئىبراھىم ئوغلىنىڭ رابىئە-نىڭ ئوتىدا كۈندىن-كۈنگە زەپىرەڭدەك سارغىيىپ كېتىۋاتقان-لىغىنى كۆرۈپ، ئوغلىنىڭ ھەققانى تەلەۋى بويىچە ياقۇپ ئائىلىسىگە ئەلچىلىككە بېرىپ، بۇ ئىككى ياشنىڭ كۆڭۈل ئارزۇ-سىنى يەتكۈزىدۇ. لېكىن رابىئەنى چوڭ بايغا بېرىپ، ئۇنىڭ بەدىلىگە ئابىروي تېپىش ۋە باي بولۇش نىيىتىدە يۈرگەن پەسكەش ياقۇپ بۇ ئورۇنلۇق تەلەپنى ئۆزى ئۈچۈن ھاقارەت ھىساپلاپ قەتئى رەت قىلىدۇ. ئەھۋالدىن خەۋەر تاپقان بىچارە سەئىدىن ھىچقانداق چىقىش يولى تاپالماي مەجنۇنلۇق ساھەسىگە يۈز تۇتۇپ، مازارمۇ-مازار يىغلاپ يۈرۈپ، قەلبىدە رابىئەنىڭ پىكرى، تىلىدا رابىئەنىڭ زىكرى بولغان ھالدا ئۆزىنىڭ ياش ھاياتىنى قۇربان قىلىدۇ. پەسكەش ياقۇپ ئۇلارنىڭ مۇھەببەت زارىغا ھىچقانداق پەرۋا قىلماستىن، فېئودال قارا نىيەت جابىرغا رابىئەنى مەجبۇرى ئىكالاپ بېرىدۇ. لېكىن رابىئە جابىر بىلەن بىرگە ياشاشنى ئۆزى ئۈچۈن نومۇس ھىساپلاپ، ئۇنىڭ يېنىدا بىر كۈنمۇ تۇرمايدۇ. دادىسى ۋە ئانىسى ئۇنى زورلۇق بىلەن جابىرنىڭ ئۆيىگە بېرىشقا مەجبۇرلايدۇ، ئاخىرى رابىئەمۇ فېئودالىزىمنىڭ بۇ روھىي كىشىنىدىن قۇتۇلۇشنىڭ بىردىن-بىر چارىسى ئۆلۈم يولى دەپ تونۇپ، تەلۋىچۈك دەرياسىغا ئۆزىنى

تاشلاپ بىۋاپا دۇنيادىن خوشلىشىدۇ.

شائىر نىزارى جەمىيەتتە يۈز بەرگەن رابىئە ۋە سەئىدىنىڭ
بۇ تىراگېدىيىلىك ۋەقەسىنى تىپ دەرىجىسىگە كۆتىرىش
ئارقىلىق فېئودالزىم جەمىيىتىنىڭ رەزىل ئەپتى-بەشىرىنى
پاش قىلدى ۋە مۇشۇ تىراگېدىيە ئارقىلىق فېئودالزىمغا
بولغان نارازىلىقنى ئەكس ئەتتۈردى. بولۇپمۇ شائىر بۇ داستاندا
رىيالزىم پىرىنسىپىغا باشتىن-ئاخىر ئەمەل قىلىپ، رىيال شەخس
جابر ۋە ياقۇپتەك فېئودالزىم ھىمايىچىلىرىنىڭ ئوبرازىنى
يارىتىش ئارقىلىق فېئودالزىمنىڭ ئىنسانلار ئەركىنلىكىنى بوغ-
دىغان چىرىك ئىجتىمائىي ماھىيىتىنى پاش قىلدى. ئەزگۈچى
ۋە ئېزىلگۈچىلەردىن ئىبارەت قارىمۇ-قارشى ئىككى سىنىپ
ۋەكىللىرىنىڭ مەنئى دۇنياسى ۋە كۆزقاراشلىرىنى سېلىشتۇرۇش
ئارقىلىق ئىجتىمائىي تەڭسىزلىكلەرنىڭ سىنىپىي مەنبەسىنى
كۆرسەتتى.

بىزگە مەلۇمكى، فېئودالزىم شارائىتىدا يېزىلغان كۆپلىگەن
مۇنەۋۋەر ئەسەرلەرنىڭ ئاساسىي تېمىسى ئەركىن مۇھەببەت
تېمىسىدىن ئىبارەت. چۈنكى بۇ كۆزقاراش فېئودالزىم جەم-
يىتى ئۈچۈن ئېيتقاندا، ئىنسانى ئەركىنلىكىنى تەلەپ قىلىشتىن
ئىبارەت ئىنقىلاۋىي دېموكراتىك ئىدىيىنىڭ ئىپادىسى،
ئەلۋەتتە. شۇڭا رابىئە ۋە سەئىدىنىڭ مۇھەببەت سەرگۈزەش-
تىسى، ناھايىتى ئېنىقكى، تەرەققىپەرۋەر كىشىلەر بىلەن
فېئودال ھۆكۈمرانلار ئوتتۇرىسىدىكى جىددى توقۇنۇشتىن يەنى

ئەركىنلىك ۋە ئادالەتنىڭ زۇلۇم ۋە ئادالەتسىزلىككە قارشى كەسكىن ئىسياندىن ئىبارەت. چىرىك فېئوداللىق شارائىتىدا سەمىمى، ئەركىن مۇھەببەتنى تەسەۋۋۇر قىلغىلى بولمايتتى. ھەقىقىي مۇھەببەت قاتتىق گۇنا ھىساپلىنىپ ھامان جازاغا ھۆكۈم قىلىناتتى. فېئوداللىق جەمىيەتنىڭ مانا بۇ تۈپ ماھىيەت-تىنى چوڭقۇر ھىس قىلغان خەلقپەرۋەر رېئاللىقچى شائىر نىزارى ئۇنىڭدىن كۈچلۈك نارازى بولۇپ، «رابىئە - سەئىدىن» داستانى ئارقىلىق فېئوداللىق جەمىيەتنى شىددەت بىلەن پاش قىلىپ، ئۇنىڭغا قارشى ئىسيانكارلىق روھىنى ئەركىن مۇھەببەت تېمىسى ئارقىلىق ئىپادىلەشكە مۇۋەپپەق بولدى.

ئاپتور داستاندا ئېزىلگۈچى سىنىپنىڭ ۋەكىلى سۈپىتىدە ئىبراھىمنىڭ ئوبرازىنى يارىتىدۇ. ئۇنىڭ ئوغلى سەئىدىنىڭ قەۋرىسى ئالدىدا ئېيتقان مۇنۇ مەرسىيىسى شائىرنىڭ فېئوداللىق جەمىيەتنى ئۈستىدىن قىلغان كۈچلۈك شىكايىتىدىن ئىبارەت:

رەببەتتە ئۆتكەن باشىڭغا دەرىخ،

قىزىل قانلار ئاققان ياشىڭغا دەرىخ.

كى تۇپراققا تولغان كۆزۈڭگە دەرىخ،

سارىغ گۈلدەك سولغان يۈزۈڭگە دەرىخ.

شەركەۋار شىرىن سۆزۈڭگە دەرىخ،

سۆزۈڭگە دەرىخ ھەم ئۆزۈڭگە دەرىخ.

قازا تىغى تۆككەن قانىڭغا دەرىخ،

پىراق ئىچرە كۆيگەن جانىڭغا دەرىخ.

چۈ مېنەتتە كەزگەن يولۇڭغا دەرىخ،
ئاچىلماي ساچىلغان گۈلۈڭگە دەرىخ.

كى ھىجران يوق ئەتكەن نىھادىڭغا ① داغ،
جۇدالىقتا ئۆتكەن مىرادىڭغا داغ،

سەھەرلەردە چەككەن پىغانىڭغا داغ،
ۋاپاسزلىق ئۆتكەن زامانىڭغا داغ.

.

يۇقۇرقىلار يالغۇز ئىبراھىمنىڭلا ئەيىپنامىسى بولۇپ قالماستىن، بەلكى فېئودالزىم جەمىيىتىدە خورلانغان مىليونلىغان خەلقلەرنىڭ فېئودالزىمغا قارشى غەزەپ-نەپرەتتىن ئىبارەت. شائىر فېئودالزىم تۈزۈمىنىڭ ئىنسانىيەتكە بولغان ۋاپاسىز-لىغىنى داستاننىڭ خاتىمىسىدە مەنزىرە تەسۋىرى، گۈل-گىيىلار تەسۋىرى، ئۇچار قۇشلار تەسۋىرى ۋە باشقا تەسۋىرىي ئوبرازلار ئارقىلىق ناھايىتى ماھىرلىق بىلەن سۈرەتلەپ، كىشىلەردە فېئودالزىم دۇنياسىغا قارىتا كۈچلۈك نارازىلىق تۇيغۇسى پەيدا قىلىدۇ، يەنى شائىر كەڭ تەسەۋۋۇر قىلىپ ناھايىتى ئوبرازلىق ھالدا ئالەمنى "نۇرلۇق قۇياشنى ئۆزىنى كۆرىدىغان ئەينەك قىلغان، قۇلغىغا پەرۋىدىن يۇلتۇزنى سىرغا قىلىپ ئاسقان، ھىلال ئايىنى چېچىغا تاغاق قىلغان، يېشىل ۋە ھال رەڭدە لىباس كىيىگەن بىر ياش چوكان"غا ئوخشىتىدۇ. شۇڭا ئۇنى

① نىھاد — ۋۇجۇدت، جىسىم.

ھەممە كىشى دىلىدىن ئارزۇ قىلىدۇ ۋە ئۇنىڭغا پۈتۈن ئۈمىدىنى باغلايدۇ، ئەپسۇسكى، مۇشۇنداق دۇنيا كىشىلەرگە ۋاپا قىلماي، جاپا قىلىدۇ. شۇڭا بۇ زالىم پەلەك گەردىشىدىن جىمىكى نەرسىلەرنىڭ دىلى زەخمىناك بولدى. ھەتتا گۈل-گىيىلارنىڭ باغرىنى خۇن قىلغان، قۇشلار ۋە ھايۋانلارنىڭ جىسمىنى داغ قىلغان، "ياش چوكان" قىياپىتىگە كىرىۋالغان بۇ قېرى جەددال ساددا خەلقلىرىنىڭ ئارزۇ-ئارمىنىغا تۇزاق قۇرۇپ، ئۇلارنىڭ ئەركىنلىكىنى كىشەنلىدى... دەپ بايان قىلىدۇ. ئەنە شۇ سەۋەپتىن، بۇ زالىم دۇنيادىن ھېچ كىشىنىڭ كۆڭلى ئەمىن تاپمىغاچقا، شائىر داستاننىڭ خۇلاسىسى سۈپىتىدە ناھايىتى ئورۇنلۇق ھالدا ساقىغا مۇراجىئەت قىلىپ، غەزەپ بىلەن:

ئەگەر نەچچە تۇتساڭ تېمىزماي ئىچەي،
ۋاپاسىز جاھاننىڭ بارىدىن كېچەي.

دەپ داستاننى ئاخىرلاشتۇرىدۇ.

بىز بۇلاردىن نىزارىنىڭ فېئودالىزم تۈزۈمىنىڭ تۈپ ماھىيىتىنى خېلى دەرىجىدە چوڭقۇر چۈشەنگەن، ئۆز دەۋرىنىڭ ئىلغار پىكىرلىك دېموكرات شائىرى ئىكەنلىكىنى كۆرۈۋالالايمىز. داستاندا رابىئە ئوبرازى بىرقەدەر مۇكەممەل يارىتىلغان ئوبراز ھېساپلىنىدۇ. رابىئە فېئودالىزم تۈزۈمىنىڭ ماددى ۋە مەنىۋى ئىسكەنجىسىگە قارشى ئورنىدىن دەس تۇرغان، ئۆز سۆيگۈسىگە ۋاپادار قىز ئوبرازى. شۇنىڭ ئۈچۈنمۇ سەئىدىنىڭ ساپ مۇھەببىتىگە مۇئامىلە قىلىشتا رابىئەنىڭ دادىسى بىلەن

جابر ۋە كىلىك قىلغان فېئودالزىم جەمىيىتى بىر تەرەپتە تۇرغان بولسا، رابىئەنىڭ ئۆزى بىر تەرەپتە تۇردى. فېئودال ئاقسۆڭەك-لەر تەرىپىدىن كەمسىتىلگەن ۋە ھاقارەتلەنگەن ساپ نىيەت، ئاق كۆڭۈل سەئىدىنى فېئودالزىم ئەخلاقىنىڭ ھىمايىچىسى ۋە قوللىغۇچىسى جابىردىن مىڭ ھەسسىلەپ يۇقۇرى قويغان كىشى يەنە شۇ رابىئە ئىدى.

قىسقىسى رابىئە ئۆزىنىڭ ۋاپادارلىقى، قەيسەرلىكى، ساغلام ۋە گۈزەل ئەخلاقى، نومۇس ۋە پاكلىقى بىلەن ئوقۇغۇچىلارنىڭ ھۆرمىتى ۋە ماختىشىغا سازاۋەر بولالايدۇ. سەمىمى ئىشقىي مۇھەببەت يولىدا سەئىدىن ئۆز دەۋرىدىن قانچە دەرت-ئەلەم چېكىپ، قانچە غەم-قايغۇغا مۇپتىلا بولسا، رابىئەمۇ فېئوداللىق قەيەز ئىچىدە شۇنچە غەم-ئەلەمگە گىرىپتار بولۇپ جاپا چەكتى، ھىجران ئوتلىرى سەئىدىنى كۆيدۈرگەن بولسا، رابىئەنى كۈل قىلدى، فېئودالزىمنىڭ ئادالەتسىز قائىدە-تۈزۈملىرى سەئىدىنىڭ ھايات يولىنى بوغۇپ، ئۇنى تىرىك يۇتقاندا، ئاجىز رابىئە فېئوداللىق شەرىئەتنىڭ ئادەمنى ساراڭ قىلىدىغان ئېغىر ۋە قانلىق قولىنىڭ ئۆز يەلكىسىدىن قاتتىق بېسىپ تۇرغانلىقىنى تېخىمۇ چوڭقۇر ھىس قىلىپ، سەئىدىگە بولغان شەبنەمدىن پاك مۇھەببىتىگە ئاخىرغىچە سادىق بولدى.

ئومۇمەن رابىئە ئوبرازى سوتسىيالىستىك مەھىيەت جەھەتتىن فېئوداللىق شەرىئەتنىڭ قارا زەنجىرلىرىنى ئۈزۈپ تاشلاش ئۈچۈن كۈرەشكە ئاتلانغان خوتۇن-قىزلارنىڭ تىپىك ئوبرازىدۇر.

دىن ئىبارەت.

ئايا چەرخى زالىم تۈگەندى ئىشاك،
بۇدۇر ئەمدى ئىشاق ئەھلىگە قىلمىشاك.

سېنىڭ كارىڭ بولدى جاپاكارلىق،
كى يوق سەندە ھەرگىز ۋاپادارلىق.

ئەزەلدىن ئەبەت كىمگە قىلدىڭ ۋاپا،
ۋاپا ئەھلىگە يەتتى سەندىن جاپا.

رابىئەنىڭ ئۆلۈش ئالدىدا تەلۋىچۈك دەرياسى بويىدا
ئېيتقان بۇ نەزمىسى جاھالەتلىك فېئودالزىم جەمىيىتى ئۈستىدىن
چىقىرىلغان ئومۇمىي يەكۈندۇر.

فېئودالزىم شارائىتىدا رابىئەدەك ئەركىنلىك تەرەپدارلىرىدە
نىڭ ئۆز ئارزۇسىغا يېتىشكە ھەچقانداق يول يوق ئىدى. شۇنىڭ
ئۈچۈن رابىيەنىڭ ئۆلۈمى فېئودالزىمغا باش ئەكەنلىكىنىڭ
ئالامىتى بولماستىن، فېئودالزىمنىڭ ئۈستىگە يېپىلغان قارا پەر-
دىنى يىرتىپ تاشلىغانلىقىنىڭ بەلگىسىدىن ئىبارەت. بۇ ئۆلۈم
ئۈمىتۋارلىققا تولغان ئۆلۈم بولۇپ، فېئودالزىمغا بولغان كۈچلۈك
قارشىلىقنىڭ ئىپادىسىدۇر. شۇڭلاشقا شائىر رابىيەنىڭ ئۆلۈم
ئالدىدىكى روھىي كەيپىياتىنى چۈشكۈن، ئۈمىتسىز ھالەتتە
سۈرەتلىمەستىن، بەلكى ئۆز ۋىسالىغا يەتكەن توي خوشاللىقى
سۈپىتىدە تەسۋىرلەپ، كىشىلەردە ئۈمىتۋار تۇيغۇ پەيدا قىلدۇ.
ئايا پەرھات-شېرىن ئەيلىڭىز بىزگە راپاقەتلىك،
كى ھىجران ئوتى ھەرگىز بەرمىدى تەسكىن قارارىمغا.

ئايا بۇلبۇلكى، زار ئەيلەڭ بۇ تويكى بولدى شاھانە،
تەئەججۇپ ئەيلىڭىز ئىشقى ئىچرە قىلغان كار بارىمغا.

تاماشا ئەيلىڭىز، بۇ توي ئارا ئى ھۆر-غىلمانلار،
پىغانۇ نالەلەر ئەيلەپ كېلىك ئەمدى كانارىمغا.

داستاندا سەئىدىنىڭ پائالىيىتىگە ئانچە كۆپ ئورۇن بېرىل-
مىگەن بولۇپ، ئۇ داستاننىڭ يېرىمىدا ئۆلىدۇ. شۇڭا سەئىدىن
ئوبرازى داستاندىكى ۋەقەلىكنىڭ يەكۈنلىگۈچىسى ئەمەس.
سەئىدىن ھەقىقى ئاشىق، ئۆز سۆيگۈسىگە نىسبەتەن سەمىمى
سادىق، ۋاپادار بولغان يىگىت ئوبرازىدۇر. سەئىدىن ئۈچۈن
رابىئە ھەممىدىن ئەزىز، ھەممىدىن قىممەتلىك بىباھا گۆھەر
ھىساپلىناتتى. سەئىدىن ئاشىقى رابىئەسىز ياشاشنى زادى
تەسەۋۋۇر قىلالمايدۇ. سەئىدىنىڭ قەتئى ۋە ئۆزگەرمەس ئېتىقادى
مانا شۇ بولغاچقا، ئۇ بۇ يولدا تەركى دۇنيا بولۇشقا مەجبۇر
بولدۇ. سەئىدىنىڭ بېشىغا كەلگەن بۇ بەختسىزلىكنىڭ ئامىلى
ئىجتىمائى تەڭسىزلىكتىن ئىبارەت. سەئىدىن تۆۋەن تەبىقە
ۋەكىلى، ئۇ ھەرقانچە ئىدرەكلىك ۋە پاراسەتلىك بولسىمۇ،
بەربىر ئۆزىدىن يۇقۇرى تەبىقىگە مەنسۇپ بولغان پەسكەش
ياقۇپنىڭ قىزىغا مۇھەببەت ئىزھار قىلىشقا، تەبىئىكى، فېئودال-
لېزىم تۈزۈمى يول قويمايدۇ، فېئوداللار تەبىقىسىنىڭ چىرىك
ئەخلاقى رايونلىرىغا سەئىدىنىڭ ئىنسانى پەزىلەتلىرى ۋە
ئەركىنلىك غايىلىرى سىغمايدۇ. مانا بۇ «رابىئە-سەئىدىن»
داستاندا ئىپادىلەنگەن ئىككى تەبىقە ئوتتۇرىسىدىكى زىددىت.

يەتتىنچى تۈگۈنى. شۇنىسى ئېنىقكى، سەئىدىنىڭ قاتىلى فېئودال-
زىمىدىن ئىبارەت. سەئىدىن ئوبرازىدىكى بەزى نۇقتىلارنى دەۋر
چەكلىمىسى ۋە تارىخىي چەكلىمىلىكتىن ئايرىپ قارىغىلى بولمايدۇ.
داستاندا ئىجابىي ئوبرازلارغا قارىمۇ-قارشى ھالدا ياقۇپ
ۋە جابىرنىڭ ئوبرازى يارىتىلغان. ياقۇپ داستاندا ئىنتايىن
پەسكەش، ئىنتايىن ئاچكۆز ۋە ھىلىگەر ئادەم قىلىپ تەسۋىر-
لىنىدۇ. ياقۇپ فېئوداللىق ئۆرپ-ئادەتلەرنىڭ ئاكتىپ قوللىغۇ-
چىسى، فېئوداللىق دۇنياقاراشنى نامايان قىلغۇچى سۈپىتىدە
مەيدانغا چىقىدۇ. ياقۇپ شۇڭلاشقا ئۆز ئائىلىسىدە ناھايىتى
زالىم، ئەكسىچە يۇقۇرى تەبىقە ۋەكىللىرىنى كۆرسە خوشامەت
قىلىپ ئىگىلىدۇ:

دىدى خاتۇنغا سەن ئى بىخىرەد،
قىزىڭ قىلماسۇن بۇ كالاممىنى رەت.

قوشۇپ بەر قىزىڭنى كۈيۈۋگە بۈگۈن،
تاياق زەخمى ئەيلە ئەگەر قىلسا ئۇن.

بۇ مىسرالار ياقۇپنىڭ رەزىل روھىي دۇنياسىنى ئاشكارىلايدۇ.
فېئودالزىمىنىڭ ۋەكىلى سۈپىتىدە تەسۋىرلەنگەن يەنە بىر
ئوبراز جابىردۇر. شائىر داستاندا جابىرنى كۆپ خاراكتىرلاپ
ئولتۇرمايدۇ، ئەمما ۋەقە تەرەققىياتىدىن جابىرنىڭ خۇددى
«لەيلى-مەجنۇن» داستانىدىكى ئىبنى سالامنىڭ ئوبرازىغا
ئوخشاش رابىئە-سەئىدىن ئارىسىغا ئۈنگەن شۇم تىكەن ئىكەن-

لىكى ئوچۇق سېزىلىدۇ. شائىرمۇ ئۇستىلىق بىلەن جابىرىنى
ھەممە كىشىگە تونۇشلۇق بولغان ئەشۇ ئېنى سالامغا تەڭلەش-
تۈرۈش بىلەن كۇپايىلىنىدۇ.

قوناي دىدى گۈلنىڭ يۈزى ئۆزى زاراغ^①،

تۈتۈپ گۈل ئۆزىنى ياۋۇتماي يىراغ.

دىمەك، «رابىئە-سەئىدىن» داستانى يۇقۇرقىدەك رىيال
ئىجتىمائى ۋەقەلەرنى ئۆزىگە مەزمۇن قىلغان بولۇپ، رابىئە ۋە
سەئىدىنىڭ مۇھەببەت تراگېدىيىسى ئۇيغۇر خەلقىنىڭ ئەشۇ
دەۋرلەردىكى قارا تەقدىرىنىڭ ئومۇمى كۆرۈنۈشى ئىدى. بۇ
داستان ئاشۇ نۇقتىدا ئۇيغۇر خەلقىنىڭ ھىس-تۇيغۇ، ئارزۇ-
ئارمانلىرىنى ھەقىقى سۈرەتلەپ بەرگەن، خەلقچىللىق ئىدىيىسى
بىلەن سۇغۇرۇلغان مۇنەۋۋەر رىيال-زىمىلىق ئەسەر بولۇشقا
مۇناسىپ.

«رابىئە-سەئىدىن» داستانىنى ئاپتور ئۆمرىنىڭ ئاخىرقى
مەزگىللىرىدە، يەنى بەدىئى ماھارىتى يۈكسەك دەرىجىگە
كۆتىرىلگەن دەۋردە يازغانلىغى ئۈچۈن، باشقا ئەسەرلىرىگە
قارىغاندا بەدىئىلىك تەرەپتىن خېلى ئۈستۈن تۇرىدۇ.

«رابىئە-سەئىدىن» بەدىئى قۇرۇلۇش جەھەتتىن ناھايىتى
ئىخچام ۋە پۇختا تۈزۈلگەن. شائىر بۇ داستاندا ئۇيغۇر خەلق
داستانلىرىنىڭ ئەنئەنىۋى شەكلىگە ئىجادىي ۋارىسلىق قىلىپ،

① زاراغ - قاغا.

نەسرى بىلەن نەزمىنى زىچ بىرلەشتۈردى، داستان ئومۇمەن ئۈچ بايقا بۆلۈنگەن بولۇپ، ھەر بىر باپ بىر قانچە بۆلەكتىن تۈزۈلگەن. ھەرقايسى بۆلەكلەرنى بىر بىرىگە تۇتاشتۇرۇپ تۇرىدىغان كۆۋرۈك سۈپىتىدە شۇ بۆلەكنىڭ ئاساسلىق مەزمۇنىنى نەسرى يول بىلەن ناھايىتى ئىخچام ئوبرازلىق ھىكايە قىلىپ بەرگەن. داستاننىڭ بىرىنچى بۆلىگى ئۇنىڭ ئاساسىي تۈگۈنى بولۇپ، ئۇنىڭدا شائىر ئۆز پىرسۇناتلىرىنىڭ خاراكتىرىنى كىتاپخانىلارغا بىر-بىرلەپ تونۇشتۇرۇپ ئۆتىدۇ. شائىر داستاننىڭ ئومۇمى قۇرۇلمىسىدا باشتىن-ئاياق پىكىرنىڭ مەنتىقىلىق ئىزچىللىقىغا قاتتىق ئېتىۋار قىلغاچقا، بۆلەكلەر ئارىسىدىكى سەۋەپ-نەتىجە مۇناسىۋىتى روشەن ئىپادىلەنگەن. نىزارى بۇ داستاندا باياننى ۋەقەنىڭ دەل ئۆزىدىنلا باشلايدۇ، رابىئە بىلەن سەئىدىنىڭ مۇھەببەت تارىخىنى سۆزلەپ ئولتۇرمايدۇ. بۇ ھال داستاندىكى مەركىزىي زىددىيەت ۋە توقۇنۇشنىڭ كەسكىن تۈس ئېلىشىغا تۈرتكە بولىدۇ. بىرىنچى بۆلەكتە ئىبراھىم ئوغلى سەئىدىنىڭ رابىئەگە بولغان سەمىمى مۇھەببىتىگە ئەلچى بولۇپ ياقۇپنىڭ ئۆيىگە بارغاندىن كېيىن، ئۇ سەئىدىنىڭ ئورۇنلۇق تەلپۈنى قەتئى رەت قىلىدۇ. شۇنىڭ بىلەن پاناسىز ۋە ئامالسىز قالغان سەئىدىن "كى سەئىدىن ئۆزى بولۇپ زەپىران، كۆزى ئەبىر^① يەڭلىغ بولۇپ ياش راۋان" ھالىتىگە چۈشىدۇ. ئىككىنچى

① ئەبىر — بۇلۇت.

بۆلەكتە ئۇنىڭغا سېلىشتۇرما قىلىپ جاپىرنى ئوتتۇرىغا چىقىرىپ، ياقۇپنىڭ پەسكەش روھىي دۇنياسىنى ئاشكارىلايدۇ، رابىئەنى بۇ قارا قولنىڭ ئالقىنىغا تاشلاپ بېرىدۇ. بۇ ھال ۋىسالدىن ئۆمىدى ئۈزۈلگەن سەئىدىنىڭ تىراگېدىيىسىگە سەۋەپ بولىدۇ. ئۇنىڭدىن كېيىنكى بۆلەكلىرىدە ئەنە شۇ سەۋەپتىن زىددىيەت تېخىمۇ كەسكىنلىشىپ يۇقۇرى پەللىگە كۆتىرىلىدۇ. رابىئەنىڭ پاك قەلبى ئوقۇغۇچىلار ئالدىدا تېخىمۇ نامايان بولىدۇ ۋە ئەسەرنىڭ ئاساسىي تېمىسىمۇ مۇشۇ بۆلەكلەردە روشەن ئېچىلىدۇ. داستاننىڭ ئاخىرقى بۆلىكى ئاساسىي سىۋىرت بىلەن بىۋاسىتە باغلانمىسىمۇ، ئەمما ئۇ بۆلەكنىڭ ئەسەرنىڭ بىر پۈتۈن كومپوزىتسىيىسىدە ئوينىغان رولى ئىنتايىن زور بولۇپ، ئۇنى داستاننىڭ ئومۇمىي خۇلاسەسى دىيىش مۇمكىن. بۇ بۆلەكتە نىزارى ئۆزىنىڭ يۈكسەك بەدىئىي ماھارىتىنى نامايان قىلغان بولۇپ، فېئوداللىق تۈزۈمگە قارىتا ئومۇمىي كۆزقارىشىنى سىمۋولىستىك ئوبرازلار ۋاسىتىسى ئارقىلىق يەكۈنلەيدۇ.

داستاندا شائىر ئورۇن، جاي، مەنزىرە، شارائىت تەسۋىر-لىرىدىن كۆرە ئاساسىي پىرسۇنلارنىڭ خاراكتېرلىق ۋە پىسخىك تەسۋىرىگە كۆپرەك كۆڭۈل بۆلگەن، پىرسۇنلارنىڭ ھەركىتى بىلەن ئۇلارنىڭ ئىچكى دۇنياسى بىرلىشىپ بىر گەۋدىگە ئايلانغان. شۇ سەۋەپتىن داستان ئۆز-ئۆزىدىن ھىسسىيات تېمىپ تۇرىدىغان ھىسسىيات بۇلىغىغا ئوخشايدۇ.

«رابىئە-سەئىدىن» داستانىنىڭ ئوقۇغۇچىلارنى ھاياجانلاندۇر-

رالىشىنىڭ مۇھىم سەۋەپلىرىنىڭ بىرى داستان تىلىنىڭ ئوبراز-
چانلىقى، ئېنىقلىقى، ئىخچاملىقى ۋە ئاھاڭدارلىقىدىن ئىبارەت.
داستاندىكى پۈتۈن پىكىرلەر ئوبرازلاشتۇرۇلغان بولۇپ، ئاپتور
ئوخشىتىش، سىمۋول، تەقلىت، سېلىشتۇرۇش، جانلاندۇرۇش
قاتارلىق ئىستىلىستىك ۋاسىتىلەردىن ئۈنۈملۈك پايدىلانغان. بۇنىڭ
بىلەن ئابىستىراكت ئۇقۇملارنى ھەس قىلغىلى بولىدىغان كۈنكە-
رىت نەرسىلەرگە ئايلاندۇرۇپ، ئوقۇغۇچىلاردا ئىستېتىكىلىق
سېزىم ئويغاتقان. مەسىلەن، رابىئەنىڭ يۈكسەك ۋاپادارلىقىنى —
ۋاپا مەدەنىيىتىنىڭ ئىرۇر گەۋھىرى،
سەپا مەخزەنىنىڭ غەرىپ جەۋھىرى.
دەپ تەسۋىرلىسە، رابىئەنىڭ گۈزەللىكىنى ئىخچام قىلىپ مۇنداق
كۆرسىتىدۇ:

گۈزەللىكتە گويا يۈزى گۈل ئىدى،
لەبى لەلى شېرىنلىقى مۇل ① ئىدى.

قاتار كىرىپىگى ئوق، قاشى ئىدى يا،
كۆزى جادۇ، ساچى بى غايەت قارا.
فېئودالزىمىنىڭ سەئىدىگە سالغان جەۋرى-جاپاسىنى پەقەت
بىرلا مىسرا ئارقىلىق “كى سەئىدىنى نۇندەك ئېگىپ كۆھ، غەم”
دەپ ئىپادىلىسە، ئارقىدىنلا ئۇنىڭ مۇشۇ مىسكىن ھالىتىنى
خۇددى ئوتقا تاشلانغان موي (قىل) نىڭ تولغىنىپ كۆيۈشىگە

① مۇل — شاراپ.

ئوخشىتىدۇ. بۇ جانلىق ئوخشىتىشلىرىدىن ئوقۇغۇچىلار سەئىدىنىڭ ئېغىر قايغۇ-ھەسرەتتىن چوڭقۇر ھىس قىلالايدۇ. ئاپتور بولۇپمۇ داستاننىڭ ئاخىرقى بۆلىگىدە ھەر خىل مەجازى ۋاسىتىلەردىن ناھايىتى ئۇستىلىق بىلەن پايدىلانغان بولۇپ، تەبىئەت دۇنياسىنىڭ تەبىئى كۆرۈنۈشىنى ئۆزى ياشاپ تۇرغان جەمىيەتنىڭ ماھىيەتلىك خاراكتېرىغا تەتبىقلايدۇ. بەزىدە شائىرنىڭ قەلبىدىن مۇڭ تۆكۈلسە، بەزىدە شۇ مۇڭدىن كۈچلۈك غەزەپ ياندۇ.

داستاندا ئوتتۇرىغا قويۇلغان بىرمۇنچە چوڭقۇر مەنىگە ئىگە بولغان پەلسەپىۋى پىكىرلەر يالڭاچ ھالدا ئىپادىلەنمەستىن، بەدىئى ئەدبىياتنىڭ ئۆز ئالاھىدىلىگى بويىچە جانلىق ھىس-تۇيغۇ ياردىمى بىلەن بايان قىلىنغاچقا، ئوقۇغۇچىلارنىڭ قەلبىدە كۈچلۈك شېئىرىي پىكىر قوزغايدۇ.

ئەگەر ئىشقى قىلسا بىراۋنى ئەسىر،

ئەگەر ئىشقى پاشا بولسا بولۇر مىسلى شىر.

بۇ پىكىر ھەقىقەتەن تۇرمۇش مەنتىقىسىگە يېقىن بولۇپ، رابىئە ۋە سەئىدىنىڭ تۇرمۇش ئېتىقادى بىلەن زىچ ئالاقىدار. نىزارى ئۆز داستانىنىڭ شەكلى ۋە ئىپادىلەش ئۇسۇلى جەھەتتە ئاممىبايلىققا ۋە خەلقچىللىققا ئالاھىدە ئەھمىيەت بەرگەن.

ئۇ داستاندا: "يېتىپتۇركى، كىمگە جاھاندىن ۋاپا، ۋاپا قىلسا سوڭرە قىلۇر مىڭ جاپا" دىگەندەك ماقال-تەمسىل

خاراكتىرلىق ئاددى ئاممىباپ مەزمۇندار سۆزلەردىن كۆپرەك پايدىلىنىپ، داستاننى كەڭ خەلق ئاممىسى بىلەن خېلى دەرد-جىدە يېقىنلاشتۇرغان.

دىمەك، «رابىئە-سەئىدىن» داستانى ئۇيغۇر كىلاسسىك ئەدىبىياتىدا دەۋر بۆلگۈچ ئەھمىيەتكە ئىگە بولغان رىئالىزىملىق ئەسەر بولۇپ، ئۇلۇغ جۇڭخۇا مىللىتىنىڭ مەدىنىيەت غەزىنى-سىگە قوشۇلغان بۈيۈك تۆھپىلەرنىڭ بىرى بولۇشقا مۇناسىپ. لېكىن داستان يۇقۇرقىدەك ئۇتۇقلىرىدىن تاشقىرى چەكلىمە-لىكتىنمۇ خالى بولالمىغان. يەنى، داستاندىكى بەزى ئوبرازلار (سەئىدىن ئوبرازى كۆزدە تۇتۇلىدۇ) مەلۇم دەرىجىدە چۈشكۈن-لۈك ۋە بىچارىلىقتىن خالى بولالمىغان. بىز كىلاسسىك ئەسەر-لەردىكى بۇنداق تارماق ئېقىملارغا قارىتا تارىخىي ماتىرىيالىزىم نۇقتىئىنەزىرى بويىچە مۇئامىلە قىلىشىمىز لازىم، ئەلۋەتتە.

1979 - يىل.

چىنلىق — ئەدەبىياتىنىڭ جېنى

يازغۇچى زوردۇن سابىرنىڭ «دولان ياشلىرى» ناملىق ھىكايىسىنى ئوقۇپ چوڭقۇر ھاياجلاندىم.

شىنجاڭنىڭ “ناخشا — ئۇسۇل ماكانى” دىگەن نامى بار. مەزكۇر ھىكايىدە سۈرەتلەنگەن دولانلىقلارنىڭ يۇرتىنى كۆرگەن ھەرقانداق كىشى بۇ گەپنىڭ رىئالىققا تولمۇ ئۇيغۇن ئىكەنلىكىنى ھىس قىلدۇ.

ھىكايىدە تەسۋىرلەنگەن تىپىك پىرسۇناژ پالتاخۇن ئېيتقاندا، دەك، ناخشا — ئۇسۇل دولانلىقلارنىڭ ئەڭ زور مەنبەسى بولغان، ئۇلارنىڭ خوشاللىقىمۇ ناخشا — ئۇسۇل، ناخشىسىز — ئۇسۇلسىز ئۆتكەن كۈنى سىرتىماقتا تۇرغاندەك ئازاپلىق. شۇڭا پالتاخۇن پۈتۈن ئۆمرىنى ناخشا — ئۇسۇل ئىچىدە ئۆتكۈزگەن. ئۇنىڭ مەنبەسى ئېتىقادى ھاياتقا ناخشا — ئۇسۇلنى ھەمرا قىلىش بولغاچقا، ناخشا — ئۇسۇلنى ياقتۇرمايدىغان ئوغلى كەنجىنىڭ ئۆز پۇشتىدىن تامغانلىغىغا ئەپسۇسلىنىدۇ، دولانلىقلارنىڭ ناخشا — ئۇسۇلنى سۆيىدىغان ئەڭ ياخشى بىر پەزىلىتىدىن مەھرۇم قالغان ئوغلىدىن نەپرەتلىنىدۇ. يالغۇز پالتاخۇنلا ئەمەس، بەلكى پۈتۈن دولان خەلقى كەنجىنى مۇشۇ ئەيمۈى ئۈچۈن سەنئەتنى

خورلايدىغان ياۋايى تەبىئەتلىكلەرنىڭ خىلىغا قوشۇپ، ئۇنى “بۇت” دەپ ئاتىشىدۇ. يەنە بىر تەرەپتىن، دولانلىقلار ئۆزىنىڭ بىر پۇشتىنى “بۇت” ھالىتىدە تاشلىۋېتىشكە كۆڭلى قىمايدۇ۔ دە، بارچە ئامال بىلەن ئۇنى دولان ياشلىرىنىڭ قاتارىغا قايتۇرۇپ كەلمەكچى بولىدۇ. ھىكايىدىكى ئاساسىي زىددىيەت، توقۇنۇش مانا شۇ ئوبېكتىپ رىياللىققا مەركەزلىشىدۇ. دولانلىقلارنىڭ بۇ مەنىۋى دۇنياسىنى چوڭقۇر ھىس قىلمىغانلار ئۈچۈن ئېيتقاندا، ھىكايىدىكى رىيال تۇرمۇش ۋەقەلىگىدىن شەكىللەنگەن زىددىيەت ۋە توقۇنۇش غەلىتە رەك سېزىلىپ، ئەرزىمەس ئىشلار قاتارىدا قارىلىشى مۇمكىن. لېكىن بىر مەزگىل دولانلىقلار بىلەن ھەمىنەپەس بولاسىڭىز، مەزكۇر ھىكايە ئوبېكتىپ رىياللىقنى چىنلىق بىلەن تەسىرلىك ۋە ئىشەنچلىك سۈرەتلەپ، دولان خەلقىنىڭ روھىي دۇنياسىنى ھەقىقىي ئېچىپ بەرگەنلىگىنى ھىس قىلىسىز.

قۇم بارخانلىرىنى يۆتكەپ، تارىم گۈلزارلىغىنى بەرپا قىلغان ئەمگەكچان دولانلىقلار جاھالەت ھۆكۈم سۈرگەن ئاشۇ قاراڭغۇ يىللاردىمۇ ئىجتىمائىي تەڭسىزلىك تۈپەيلىدىن شەكىللەنگەن مەنىۋى قەھەتچىلىكنى باي ۋە مەزمۇنلۇق سەنئەت پائالىيىتى بىلەن تولدۇرۇپ، زورلۇق-زومبۇلۇققا تىز پۈكمەي، روشەن مىللىي ئۇسلۇبقا ۋە ئالاھىدىلىككە ئىگە پارلاق دولان مەدەنىيىتىنى ياراتتى. “دولان مەشرىپى”دىن ئىبارەت بۇ ئاممىۋى ئەدەبىيات-سەنئەت پائالىيىتى دولانلىقلارنىڭ ئەنە شۇ مەدەنىيەت

يىتىنى نامايان قىلىدىغان ۋە ئەۋلاتتىن - ئەۋلاتقا داۋاملاشتۇرۇپ بېرىدىغان كۆرەك سەھنىسىدۇر.

ۋەتىنىمىز ئازات بولۇپ، تارىم ۋادىسىغا تاڭ نۇرى يېتىپ كەلگەندە، خوشاللىقتىن تېنىگە سىغىمىغان دولانلىقلار پۈتۈن يۇرت - مەھەللىلەردە ناخشا - ئۇسۇل مەشرەپلىرى ئارقىلىق ئۆز بەختىنى تەنتەنە قىلدى، ئىجارە كېمە يىتىش ۋە يەر ئىسلاھاتى دەۋرىدە نەچچە ئەسىرلەردىن بېرى ئۆزلىرىنىڭ پۇت - قولىنى كىشەنلەپ كەلگەن فېئوداللىق يەر مۈلۈكچىلىكى ئاساسىدىكى يالغان ھۆججەتلەرنى ئاشكارا سورۇندا كۆيدۈرۈپ، ئۇنىڭ ئەتراپىدا خوشاللىق مەشرىپى ئۆتكۈزۈلدى. قىسقىسى، تاڭ نۇرى دولانلىق - لارنىڭ ئەدەبىيات - سەنئەت گۈلزارلىغىغا چەكسىز ھاياتىي كۈچ بەخش ئەتتى. ئەپسۇسكى، لىن بياۋ ۋە "4 كىشىلىك گۇرۇھ" بارلىق قەيىۋەتلىرىنى ئىشقا سېلىپ، جۇڭگو ۋە چەتئەلنىڭ قەدىمقى زامان ۋە ھازىرقى زاماننىڭ ئەدەبىيات - سەنئەت گۈللىرىنى قارا - قويۇقلا "زەھەرلىك چۆپ"، "شۈمبۇيا" دەپ يۇلۇپ تاشلىماقچى بولدى، پالتاخۇن ۋە مەتيا راۋاپتەك يۈرەك رىشتىسىنى ناخشا - ئۇسۇلغا سەرپ قىلغان خەلقىمىزنىڭ غۇرۇر - لىرىنى "فېئودالزىمىنىڭ تەرغىباتچىسى"، "كونىلىقنىڭ ھىمايە - چىلىرى" دەپ زەربە بەردى... ئەمگەكچى خەلق ئۆزى ياراتقان مەنىۋى بايلىقنىڭ خورلىنىشىغا ۋە ھاقارەتلىنىشىگە قانداقداقمۇ چىداپ تۇرالىسۇن؟!

«دولان ياشلىرى» ناملىق بۇ ھىكايىنىڭ ئەڭ زور ئۇتۇغى

تۇرمۇش چىلىغىنى ئۈنۈملۈك ھالدا بەدىئى چىلىققا ئايلاندۇ. رۇپ بەرگەنلىگىدىن ئىبارەت دىيىش مۇمكىن. بەدىئى چىلىق ئۈبەكتىپ تۇرمۇش ئەمىلىيىتى بىلەن يازغۇچىنىڭ مەيدانى ۋە كۆزقارىشىنىڭ ئورگانىك بىرلىگىدۇر. «دولان ياشلىرى»دا ئىپادىلەنگەن بەدىئى چىلىقمۇ ئەنە شۇ ئاساستا شەكىللەنگەن. بىز دەۋاتقان بەدىئى چىلىق بىر خىل ئابىستىراكت ئۇقۇم بولماستىن، روشەن بەدىئى ئوبرازلار ئارقىلىق كۈنكىرت ئىپادىلىنىدۇ، پىرسۇناژ ئوبرازى ئۈستىگە مەركەزلىشىدۇ. «دولان ياشلىرى»دا يارىتىلغان بەدىئى ئوبرازلارغا قارىساق، ئۇ گۇيا تۇرمۇشتىكى تىرىك ئادەمگە ئوخشاش بىزنىڭ كۆز ئالدىمىزدا روشەن گەۋدىلىنىدۇ. ئاپتور بۇ ھىكايىدە ئاساسلىق 6 نەپەر پىرسۇناژ ئوبرازىنى ياراتقان. بىز بۇ پىرسۇناژلارنىڭ ئوخشاش بولمىغان خاراكتىرى ئارقىلىق ئاپتور ھىكايە قىلىۋاتقان ھەممە نەرسىنى تولۇق كۆز ئالدىمىزغا كەلتۈرەلەيمىز. ئېلىمىزنىڭ داڭلىق يازغۇچىسى ماۋدۇن تىپ يارىتىش توغرىسىدا سۆزلەپ كېلىپ: «دەرۋەقە شۇنداق، 'ئۇ' بىزنىڭ تونۇشىمىز مەن دىمەك، ئەمەس، لېكىن قىياپىتى تونۇشتەكلا تۇرىدۇ. تونۇشلىرىمىز ئىچىدە 'ئۇ'نىڭ بەلگىلىرى بار، قارىماققا ھەممىسى 'ئۇ'نىڭغا ئوخشايدىغاندەك تۇرىدۇ، ئەمما 'ئۇ' بىزگە تونۇش بولغان كىشىنىڭ دەل ئۆزى ئەمەس. ھەممە ئادەم بەزىبىر جەھەتلەردە 'ئۇ'نىڭغا ئوخشاپ كېتىدۇ، 'ئۇ'نى ھەممىلا يەردە ئۇچرىتىش مۇمكىن، ئەپسۇسكى، 'ئۇ'نى پالانى دەپ كۆرسىتىپ

بېرىش قىيىن، دېگەن ئىدى. «دولان ياشلىرى» ھىكايىسىدىكى ئاساسىي پىرسۇناژ ئوبرازلىرى خاراكتېر جەھەتتىن ئاشۇنداق ئالاھىدىلىكلەرگە ئىگە. ئۇنىڭدىكى ھەر بىر پىرسۇناژ تولۇق ئورتاقلىق بىلەن روشەن خاسلىققا ئىگە بولغاچقا، كىتاپخانىلاردا چوڭقۇر بەدىئىي زوق قوزغىيالايدۇ.

بەدىئىي ئەدەبىياتتا تىپ يارىتىشنىڭ ئالدىنقى شەرتى پىرسۇناژ خاراكتېرىنى تۇرمۇش مەنتىقىسىگە ئاساسەن ئىشەنەرلىك سىزىپ بېرىشتىن ئىبارەت. بىز بۇنى پىرسۇناژلار خاراكتېرى ئۇتۇقلۇق يارىتىلغان «دولان ياشلىرى» ھىكايىسىدىن يەنىمۇ چوڭقۇر ھىس قىلالايمىز.

ھايات مۇرەككەپ زىددىيەت ۋە توقۇنۇشلارغا تولغان بولغاچقا، رىيال تۇرمۇشتا كىشىلەرنىڭ ئىرادىسىگە باغلىق بولمىغان ھەر خىل ھادىسىلەر داۋاملىق سادىر بولۇپ تۇرىدۇ. ئاق كۆڭۈل، سەمىمى، جاسارەتلىك ۋە روھلۇق دىخان پالتاخۇن بىلەن ئۇنىڭ يالغۇز ئوغلى كەنجى ئوتتۇرىسىدا پەيدا بولغان توقۇنۇش ئەلۋەتتە تاسادىپىي ياساپ چىقىرىلغان بولماستىن، تۇرمۇشنىڭ ئۆز قانۇنىيىتىدە بار بولغان نورمال ھادىسە. بۇ ئاتا-بالا ئوتتۇرىسىدىكى توقۇنۇشنىڭ تۈگۈنى كەنجىنىڭ ئۆيلى-نىش مەسىلىسى ئەمەس، بەلكى لىن بياۋ ۋە "4 كىشىلىك گۇرۇھ" كەلتۈرۈپ چىقارغان تەتۈر قۇيۇنغا قانداق قاراشنى چۆرىدىگەن ھالدا دولانلىقلارنىڭ يېڭىچە كىشىلىك مۇناسىۋىتىدە شەكىللەنگەن ئوخشىمىغان ئىككى خىل ئىدىيە كۈرىشىدىن ئىبارەت.

شۇنىڭ ئۈچۈن ھىكايدىكى ئاساسىي توقۇنۇش كەنجى ئۈستىگە مەركەزلەشتۈرۈلگەن. يازغۇچى كەنجىنىڭ ئوبرازىنى يارىتىشتا رىيال تۇرمۇش ئەمىلىيىتىگە ئاساسلىنىپ، ئۇنىڭ پەزىلىتىدىكى نۇقتىلارنى ئىنچىكىلىك بىلەن بايان قىلىدۇ. 15 ياشقا كىرگەن كەنجىنىڭ سادىق ئەمما نادان ۋۇجۇدىغا سىڭگەن لىن بياۋ ۋە "4 كىشىلىك گۇرۇھ" نىڭ تەربىيىسى ئۇنىڭدا ئاجايىپ بىر قارا كۈچ پەيدا قىلغاچقا، ئۇنىڭ ئالدىدا ئەجداتلىرىنىڭ گۈزەل مەدەنىيىتى سەت ۋە يىرگىنىشلىك كۆرۈنىدۇ، شۇ سەۋەپتىن، ئۇ ھەتتا مەتيا راۋاپنىمۇ جەمىيەتنىڭ دۈشمىنى، "فېئودالىزمنىڭ قالدۇقى" دەپ قارايدۇ.

"مۇنداقمۇ بالا ئەمەس ئىدى، بىلىگە قىزىل تاقاپ، ئۈنۈم-بۈنۈم كونا دىگۈزۈپ، ئۇسۇل بىلەن ناخشىغا ئۇچ قىلىپ قويدى بالىنى". ئايسىخان ئانىنىڭ بۇ سۆزىدە كەنجىدىكى ئەيىپنىڭ ئىجتىمائى مەنبەسى كۆرسىتىلگەن بولۇپ، ئۇ كەنجى-نىڭ ئومۇمى خاراكتېرىنى ئېچىشتا زور رول ئوينايدۇ. دېمەك، ئىجتىمائى شارائىت پىرسۇناژ خاراكتېرىنى شەكىللەندۈرۈشنىڭ ئاساسى بولغاچقا، كەنجىنىڭ بىر پۈتۈن خاراكتېرىمۇ ھىكايدە تەسۋىرلەنگەن ئىجتىمائى شارائىت بىلەن زىچ مۇناسىۋەتلىك بولغان. ئىجتىمائى شارائىتنىڭ جىددى تەسىر كۆرسىتىشى ئاستىدا، كەنجى ئاخىرى ئۆزىدىكى نۇقتىلارنى يېڭىپ، دولان ياشلىرىنىڭ قاتارىغا قوشۇلىدۇ. يازغۇچى كەنجىنىڭ خاراكتېرىدىكى بۇ مۇرەككەپ زىددىيەتنى ھەل قىلىشتا دادىلىق بىلەن

تۇرمۇش چىلىغىغا ئاساسلانغاچقا، كەنجىنىڭ بىر پۈتۈن ئوبرازى كىتاپخانلار قەلبىدە يەنىلا سۆيۈملۈك ئوبراز بولۇپ قالدۇ.
ئادەتتە رىيال ئادەملەردىمۇ ئوخشىمىغان دەرىجىدە كەمچىللىك، نۇقسانلار بولىدۇ. ئەدەبىي ئەسەردىكى باش قەھرىمانمۇ جەمىيەتنىڭ بىر ئەزاسى بولغاچقا، ئۇنىڭ بىر پۈتۈن خاراكتېرىدىكى قىسمەنلىك ھىساپلانغان بەزى نۇقسانلارنى مۇۋاپىق ئەكس ئەتتۈرۈشكە توغرا كېلىدۇ. بۇ ھەرگىز تىرناق ئاستىدىن كىرى ئىزدىگەنلىك بولماستىن، بەلكى شۇ قەھرىماننىڭ ئوبرازىنى تېخىمۇ ئىشەنچلىك، تېخىمۇ قۇدرەتلىك قىلىپ يارىتىش ئۈچۈندۇر. ئىشەنچلىك بولمىغان ئوبراز كىشىلەردە بەدىئى تەسىرات پەيدا قىلالمايدۇ. كەنجىنىڭ ئوبرازىنى يارىتىشتا ئاپتور مۇشۇ ھەقىقەتكە ئەمەل قىلغانلىقى ئۈچۈن، بۇ ئوبراز مۇۋەپپەقىيەتلىك يارىتىلغان بولۇپ، ئوقۇغۇچىلار ئۇنىڭدىن تەبىئىي يېقىنلىق ھىس قىلىدۇ. ئاپتور بۇ ھىكايىدە پىرسۇنلارنىڭ مۇكەممەل خاراكتېرىنى يارىتىشتا تۇرمۇش چىلىغىغا ئاساسلىنىشتىن تاشقىرى، پىرسۇنلار تىلىنىڭ چىن ۋە ساغلام بولۇشىغا زور ئەھمىيەت بەرگەن. تىل كىشىلەرنىڭ ئۆز ئىدىيە-ھىسسىياتىنى ئىپادىلەش قورالى. تىل بىزنىڭ ھەممە تەسىراتلىرىمىزنى، ھىس-تۇيغۇلارنى، پىكىرلىرىمىزنى شەكىلگە سالىدۇ. ئەدەبىياتنى تىل سەنئىتى دېيىشىمىزنىڭ ئاساسى ئەنە شۇ.

«دولان ياشلىرى» ناملىق بۇ ھىكايە تىلىنىڭ ئوبراز-چانلىغى، ئېنىقلىغى، توغرىلىغى، پۇختا ھەم ئىخچاملىغى،

ئاممىبايلىغى، ئاددى ئەمما مەزمۇندارلىغى قاتارلىق بىر قاتار ئالاھىدىلىكلىرى بىلەن ئوقۇغۇچىلارنى ئۆزىگە مەپتۇن قىلىدۇ. "شۇنداقلىغىڭدىن ساقىلىڭ بىر باغ بىدىدەك بولغىچە ئۆزەڭ لايىق تاپالماي يۈرسەن. بىلەمسەن، مېنىڭ بايلىغىمۇ، خوشاللىغىمۇ ناخشا بىلەن ئۇسۇل. ناخشىسىز، ئۇسۇلسىز ئۆتكەن كۈنۈم سىرتماقتا تۇرغاندەك ئازاپلىق! سەن تېخى پۈتۈن دولان-لىقنى زىرىكتۈرگىنىڭنى ئاز دەپ مېنىمۇ گۆرگە ئىتتىرمەكچىمۇ؟ مېنىڭ پۈشتۈمدىن تامغان بولساڭ، كونا-پونا دەيدىغان گەپلەرنى دولان دەرياسىغا ئېقىتىۋەت! دولانلىقتەك ئادەم بول!" بىز بۇ يالقۇنلۇق سۆزلەردىن پالتاخۇننىڭ مەنئى ئېتىقادىدا شەكىللەنگەن ئومۇمى خاراكتىرنى روشەن ھىس قىلالايمىز.

ئاپتور بۇ ھىكايىسىدە پىرسۇناژ خاراكتىرنى يارىتىشتا يالغۇز تىلنىڭ ئومۇمىلىغىغا ئەھمىيەت بېرىپ قالماستىن، تىلنىڭ ئىندىۋىدۇئاللىغىمۇ خېلى ئېتىۋار بىلەن قارىغان. پىرسۇناژلارنىڭ ئۆزىگە خاس خۇسۇسىيىتى ئۇنىڭ تىلىدىكى ئىندىۋىدۇئاللىقتىن ئايرىلمايدۇ. شۇنىڭ ئۈچۈن ئاپتور بۇ ھىكايىسىدە پالتاخۇن، ئايسىخان قاتارلىق پىرسۇناژلارنىڭ تىلىدىكى ئىندىۋىدۇئال خۇسۇسىيەتلەرنى يارقىن ئىپادىلەپ بېرىش بىلەن بىرلىكتە، يەرلىك تىل ئالاھىدىلىگىمۇ خېلى كۆڭۈل بۆلگەن. بۇ ھال ھىكايىنىڭ تۇرمۇش پۇرىغىنى تېخىمۇ قويۇقلاشتۇرۇپ، ئۆزىگە خاس مىللى ئالاھىدىلىككە ئىگە قىلغان. ئامما ئارىسىدىكى ئىپادىلەش كۈچىگە باي بولغان جانلىق سۆز جەۋھەرلىرىنى تاللاپ،

ئۇنىڭدىن ئورۇنلۇق پايدىلانغاچقا، بۇ ئەسەر ئوقۇغۇچىلاردا خېلى كۈچلۈك بەدىئىي زوق پەيدا قىلدۇ.

يۇقۇرقلارنى خۇلاسىە قىلغاندا، بۇ ھىكايىنىڭ ئاساسىي مۇۋەپپەقىيىتى پەقەت بىرلا نۇقتىغا، يەنى يېقىنقى يىللاردىن بېرى ھىكايىچىلىغىمىزدا سادىر بولۇۋاتقان قېلىپۋازلىق، ئىسھېمچىلىق خاھىشىغا خاتىمە بېرىپ، ئىجتىمائىي تۇرمۇش رىياللىغىنى چىنلىق بىلەن ئەكس ئەتتۈرۈپ بەرگەنلىگىدىن ئىبارەت مۇشۇ تۈپ نۇقتىغا مەركەزلەشكەن. كەڭ كىتاپخانىلار ئۇزۇندىن بېرى رىياللىقنى چىنلىق بىلەن ئەكس ئەتتۈرگەن مۇشۇنداق ھىكايىلەرنىڭ كۆپرەك مەيدانغا چىقىشىنى تەقەززالىق بىلەن كۈتكەن ئىدى. «دولان ياشلىرى» بۇنىڭ دەسلەپكى باشلىنىشى بولدى. بۇ بىزگە شۇنداق بىر ھەقىقەتنى چۈشەندۈرۈپ بېرىدۇكى، ئەدەبىياتتا تۇرمۇشنى چىنلىق بىلەن ئەكس ئەتتۈرۈپ بېرىشنىڭ ھالقىسى يەنىلا يازغۇچىلارنىڭ ئۆزىنى ماركسىزم-لېنىنىزم، ماۋزېدۇڭ ئىدىيىسى بىلەن قوراللىنىدۇرۇپ، ئىجتىمائىي تۇرمۇش ئەمىلىيەتتىكى پۇختا ئۈگىنىشى، ئۆزلەشتۈرۈشى ۋە تۇرمۇش ئەمىلىيەتتىكى قېتىقلىقنى دىققەت قىلىشىدىن ئىبارەت. بۇ مەسىلە گەرچە ماركسىزىملىق ئەدەبىيات نەزىرىيىسىدە ئىزچىل تەكىتلىنىپ كېلىۋاتقان بولسىمۇ، لېكىن ئەمىلىيەت جەھەتتە تېخى تولۇق ھەل قىلىنغان يوق. ئىدىيە جەھەتتىن ئاڭلىق ھالدا بۇنىڭ مۇھىملىغىنى چوڭقۇر تونۇمىغاندا، ھەرقانچە قىلغان بىلەنمۇ ماھىيەتلىك تېمىلارنى تاللىغىلى ۋە ئۇنى تۇرمۇشنىڭ تۈپ

قانۇنىيىتى بويىچە چىنلىق بىلەن ئەكس ئەتتۈرۈپ بەرگىلى بولمايدۇ. شۇڭا بىزنىڭ يازغۇچىلىرىمىز يۈكسەك ئىنقىلاۋىي مەسئۇلىيەتچانلىق ۋە تولۇپ تاشقان قىزغىنلىق بىلەن ھەقىقى ھالدا خەلقنىڭ كۈيىچىسى بولۇپ، دەۋرىمىزنىڭ روھىنى چىنلىق بىلەن ئەكس ئەتتۈرۈپ بېرىش ئۈچۈن تىرىشىشى لازىم، ئەلۋەتتە.

1980 - يىل.

ئەدەبىي چىنلىق توغرىسىدا

بىر يولداشنىڭ «چىنلىق—ئەدەبىياتنىڭ جېنى» ناملىق ماقالام توغرىسىدا ماڭا يازغان خېتىنى تاپشۇرۇۋالغان ئىدىم. خەتتە “ئەدەبىي چىنلىق دېگەن نېمە؟” دېگەن مەسىلە ئوتتۇرىغا قويۇلغان. مەنمۇ ئەدەبىيات ساھەسىدىكى بىر ھەۋەسكار بولغىنىم ئۈچۈن، بۇ سوئالغا قانائەتلىنەرلىك جاۋاپ بېرەلىشىم ناتايىن. شۇنداق بولۇشىغا قارىماي، مەزكۇر خەتنىڭ جاۋاۋى تەرىقىسىدە، “ئەدەبىي چىنلىق دەپ نېمىگە ئېيتىمىز” دېگەن مەسىلە ئۈستىدىلا يۈزەكى تونۇشۇمنى كىتاپخانلار بىلەن ئورتاقلاشماقچىمەن.

ئەدەبىيات—سەنئەت چىنلىغى (تۆۋەندە قىسقارتىپ ئەدەبىي چىنلىق دەپ ئاتايمىز) مەسىلىسى ئۈستىدە ئۇزاقتىن بۇيان ئوخشاش بولمىغان كۆزقاراشلار مەۋجۇت. بىزگە مەلۇمكى، چىنلىق—ئەدەبىياتنىڭ جېنى. بۈيۈك سەنئەتكارلارنىڭ جاھانئادە مۇۋەپپەقىيەتلىرى ئۆزلىرىنىڭ ئىجادىيەتلىرىدە ئالدى بىلەن ھەقىقىي ھالدا چىنلىققا سادىق بولغانلىغى بىلەن گەۋدىلىنىدۇ. ئەدەبىياتنى “تۇرمۇش ئەينىگى” دەپ تەرىپلەشمۇ ئۇنىڭ چىنلىقىنى توغرا ئەكس ئەتتۈرۈشى لازىملىغىدەك مۇشۇ تۈپ قانۇن-يەتكە ئاساسلانغان. چىنلىق—ئىنقىلاۋىي رېئاللىقنىڭ ئاساسلىق

پىرىنسىپى، رىيالىزىملىق ئەدەبىياتىنىڭ تۈپ بەلگىسى ۋە ئەمەل قىلىشقا تېگىشلىك ئاساسلىق شەرتى. شۇنىڭ ئۈچۈن پۇرولېتا-رىيات ئەدەبىياتى چىنلىقنى يېزىشنى تەشەببۇس قىلىدۇ ۋە بۇ پىرىنسىپقا باشتىن-ئاخىر ئەمەل قىلىدۇ. ئەدەبىي چىنلىقنى چۈشىنىشتە ھازىر ئوخشاش بولمىغان ئىككى خىل قاراش مەۋجۇت: بىرى، ئەدەبىي چىنلىق ھادىسىلەرنىڭ چىنلىقىدىن ئىبارەت دىگەن قاراش؛ يەنە بىرى، ئەدەبىي چىنلىق ماھىيەت چىنلىقىدىن ئىبارەت دىگەن قاراش. بىزنىڭچە بۇ قاراشلارنىڭ ھەر ئىككىسى ئەدەبىي چىنلىقنىڭ تۈپ تەلۋىگە قانائەتلىنەرلىك جاۋاپ بېرەلمەيدۇ.

بىرىنچى خىل قاراشتىكىلەر ئەدەبىي چىنلىق بىلەن ھادىسىلەرنىڭ (ۋەقەلەرنىڭ) چىنلىقى ئارىسىغا تەڭلىك بەلگىسى قويۇپ، چىن (راست) ۋەقەلەرنى يېزىشلا ئەدەبىي چىنلىق بولىدۇ، دەپ قارايدۇ.

دەرۋەقە، ئەدەبىيات تۇرمۇشنى مەنبە قىلىدۇ، ۋەقە، ھادىسىلەرنىڭ چىنلىقى ئەدەبىي چىنلىقنىڭ ئاساسى، ئۇ ئۆزىگە تىپ مەۋجۇدىيەت بولۇپ، رىيالىزىملىق ئەدەبىياتىنىڭ بىردىن-بىر مەنبەسى. ئۇ "ماددا بىرلەمچى، ئاڭ ئىككىلەمچى" دىگەن ماركسىزىملىق پەلسەپىۋى قاراشنى ئۆزىگە نەزىرىيەۋى ئاساس قىلغان. شۇنىڭ ئۈچۈن، بۇ نۇقتىدا ئەدەبىي چىنلىقنى ھادىسىلەرنىڭ چىنلىقى دەپ ئىزاھلىغۇچىلارنىڭ ھېچبىر خاتا-لىغى يوقتەك كۆرۈنىدۇ. لېكىن ئەدەبىياتنىڭ نىمە ئىكەنلىكىنى

ۋە ئۇنىڭ تۈپ ئالاھىدىلىكلىرىنى چوڭقۇرلاپ تەھلىل قىلغاندا، بۇ قاراش ئاڭلىق ياكى ئاڭسىز ھالدا ئەدەبىياتنى ناتۇرالزىم كېسىلگە گىرىپتار قىلىدۇ، چۈنكى، خەلقنىڭ ئىنقىلاۋىي كۈرەش ئەمىلىيىتى ئەدەبىيات-سەنئەتنىڭ پۈتمەس-تۈگمەس، بىردىن-بىر مەنبەسى بولسىمۇ، ئەدەبىيات تۇرمۇشتىن بىر بالداق ئۈستۈن تۇرىدۇ، ئەدەبىياتتىكى تۇرمۇش، خۇددى ماۋ زېدۇڭنىڭ ئېيتقىدەندەك، ئادەتتىكى تۇرمۇشقا قارىغاندا تېخىمۇ يۈكسەك، تېخىمۇ يارقىن، تېخىمۇ يىغىنچاق، تېخىمۇ تىپىك، تېخىمۇ غايىۋى بولىدۇ ۋە تېخىمۇ ئومۇمىي خاراكتېر ئالغان بولىدۇ ھەم شۇنداق بولۇشى تەلەپ قىلىنىدۇ. دېمەك، ئىجتىمائىي تۇرمۇشنىڭ ئۆزى ئەدەبىيات بولالمىغىنىدەك، ۋەقە، ھادىسىلەرنىڭ چىنلىغى ئەدەبىي چىنلىق بولالمايدۇ. بەدىئىي ئىجادىيەتتە تۇرمۇشتىكى ھەر خىل-ھەر ياكى ۋەقە، ھادىسىلەرنى ھەرگىز مېخانىك يوسۇندا تىزىپلا قويغىلى بولمايدۇ، بەلكى مۇرەككەپ ۋە خىلمۇ-خىل ھادىسىلەر ئىچىدىن ماھىيەتلىك ۋەقەلەرنى تاللاش، تاۋلاش، مەركەزلەشتۈرۈش، ئومۇملاشتۇرۇش ۋە تىپىكلەشتۈرۈش ئارقىلىق خۇددى ھەسەل ھەرىسى نۇرغۇنلىغان گۈل-چىچەكلەر-نىڭ شىرنىلىرىنى يىغىپ ئۇنىڭدىن ھەسەل چىقارغىنىغا ئوخشاش، ھادىسىلەر چىنلىغىنى ئەدەبىي چىنلىققا ئايلاندۇرىدۇ، شۇنىڭ بىلەن خەلقنىڭ ئىنقىلاۋىي كۈرىشىگە ئىلھام بېرىدۇ. لېنىن ئۆزىنىڭ «پەلسەپە خاتىرىلىرى» دېگەن ئەسىرىدە: "سەنئەت ئۆز ئەسەرلىرىنىڭ رىئالىق ھىساپلىنىشىنى تەلەپ

قىلمايدۇ“ دەيدۇ. گوركىمۇ مۇشۇ مەنىدە: “بەدىئى ئەدەبىيات ئايرىم دەلىلگە بوي سۇنماستىن، ئايرىم دەلىلدىن ئۈستۈن تۇرىدۇ،... ئەدەبىي دەلىل بىرنەچچە تۈرلۈك دەلىلدىن ئېلىنىدۇ، ئۇ تىپىكلەشكەن بولىدۇ ۋە ھەقىقىي رىئالىتىنىڭ تەكرارلىنىدىغان كۆپ ھادىسىلىرىنى بىر ھادىسە سۈپىتىدە توغرا ئەكس ئەت-
تۈرگەن ۋاقىتىدىلا، پەقەت ئەنە شۇ ۋاقىتتىلا ئەدەبىي دەلىل چىن مەنىسى بىلەن بەدىئى ئەسەر بولىدۇ^①” دىگەن ئىدى. بۇ پىكىرلەر ئەدەبىي چىنلىق “ئىجتىمائى تۇرمۇشقا نىسبەتەن شېئىرىي مەنىگە باي بولغان تەھلىلدىن ئىبارەت” (بېلىنسكى) ئىكەنلىكىنى چۈشەندۈرىدۇ. بىر تەرەپلىمە ھالدا ھادىسىلەرنىڭ چىنلىغىنىلا تەكىتلەش ئەدەبىياتتا ناتۇرالزىمنى پەيدا قىلىدۇ. ناتۇرالزىم كۆرۈنۈشتە رىئالىققا “سادىق” تەك تۇرسىمۇ، لېكىن تۇرمۇش ھادىسىلىرىنىڭ ماھىيىتىگە چوڭقۇرلاپ كىرەلمەي، پەقەت تۇرمۇشنىڭ سىرتقى كۆرۈنۈشىنى ئىنكاس قىلىش بىلەنلا چەكلىنىپ قالىدۇ. ئۇ ئۆزىنى رىئالزىم دەپ ھىساپلىسىمۇ، ئەمەلىيەتتە، رىئالزىملىق ئىجادىيەت ئۇسۇلىنى چاكىنلاشتۇرىدۇ. ھادىسىلەرنىڭ چىنلىغىنىلا قوغلاشقاندا، ئەدەبىيات ئۆزىنىڭ ئىجتىمائى، تەربىيۋى ۋە ئىستېتىكىلىق رولىنى ھەقىقىي جارى قىلالمايدۇ-دە، تۇرمۇشنىڭ ئەينەن كۆپىيىشىگە

① م. گوركى: «ئەدەبىيات توغرىسىدا»، ئۇيغۇرچە نەشرى، 2-توم،

ئايلىنىپ قالدۇ.

ئەمدى ئىككىنچى خىل قاراش يەنى ماھىيەت چىنىلغىنى ئەدبىي چىنىلىق دەپ ھىساپلايدىغان قاراش ئۈستىدە توختىلىمىز. ماھىيەت چىنىلغى دىگەنىمىز مۇرەككەپ شەيىلەرنىڭ تۈپ-ئاساسىي قانۇنىيىتىنى تېپىش، ھادىسىدىن ئۆتۈپ ماھىيەتكە يېتىش دېمەكتۇر.

ئەدبىياتتا مۇرەككەپ ۋە خىلمۇ-خىل ھادىسىلەرنى كونكرېت ۋە جانلىق ئوبرازلار ئارقىلىق ئىپادىلەشتىن مەقسەت شەيىلەرنىڭ تۈپ ماھىيىتىنى كىشىلەرگە تونۇتۇشتۇر. لېكىن ئەدبىيات بۇ مەقسەتكە پەقەت كونكرېت ئوبرازلارنىڭ جانلىق ھەرىكىتىنى ئىشەنچلىك سۈرەتلەپ بېرىش ئارقىلىق يېتىدۇ، ئۇ تۇرمۇشنى ئەكس ئەتتۈرۈشتە باشقا ئىجتىمائىي ئىدىئولوگىيە فورمىلىرىغا ئوخشاش ئابىستىراكت ئۇقۇم، نەزىرىيە، ھۆكۈمگە تايانمايدۇ، بەلكى ئوبرازلىق تەپەككۈر ۋە تەسەۋۋۇرنىڭ ياردىمى ئارقىلىق ئابىستىراكت ئۇقۇملارنى ھىس قىلغىلى بولىدىغان كونكرېتلىققا ئايلاندۇرۇپ، ئوقۇغۇچىلاردا روشەن بەدىئىي زوق ھاسىل قىلىدۇ. شۇڭا ئەدبىياتتىكى ماھىيەت چىنىلغى ئەمىلىيەتتە رىيال تۇرمۇش چىنىلغىنىڭ مەركەزلەشتۈرۈلۈشى ۋە تىپىكلەشتۈرۈلۈشىدىن ئىبارەت بولغاچقا، يەككە-يىگانە ھالدا ماھىيەت چىنىلغىنى تەكىتلەش ياكى ئەدبىي چىنىلغىنى ماھىيەت چىنىلغى بىلەن باراۋەر قىلىپ قويۇش ئەدبىياتنى قېلىپچىلىققا ئېلىپ بارىدۇ. ئەدبىياتتىكى قېلىپچىلىق رىيال تۇرمۇشنى ئوبراز

ۋاستىسى ئارقىلىق ئەكس ئەتتۈرۈشتىن ئىبارەت ئەدەبىياتنىڭ بۇ تۈپ ئالاھىدىلىكىگە ئېتىۋارسىز قارايدۇ، ئەدەبىياتنى ئوقۇملاش-تۈرۈش كېسىلىگە گىرىپتار قىلىدۇ. لىن بياۋ ۋە "4 كىشىلىك گۇرۇھ" ھۆكۈمرانلىق قىلىپ تۇرغان مەزگىللەردە ئاتالمىش "ماھىيەت چىنلىغى" دىگەن نامنى سۈيى ئىستىمال قىلىپ، ئەدەبىياتتا كەچكىچە قۇرۇق شوئار توۋلاش، پوئېتىش شامىلى پەيدا بولغان ئىدى، بۇنداق شوئارۋازلىق ئەدەبىياتدا ھەقىقىي ماھىيەت چىنلىغىنىڭ بولۇشى مۈمكىن ئەمەس ئىدى. ئەدەبىيات تەرەققىياتىنىڭ تارىخىي تەجرىبە-ساۋاقلرى شۇنى ئىسپاتلىدىكى، ماھىيەت چىنلىغى ئەدەبىي چىنلىقنىڭ بىر تەرىپى بولۇپ، ئۇ ھەرگىزمۇ بىر پۈتۈن ئەدەبىي چىنلىقنىڭ ئورنىنى باسالمايدۇ. ئۇنداق بولسا، ئەدەبىي چىنلىق دىگەن زادى نىمە؟

ئەدەبىي چىنلىق دىگىنىمىز ۋەقە، ھادىسىلەرنىڭ چىنلىغى بىلەن ماھىيەت چىنلىغىنىڭ ئورگانىك بىرلىگىدىن ئىبارەت. خۇددى ھەرقانداق بىر ئوبراز ئوبېكتىپ بىلەن سۈبېكتىپنىڭ ئورگانىك بىرىكمىسى بولغىنىدەك، بىر پارچە ئەدەبىي ئەسەردە ھادىسىلەرنىڭ چىنلىغى بىلەن ماھىيەت چىنلىغىنى يەككە ھالدا بىر بىرىدىن ئايرىپ قاراشقا بولمايدۇ. ئادەتتە دېڭىز سۈيى سىرتىدىن قارماققا كۆل سۈيىدەك تىپ-تىنچ تۇرىدۇ، بۇ كۆرۈنۈش ھادىسە چىنلىغى ھىساپلىنىدۇ، لېكىن دېڭىزنىڭ ئاستى ئۇنداق تىنچ ئەمەس، تىنىمىسىز ھەم دولقۇنلۇق بولىدۇ. بۇ دېڭىز سۈيىنىڭ ئەسلى ماھىيىتى. لېكىن بۇ ئىككى ھال

پەقەت بىر گەۋدە بولغاندىلا، ئاندىن دېڭىزدىن ئىبارەت بۇ
كونكرىت ئۇقۇم ھەقىقىي گەۋدىلىنىدۇ.

دېمەك، ئەدەبىي چىنلىقنىڭ نىمە ئىكەنلىگىنى مۇشۇ مەنىدە
چۈشەنگەندىلا، ناتۇرالزىمىدىنمۇ، قېلىپچازلىقتىنمۇ ساقلانغىلى ۋە
ئۇنىڭ ئالدىنى ئالغىلى بولىدۇ، ئەدەبىي ئەسەرلەردە تېپىك،
يارقىن بەدىئىي ئوبرازلارنى ياراتقىلى بولىدۇ.

1980 - يىلى 11 - ئاي.

مەدەنىيەت دۇنياسىنىڭ ئۆلمەس پىرامىدىسى

قەدىمقى ئەپسانە ۋە رىۋايەتلەر ئىپتىدائى ئىنسانلار ئىدىئە-
لوگىيىسىنىڭ بەدىئى ئوبرازلاشتۇرۇلۇشى بولۇپ، ھەرقايسى
مەملىكەتلەرنىڭ ئەدىبىيات تارىخىدىكى ئەڭ ئۇزاق سوزۇلۇچان-
لىققا ئىگە قىممەتلىك مىراس ھېساپلىنىدۇ. شۇنىڭ ئۈچۈن
دۇنيادىكى كۆپلىگەن ئالىملار ئەپسانە ۋە رىۋايەتلەر ھەققىدە
مۇلاھىزە يۈرگۈزۈپ، ئۇنىڭ مەدەنىيەت تارىخىدا تۇتقان
ئورنىنى يۈكسەك باھالىدى.

بىزگە مەلۇم بولغىنىدەك، ئۇيغۇر خەلقى ئۆزلىرىنىڭ مەدە-
نىيەت تارىخىدا مول ۋە گۈزەل ئەپسانە، رىۋايەتلەرنى ياراتقان
بولۇپ، ئۇنىڭ بەزىلىرى يازما خاتىرىلەر ئارقىلىق، بەزىلىرى
ئاغزىدىن تارقىلىش ئارقىلىق بۈگۈنكى دەۋرىمىزگىچە يېتىپ
كەلگەن. ۋاھالەنكى، خەلقىمىزنىڭ ئىپتىدائى ئىشلەپچىقىرىشى،
ئەخلاقىي قاراشلىرى، ساددا پەلسەپىۋى چۈشەنچىلىرى، تارىخ-
خىيالىي ئېتنوگىراپىيىسى ۋە سەنئەت ئالاھىدىلىكلىرى بىلەن زىچ
باغلىنىشلىق بولغان بۇ ئەپسانە ۋە رىۋايەتلەرنى توپلاش، رەت-
لەش ۋە تەتقىق قىلىش ئىشى تېخى ئەمدىلا باشلىنىۋاتىدۇ.
شۈبھىسىزكى، بۇ ئارقىلىق بۇنىڭدىن كېيىن مەدەنىيەت غەزىمە-

مىز تېخىمۇ بېيىغۇسى.

* * *

ئەپسانە—ئىنسانلارنىڭ ئىپتىدائى جەمىيەت ھەققىدىكى ساددا ئوي-پىكىرلىرىنىڭ بەدىئى ئىنكاسى، كىشىلەرنىڭ خىلمۇ-خىل رىيال زىددىيەتلەر توغرىسىدىكى خىياللىرىنىڭ كونكرىت ئوبرازلاشتۇرۇلۇشى.

ئىپتىدائى جەمىيەتتە ئىشلەپچىقىرىش كۈچلىرىنىڭ سەۋىيىسى ناھايىتى تۆۋەن بولغاچقا، ئىنسانلارنىڭ تەبىئەت ۋە جەمىيەت ھەققىدىكى تەسەۋۋۇرىمۇ ئاددى ئىدى. ئىنسانلار ياشاش ئۈچۈن ئۈزلۈكسىز تۈردە تەبىئەت كۈچلىرىگە قارشى كۈرەش قىلىشقا مۇھتاج بولدى. نەتىجىدە تەبىئەت كۈچلىرى بىلەن بولغان كۈرەش ئىپتىدائى جەمىيەتتىكى تۈپ زىددىيەت بولۇپ شەكىللەندى.

ئىپتىدائى ئىنسانلارنىڭ تەبىئى شارائىتىدا يۈز بېرىدىغان ھەر خىل تەبىئەت ئۆزگىرىشلىرى ئىنسانلاردا خېلى چوڭقۇر تەسىرات قوزغىسىمۇ، ئەمما ئىنسانلاردا تېخى تەبىئەتنىڭ سىرىنى بىلىش ئىمكانىيىتى بولمىغاچقا، تەبىئەتتىكى ھادىسىلەرنىڭ پەيدا بولۇش سەۋەپلىرىنى چۈشەندۈرۈشتە كۆپ ئاجىز-لىق قىلاتتى. شۇنداق بولۇشىغا قارىماي ئۇلارنىڭ غايىمۇ دۇنياسىدا بارلىق تەبىئەت ھادىسىلىرىنى بېسىپ چۈشىدىغان ئاجايىپ بىر كۈچ مەۋجۇت ئىدى. بۇ كۈچ ئوبرازلىق تەپەككۈر ۋە بەدىئى تەسەۋۋۇردىن ئىبارەت بولۇپ، بۇ كۈچنىڭ ئوبراز-

لىق ئىپادىسىنى كېيىنكى ئەۋلاتلار "ئەپسانە" دەپ ئاتىغان. شۇنداق دەپ ئېيتىشقا بولىدۇكى، ئەپسانە بىر خىل بەدىئى شەكىل بولۇپ، تەبىئەتكە چوقۇنۇش ئەۋج ئالغان ئىپتىدائى تارىخىي دەۋردىكى ئىنسانلارنىڭ كۈللىكتىن تونۇشىدىن پەيدا بولغان.

قەدىمقى ئەپسانىلارنىڭ كۆپچىلىگى تەبىئەت كۈچلىرىنىڭ تېخىمۇ ئوبرازلىق سېلىشتۇرمىسى بولۇپ، ئۇ ئىنسانلارنىڭ تەبىئەت ئۈستىدىن غالىپ كېلىش ئارزۇسىغا ۋە ئىشەنچىگە ۋەكىللىك قىلىدۇ. خۇددى ماركسنىڭ ئېيتقىنىدەك: "ھەرقانداق ئەپسانىدە تەسەۋۋۇر ئارقىلىق ۋە تەسەۋۋۇرنىڭ ياردىمى بىلەن تەبىئەت كۈچلىرى بويى سۇندۇرۇلىدۇ، تەبىئەت كۈچلىرىگە ھۆكۈمرانلىق قىلىنىدۇ، تەبىئەت كۈچلىرى ئوبرازلاشتۇرۇلىدۇ؛ شۇڭا، بۇ تەبىئەت كۈچلىرىنىڭ ئەمىلىيەتتە ھۆكۈمرانلىق قىلىنىشىغا ئەگىشىپ، ئەپسانىلەرمۇ يوقىلىدۇ.... ئەپسانىلاردا ئېيتىلغان زىددىيەتلەرنىڭ بىر بىرىگە ئۆزگىرىشى ئەسلا كونكرىت زىددىيەتلەر بىلەن يۈز بەرگەن رېئال ئۆزگىرىش ئەمەس، بەلكى ساددا ۋە خىيالىي ئۆزگىرىشلەردۇر. ھىساپسىز ۋە خىلمۇ-خىل زىددىيەتلەرنىڭ بىر بىرىگە ئۆزگىرىشلىرى بىلەن تەسىرلەنگەن كىشىلەرنىڭ سۈبېكتىپ خىيالىنىڭ سەمەرىسىدۇر."

بۇنىڭدىن شۇنى كۆرۈشكە بولىدۇكى، ئەپسانىلار ئىپتىدائى جەمىيەتتىكى ئەمگەكچىلەرنىڭ ئەمگەك ئىشلەپچىقىرىش جەريانىدا ئوبېكتىپ دۇنيا توغرىسىدا ھاسىل قىلغان تونۇشى ۋە

چۈشەنچىسى بىلەن زىچ مۇناسىۋەتلىك بولغان بىر خىل ئالاھىدە خۇسۇسىيەتلىك ئاڭ فورمىسى. يەنى، ئۇ ئىنسانلارنىڭ فانتازىيىلىك خىيالىدا ئاڭسىز سەنئەت شەكلى ئارقىلىق قايتا ئىشلەندۈرۈلگەن تەبىئەت دۇنياسى ۋە ئىجتىمائىي فورمىدۇر. ئەپسانىلاردا يارىتىلغان فانتازىيىلىك ئوبرازلار ئومۇمەن خىيالىي تەسەۋۋۇر. نىڭ نەتىجىسى بولسىمۇ، بىز ئەپسانىلارنىڭ مەزمۇنىنى ئارخىئولوگىيە ۋە ئېتنوگرافىيە ئىلىملىرى بويىچە مۇلاھىزە قىلساق، ئۇنىڭدىكى قىياسىي ئوبرازلارنىڭ ئەينى تارىخىي دەۋرنىڭ ئوبېكتىپ رېئاللىقىنىڭ ئىنكاسى ئىكەنلىكىنى ھەس قىلىمىز.

دۇنيادىكى كۆپلىگەن مىللەتلەرنىڭ ئەپسانىلىرىدا لايدىن ئادەم ياسىغانلىقى ھىكايە قىلىنىدۇ. ئىپتىدائىي جەمىيەتتىكى بۇنداق ئەپسانىلار ئىنتايىن بىمەنىدەك كۆرۈنىمۇ، ئەمما ئۇلار چوڭقۇر رېئاللىق ئاساسىغا ئىگە بولۇپ، ئىپتىدائىي ئەمگەك ۋە ئىشلەپچىقىرىش شەكلىنىڭ تەكرار ئەكس ئېيتىشىدىن ئىبارەت. يېڭى تاش قوراللار دەۋرىنىڭ تۈپ ئالاھىدىلىكى ئانلىق سېستىمىسىدىكى قەبىلىلەر ئىتتىپاقىغا ئاياللارنىڭ تەشكىللىگۈچى ۋە رەھبەرلىك قىلغۇچى ئاساسىي كۈچ بولغانلىقىدۇر. شۇڭلاشقا شۇ دەۋرنىڭ ئاساسىي ئەمگەك ئىشلەپچىقىرىشى بولغان قورال-سايمان ياساش، تېرىقچىلىق، قول ھۈنەرۋەنچىلىك، ساپالچىلىق، ئۆي ھايۋانلىرىنى بېقىش ۋە كۆندۈرۈش، ئوزۇق-تۈلۈك يىغىش ۋە ساقلاش قاتارلىق ئىشلەپچىقىرىش ۋە زىچلىقىنى

پۈتۈنلەي ئاياللار ئورۇنلايتتى. بولۇپمۇ ساپالچىلىق تېخنىكىسى ئاياللارنىڭ ئىجادىي مېھنىتىنىڭ نەتىجىسى بولغاچقا، قەدىمقى ئەپسانىلەر ئىچىدە ئايال ئىلاھلارنىڭ ئىجاتكارلىق روھى مەدھىيەلەنگەن ھىكايىلەر ئاساسىي سالماقنى ئىگەللەيدۇ. بۇنداق بولۇشنىڭ سەۋىيىنى ئەلۋەتتە ئاشۇ ئىپتىدائى تۇرمۇش شارائىتى بەلگىلىگەن. شۇنداق بولغاچقا ئېلىمىزنىڭ كلاسسىك ئەپسانىسى "ئاسمان ئىلاھى نويۋا"دىكى ئايال ئىلاھ نويۋانىڭ لايدىن ئادەم ياسىغانلىقى، ئاسماننى تاش بىلەن يامىغانلىقى، كەلكۈن سۈيىنى قۇمۇش كۈلى بىلەن تىزگىنلىگەنلىكى قاتارلىقلارنىڭ ئائىلىق ئۇرۇقداشلىق دەۋرىدىكى بىر چوڭ مەبۇت بولۇپ قېلىشى ئەجەپلىنەرلىك ئەمەس.

ئەپسانىلەردە كۆپرەك ھەر خىل "ئىلاھ"لارنىڭ ئوبرازلىرى يارىتىلىش ئارقىلىق ئىنسانلارنىڭ تەبىئەتنى بوي سۇندۇرۇشتىكى كۈچ-قۇۋۋىتى ۋە غەيرىتى ئەكس ئەتتۈرۈلىدۇ، بۇنىڭ ھىچ-قانچە ئەجەپلىنەرلىك يېرى يوق. چۈنكى ئىپتىدائى جەمىيەتتە ياشىغان ئادەملەر سىرتقى مۇھىتنىڭ كۈچىگە بېقىنغان ھەمدە تەبىئەتنىڭ ئۇ خىل "كۈچى"نى چۈشىنىپمىگەن ۋە ئىگەللەپ كېتەلمىگەن، شۇ سەۋەپتىن ئۇنىڭغا نىسبەتەن ۋەھىمە پەيدا بولغان. ئەنە شۇ ۋەھىمدىن ئىنسانلارنىڭ ئېڭىدا ئىلاھ ھاسىل بولغان. "ئىلاھ" بىر خىل ئاڭ فورمىسى بولۇپ، ئۇ كۈندىلىك تۇرمۇشتا كىشىلەرنى بېقىندۇرىدىغان سىرتقى كۈچنىڭ ئىنسانلار مىڭسىدىكى خىيالىي ئىنكاسى. ئىپتىدائى ئىنسانلارنىڭ ساددا

ھىسسىياتىدا، ئۇ ئابىستىراكت چۈشەنچە بولماستىن، بەلكى ھەممىگە قادىر ۋە قابىل بولغان كونكرىت ئوبراز ھىساپلىناتتى. ئىنسانلار تەبىئەت كۈچلىرى ئۈستىدىن غالىپ كېلىش ئۈمىدىنى شۇ سەۋەپتىن ئەنە شۇنداق "ئىلاھ"لارغا بېغىشلىدى ۋە ئۆز غايىسىنى شۇ "ئىلاھ" نىڭ كۈچى بىلەن رىيالىققا ئايلاندۇ. رۇشقا تىرىشتى. بۇ يەردىكى "ئىلاھ" ئىپتىدائى ئەمگەك نەتە-جىسىنىڭ بەدىئى ئومۇملاشتۇرۇلۇشى بولۇپ، ئەمگەك قورالىغا ئىگە بولغان ئىنتايىن رىيال شەخسلەردۇر. شۇڭلاشقا قەدىمقى ئەپسانىلاردىكى "ئىلاھ" سىنىپىي جەمىيەتتىكى ئىدىئولوگىيە تۈسىنى ئالغان "ئادەملەر ئۈچۈن يارىتىلغان دىن" بىلەن پەرق-لىق بولغاچقا، ئىككىسىنى ئارىلاشتۇرۇۋېتىشكە بولمايدۇ.

ئىنسانلارنىڭ ئۆپكەتچى دۇنيانى بىلىشنىڭ تېپىزلىقتىن چوڭقۇرلۇققا، ئاددىلىقتىن مۇرەككەپلىككە، مۇجىمەللىكتىن ئېنىق-لىققا، فانتازىيىدىن ئىلمىلىككە قاراپ يۈزلىنىشى ئومۇمى قانۇن-يەت. شۇ سەۋەپتىن، جەمىيەت تەرەققىيات تارىخىغا ئەگىشىپ ئىنسانلارنىڭ ئىدىئولوگىيە ھالەتلىرىمۇ ئۆزگىرىدۇ ۋە تەرەققى قىلىدۇ. بۇ تەرەققىيات، مۇقەررەركى، ئىنسانلارنى ئىلىم-پەن يولغا باشلايدۇ. نەتىجىدە پەننىڭ كۈچىگە تايىنىپ تەبىئەت دۇنياسىنى ئۆزگەرتىشنىڭ رىيالىققا ئايلىنىشى ئارقىسىدا، ئەپسانىلەر يوقىلىدۇ.

قەدىمقى ئەپسانىلەرنىڭ تېماتىك مەزمۇنى كەڭ ۋە ھەر تەرەپلىمە بولۇپ، يىغىنچاقلىغاندا مۇنداق بىرنەچچە نۇقتىغا

مەركەزلىشىدۇ:

بىرىنچى خىلى تەبىئەت دۇنياسىدىكى ھادىسىلەرنىڭ پەيدا بولۇشىنى چۈشەندۈرىدىغان ئەپسانىلەر بولۇپ، ئۇ ھەرقايسى خەلقلەرنىڭ جۈملىدىن ئۇيغۇر خەلق ئەپسانىلىرىنىڭ ئاساسىي گەۋدىسى ھىساپلىنىدۇ. بۇنداق ئەپسانىلەردە تەبىئەت دۇنياسىدىكى ھەر خىل مۆجىزىلىك ئۆزگىرىشلەر، كۈن، ئاي، يۇلتۇز، بوران - چاپقۇن، يەل - يېغىن، كەلكۈن، يەر تەۋرەش، قۇرغاقچىلىق... قاتارلىق تەبىئىي ھادىسىلەرنىڭ پەيدا بولۇش ۋە ئۆزگىرىش سەۋەپلىرى ئىلاھىلاشقان روھ ياكى يېرىم ئادەم، يېرىم روھتىن ئىبارەت كونكرېت ئوبرازلارغا باغلاپ چۈشەندۈرۈلىدۇ. بۇنداق چۈشەندۈرۈش ھەرقايسى خەلقلەرنىڭ ئىدىيىۋى ئىشەنچلىرىگە ئاساسەن ئوخشاش بولمىغان شەكىللەر بىلەن ئىپادىلىنىدۇ. بىز مەشھۇر ئۇيغۇر خەلق داستانى «ئوغۇزنامە»دىكى مۇنۇ پارچىنى كۆرۈپ باقايلى:

“...كۈنلەردىن بىر كۈن ئوغۇزخاقان تەڭرىگە سىغىنىۋاتاتتى، ئەتراپ قاراڭغۇلىشىپ ئاسماندىن بىر كۆك نۇر چۈشتى. بۇ نۇر كۈندىن يورۇق، ئايدىن نۇرلۇق ئىدى. ئوغۇزخاقان ئۇنىڭ قېشىغا بېرىپ، بۇ نۇرنىڭ ئىچىدە بىر قىز بارلىغىنى كۆردى. ئۇ قىز يالغۇز ئولتۇراتتى. ئۇ ئىنتايىن چىرايلىق بىر قىز ئىدى. ئۇنىڭ بېشىدا ئاتەشتەك نۇرلۇق بىر مېڭى بولۇپ، قۇتۇپ يۇلتۇزىغا ئوخشايتتى. بۇ قىز شۇنچىلىك گۈزەل ئىدىكى، ئۇ كۈلسە كۆك ئاسمان قوشۇلۇپ كۈلەتتى، ئۇ يىغلىسا كۆك ئاسمان

بىللە يىغلايتتى. ئوغۇزخاقان ئۇ قىزنى كۆردى - دە، ئەس -
ھۇشنى يوقاتتى ۋە ئۇنى ياخشى كۆرۈپ قالدى. بۇ قىزنى
ئالدى، ئۇنىڭ بىلەن بىللە بولۇپ ئارمانغا يەتتى.

بۇنىڭدىن باشقا «چاشتانى ئىلىگ بەگ» داستانى ھەمدە
ئەبۇلغازنىڭ داڭلىق ئەسىرى «شەجەرەئى تۈرك» تىمۇ مۇشۇ
مەزمۇندىكى كۆپلىگەن ئەپسانىلارنى ئۇچرىتىمىز.

ئىككىنچى خىلى قەدىمقى ئىنسانلارنىڭ دىنىي ئېتىقاتلىرى ۋە
ئىدىيىۋى ئىشەنچلىرىنى مەركەزلىك ھالدا ئەكس ئەتتۈرىدىغان
ئەپسانىلەر. ئومۇملىق نۇقتىسىدىن ئېلىپ ئېيتقاندا، ئەپسانىلەر
ئىپتىدائى دىنىي ئېتىقات بىلەن زىچ مۇناسىۋەتلىك بولغاچقا،
ئۇنىڭدا ئەكس ئېتىلگەن ئوبيېكتىپ زىددىيەتلەر ئىنسانلارنىڭ
سۈبېكتىپ خىيالى بىلەن بىرلىشىپ كەتكەن. شۇ سەۋەپتىن
قەدىمقى ئەپسانىلارنىڭ خېلى كۆپچىلىگى ھەرقايسى خەلقلەرنىڭ
شۇ تارىخىي مەزگىلدىكى ئېتىقادى بىلەن ئىدىيىۋى ئىشەنچ -
چىلىرىنى ئىپادىلەيدۇ.

“...شۇنىڭدىن كېيىن، ئوغۇزخاقان چوڭ قۇرۇلتاي چاقىرى -
دى، نۆۋكەرلىرىنى، خەلقنى چاقىرتىپ كەلدى ۋە كېڭەشتى...
ئوغۇزخاقان بۈيۈك ئوردىدا... ئوڭ تەرەپكە قىرىق غۇلاچ دەرەخ
تىكتۈرۈپ، ئۇنىڭ بېشىغا بىر كۈمۈش توخۇ قويدى، تۈۋىگە
بىر قارا قوي باغلىدى. ئوڭ تەرەپتە بۇزۇقلار ① ئولتۇردى،
سول تەرەپتە ئۇچۇقلار ② ئولتۇردى، ئۇلار قىرىق كېچە -

① ② “بۇزۇق” ۋە “ئۇچۇق” - ئەسلىدە “بۇز+ماق” ۋە

كۈندۈز يەپ-ئىچىشتى ۋە سۆيۈنۈشتى“.

بۇ ئەپسانىدا بايان قىلىنغان مىللى ئادەتلەر ئەسلىدە شامانە-زىم ئېتىقادىغا مەنسۇپ بولۇپ، ئۇ خەلقىمىزنىڭ شامان دىنىغا بەيئەت قىلغان قەدىمقى دەۋرلەردىكى مىللى ئۆرپ-ئادىتىنى ئەكس ئەتتۈرىدۇ.

ئارخىئولوگ ۋە ئىنسانشۇناسلارنىڭ تەتقىق قىلىشىچە، نەچچە ئون مىڭ يىل بۇرۇنلا ئىپتىدائى دىن بار بولۇپ، ئۇ تەبىئەتكە ۋە تۇتمىگە^① چوقۇنۇشتۇر. مەسىلەن، خەنزۇلارنىڭ شيا ئۇرۇغىدىكىلەر ئەجدىھانى، شاڭ ئۇرۇغىدىكىلەر قارا قۇشنى، ھىندىلار كالىنى، تۈركى خەلقلەر بۆرىنى... تۇتم قىلاتتى. بۇنداق تۇتمىنىڭ كۆپىنچىسى ئىپتىدائى دەۋردىكى ئوۋچىلىق ئەمگىكى بىلەن زىچ مۇناسىۋەتلىك.

تۈركى تىلىدا سۆزلەشكۈچىلەرنىڭ بۆرىنى تۇتم قىلغانلىغى توغرىسىدىكى ئەپسانە «شەجەرەئى تۈرك» تە تولۇق بايان

“ئۈچ+ئوق” سۆزلىرىدىن ياسالغان بولۇپ، بەزى تارىخىي مەنبەلەردە ئېيتىلىشىچە، ئوغۇز قەبىلىسى ئەنە شۇنداق ئىككى تائىپىگە بۆلىنىدىكەن.

① تۇتمىمىز ياكى تۇتمىنىڭ لۇغەت مەنىسى “ئۇرۇغ” دىگەنلىك بولىدۇ. ئىنسانلار ئىپتىدائى جەمىيەتتە بىرەر ھايۋان، ئۇچار قۇش ياكى دەرەخنى نەسل، ئۇرۇغ ياكى قان سېستىمىسىنى پەرقلىنىدۇرۇشنىڭ بەلگىسى قىلغان. مانا مۇشۇنداق چوقۇندىد-غان نىشان ياكى بەلگە “تۇتم” دەپ ئاتالغان.

قىلىنغان بولۇپ، ئۇنىڭ پەيدا بولۇش تارىخىي يىلىنامىسى ئېنىق ئەمەس. پەرەز قىلىشىمىزچە، مىلادىدىن بۇرۇنقى 3—4- ئەسىرلەردە ئوتتۇرىغا چىقىرىلغان ھونلار بىلەن شىمالىي قەبىلىلەر ئارىسىدا يۈز بەرگەن بىر قېتىملىق ئۇرۇش جەريانىدا پەيدا بولغان بولسا كېرەك. بۇرىنى تۇتسىم قىلىش ئېتىقادى ھازىرغىچە خەلقىمىزنىڭ ئارىسىدا بەلگىلىك تەسىرگە ئىگە: يېزا-قىشلاقلاردا يېڭى تۇغۇلغان بوۋاقنى ئۇلۇغلاپ بويىغا ياكى ياتقان بۆشۈگىگە بۇرىنىڭ ئوشۇغىنى ئېسىپ قويۇش، يول يۈرگەندە (ئۇزاق سەپەرگە چىققاندا) بۆرە سۆڭىكىنى ئۆزىگە ھەمرا قىلىش... قاتارلىقلار ئەشۇ ئىدىيەنى ئىشەنچ بىلەن مۇناسىۋەتلىك.

ئۈچىنچى خىلى قەدىمقى دەۋردىكى باتۇرلار ۋە قەھرىمانلار توغرىسىدىكى ئەپسانىلەر بولۇپ، بۇلاردىن دەۋرىمىزگىچە يېتىپ كەلگەنلىرى ئانچە كۆپ بولمىسىمۇ، بۇنداق ئەپسانىلەر ئۆزىنىڭ ئىجتىمائىي ئەھمىيىتى جەھەتتىن مۇھىم ئورۇننى ئىگەللەيدۇ. بۇ خىل ئەپسانىلەردە قەدىمقى ئەجداتلىرىمىزنىڭ باتۇرلۇقى، قەيسەرلىكى، ۋاپادارلىق ۋە ئىنسانپەرۋەرلىك روھى ئىپادىلىنىدۇ. بۇنداق ھىكايىلەرنىڭ ئەپسانىلىق خاراكتېرى شۇ يەردىكى، ئۇنىڭدىكى قەھرىمانلار قەدىمقى ئەجداتلىرىمىزنىڭ ئارزۇسى ۋە غايىسىنىڭ ۋەكىلى سۈپىتىدە يۈكسەك دەرىجىدە ئىلاھىلاشتۇرۇلغان، تەڭداشسىز كۈچ-قۇۋۋەتكە ئىگە روھىي قەھرىمانلاردۇر. «چاشتانى ئىلىگ بەگ» داستانىدا «قاپ-قارا

ۋە ناھايىتى زور تاغدەك ئىگىز گەۋدىلىرىنى چىقىرىپ، ئوت رەڭلىك چاچلىرىنى مۇرىلىرىگە چۈشۈرۈپ، زەھەرلىك يىلانلار بىلەن گەۋدىلىرىنى بىرەپ، ئادەملەرنىڭ گۆشىنى يەپ، قېنىنى ئىچىپ، ئۈچەيلىرىنى بەدەنلىرىگە يۆگۈۋالغان“ قورقۇنچ-لۇق جىنلارغا قارشى باتۇر چاشتانى ئىلىگ ئوت يالقۇنىدەك ئۆتكۈر قىلىچىنى كۆتەرگىنىچە جەڭگە ئاتلىنىپ، بۇ ياۋۇز مەخلۇقلارنى پارە-پارە قىلىپ تاشلىغانلىقى توغرىسىدىكى ئەپسانە، دۇنخۋاڭ ۋە كۇچار مىڭ ئۆيلىرىگە ئويۇلغان گۈزەل تەسۋىرى سۈرەتلەر ئارقىلىق ئەكس ئەتتۈرۈلگەن باتۇر بوتىدە-ۋالارنىڭ ئوبرازلىرىنى مىسال قىلىش مۇمكىن. بۇنداق ئەپسانەلەر ئىنسانلارنىڭ جەمىيەت بىلەن بولغان مۇناسىۋىتىنى بەلگىلىك دەرىجىدە ئەكس ئەتتۈرگەن بولۇپ، ئۇ ئىنسانلارنىڭ ئىجتىمائىي جەمىيەتكە قەدەم قويغانلىغىنىڭ دەسلەپكى بەلگىسى ھېساپلىنىدۇ.

شۇنى ئەسكەرتىش كېرەككى، ئەپسانىلەردە گەرچە خىيالىي نەرسىلەر ھىكايە قىلىنسىمۇ، ئەمما ئۇنىڭ خۇراپاتلىقتىن پەرقى بولىدۇ. چۈنكى ئەپسانىلەردە ئىنسانلارنىڭ ئاكتىپ خىياللىرى ۋە گۈزەل غايىسى ئەكس ئېتىپ، تارىخنىڭ تەرەققىياتىنى ئىلگىرى سۈرۈشتە بەلگىلىك رول ئوينايدۇ. ئومۇمەن ئەپسانىلەر ئىپتىدائىي جەمىيەتنىڭ بىر خىل ئىدىئولوگىيىلىك فورمىسى بولۇپ، قەدىمقى كىشىلەرنىڭ سەنئەت ئارزۇلىرىنى ھەقىقىي سۈرەتلەپ بېرىدۇ، ئۇ ئوبراز كۈچى ۋە قويۇق مىللىي ھىسسىياتقا ئىگە

بولۇپ، رىيال تۇرمۇشنىڭ قەدىمقى ئىنسانلار مىڭسىدىكى بىر خىل ئەگرى-بۇگرى يوللار بىلەن ئەكس ئېتىشىدۇر. رىۋايەتلەرگە كەلسەك، ئۇ ئەمگەكچى خەلق تەرىپىدىن ئىجات قىلىنغان بەلگىلىك تارىخىي پىرسۇنلار، تارىخىي ۋەقەلەر، يەر-جايلار ھەمدە تەبىئەت ھادىسىلىرى توغرىسىدىكى ھىكايىلەردۇر. رىۋايەتلەر تۈپ خۇسۇسىيەت جەھەتتىن تارىخىي پاكىتلارغا تايانسىمۇ، ئۇ يەنىلا بىر خىل سەنئەت ئىجادىيىتى ھىساپلانغاچقا، داۋاملىق ھالدا كىشىلەرنىڭ ئىجتىمائىي كۆزقارىشىنى ۋە سەنئەت ئارزۇسىنى ئۆزىگە سىڭدۈرۈپ، ئەسلى مەنىسىدىن خېلى دەرىجىدە يىراقلاشقان بولىدۇ. چۈنكى "سەنئەت خىياللار بىلەن ياشايدۇ، پەن خىياللارنى ئەمەلگە ئاشۇرىدۇ." ①

ئادەتتە ئەپسانە بىلەن رىۋايەتنىڭ چەك-چېگرىسىنى ئايرىۋېلىش قىيىنراق. ئۇلارنىڭ تۈپ پەرقى شۇكى، ئەپسانىدە خىيالىي توقۇلما ئاساسىي ئورۇندا تۇرىدۇ، رىۋايەت بولسا ئاساسەن تارىخىي رىيالىقنى ئۆزىگە تېما قىلىدۇ. بۇنىڭدىن كۆرۈشكە بولىدۇكى، ئەپسانىلەر تەرەققى قىلىپ تەدرىجى ھالدا كىشىلىك خاراكتېرىغا يېقىنلىشىش ئاساسىدا رىۋايەتلەر بارلىققا كېلىدۇ. رىۋايەتلەرنىڭ ئىدىيىۋى مەزمۇنىدىن قارىغاندا، ئۇنى ئىنسانلارنىڭ سىنىپىي جەمىيەتكە قەدەم قويغانلىغىنىڭ مەھسۇلى

① ماكسىم گوركى: «ئەدەبىيات توغرىسىدا».

دېيىش مۇمكىن. شۇنىڭ ئۈچۈن رىۋايەتلەردە ھەرقايسى خەلقلەرنىڭ ئىجتىمائى تۇرمۇش ئالاھىدىلىگى، مىللى ئۆرپ-ئادەت ئالاھىدىلىگى، پسخولوگىيىلىك ئالاھىدىلىگى... قاتارلىق-لار بىرقەدەر ئېنىق ئەكس ئەتكەن بولۇپ، ئۇنىڭ تېماتىك مەزمۇنى ئەپسانىگە قارىغاندا تېخىمۇ كەڭ بولىدۇ.

ئۇيغۇر خەلق رىۋايەتلىرى ئىچىدە تارىخىي شەخسلەرنىڭ ئىش ئىزلىرى ۋە ھايات سەرگۈزەشتىلىرى بايان قىلىنغان رىۋايەتلەر ئاساسلىق ئورۇننى ئىگەللەيدۇ. بۇنداق رىۋايەتلەر بىۋاسىتە كىشىلەرنىڭ ئىدىيە ۋە تۇرمۇشلىرىنى ئىنكاس قىلىدۇ، بەلگىلىك قەھرىمانلارنىڭ ئۆزىگە خاس ئالاھىدىلىگى ۋە ئىجا-دېي ئەمگىگىنى مەدھىيىلەيدۇ. مەسىلەن، ئەڭ قەدىمقى تومارىس رىۋايىتى ئوتتۇرا ئاسىيا خەلقلرىنىڭ تارىخىدا چوڭ ئورۇن تۇتىدۇ. تومارىس ھەققىدىكى رىۋايەتتە ۋە تەنپەرۋەرلىك ۋە قەھرىمانلىق غايىسى تارىخىي ۋەقەلەر ئارقىلىق ئەكس ئەتتۈرۈلىدۇ. ئۇنىڭدا مىلادىدىن بۇرۇنقى 6-ئەسىردە بىرنەچچە ئەلنى بېسىۋېلىپ، شۇ ئەللەردىكى خەلقلەرنىڭ بېشىغا بالايى-ئاپەت كەلتۈرگەن زالىم كەيخىسراۋ (مىلادىدىن بۇرۇنقى 552-يىلدىن 486-يىلغىچە ئىراندا شاھ بولغان) بىلەن ئوتتۇرا ئاسىيادا ياشىغۇچى ماساگىتلارنىڭ ① پادىشاسى تومارىس ئوتتۇرىسىدىكى

① ماساگت — كاسپى دېڭىزىدىن ھەنەيدىر قۇش ھەم تىيانشانغىچە كەڭ دائىرىنى ئىگەللىگەن، قەدىمقى گرېك تارىخىدا ئىسكىپلار دەپ ئاتالغان قەدىمى تۈركى قەبىلىلەرنىڭ بىرى.

جەڭ تەسۋىرلىنىدۇ. بۇ رىۋايەت بەلگىلىك دەرىجىدە ئىدىئال-
لاشتۇرۇلغانلىقىغا قارىماي، تارىختىكى رىيال شەخس ۋە ۋەقە-
لەرنى بەدىئىي يول بىلەن ئەكس ئەتتۈرىدۇ.

ھون دەۋرىگە تەئەللۇق بولغان بۆكۈخان توغرىسىدىكى
رىۋايەتمۇ تارىخىي شەخسلەر توغرىسىدىكى ئەھمىيەتلىك رىۋا-
يەتلەرنىڭ بىرى. بۇ رىۋايەت فانتازىستىك خاراكتىرغا ئىگە
بولۇپ، قەھرىمانلىرى ئىلاھىلاشتۇرۇلغان بولۇشىغا قارىماي،
شەرق ئۇيغۇرلىرىنىڭ جەڭگىۋار تارىخىدىن بىر دەۋرنى بەدىئىي
ئوبرازلار بىلەن چوڭقۇر ئەكس ئەتتۈرىدۇ. بۆكۈخان تارىختا
ئۆتكەن رىيال شەخس. مىلادى 647-يىلدىن 841-يىلغىچە
ھۆكۈم سۈرگەن ئورخون ئۇيغۇر خاندانلىقى دەۋرىدە بۆكۈخان
ئىسىملىك بىر خان ئۆتكەنلىكىنى تارىخ قەيىت قىلىدۇ. ئۇ
ئورخون ئۇيغۇر خانلىغىنىڭ قۇدرەتلىك دەۋرىدىكى خاقانلىرىد-
نىڭ ئۈچىنچىسى بولۇپ، خاقان مويونچور (747—759-يىللىرى)
نىڭ كىچىك ئوغلى ھىساپلىنىدۇ. بۆكۈخاننىڭ ئەسلى ئىسمى
ئىدىقۇت بولۇپ، مويونچور ئالەمدىن ئۆتكەندىن كېيىن خاقان
بولغان (760-يىلدىن 780-يىلغىچە). بۇ رىۋايەت ئۆز دەۋرىد-
نىڭ بىرقەدەر مۇكەممەل ئەدەبىي يادىكارلىقى بولۇپ، ئۇيغۇر
خەلقىنىڭ تىلى، تارىخى، ئەدەبىياتى ۋە ئېتنوگرافىيىسىنى
تەتقىق قىلىشتا قىممەتلىك ھۆججەتتۇر.

يۇقۇرقىلاردىن باشقا، «شاھنامە»، «شەجەرەئى تۈرك»،
«تارىخىي رەشىدى»، «قامۇسۇلئەلەم» قاتارلىق تارىخىي ئەسەر-

لەرگە خەلقىمىز بېسىپ ئۆتەن ھەرقايسى تارىخىي دەۋرلەردە ئۆتكەن مەشھۇر تارىخىي شەخسلەر ۋە قەھرىمانلار ھەققىدە كۆپ-لىگەن رىۋايەتلەر كىرگۈزۈلگەن. بۇنداق رىۋايەتلەردە يارىتىلغان قەھرىمان ئوبرازلار “ھەممە دەۋر ئۈچۈن ئورتاق” بولغان “ئۆلمەس تىپ”لار قاتارىدا خەلق ئارىسىدا ساقلانماقتا.

ئۇيغۇر رىۋايەتلىرى ئىچىدە تارىخىي شەخسلەر ۋە تارىخىي ۋەقەلەر ھەققىدىكى رىۋايەتلەردىن قالسا، يەر-زېمىن ۋە ئۇنىڭدىكى ئۆزگىرىشلەرنى ئۆزىگە خاس شەكىللەر بىلەن بايان قىلىدىغان رىۋايەتلەر كۆپ. بۇنداق رىۋايەتلەر ئارقىلىق تەبىئەت ئالىمىدىكى تاغۇ-دەريالار ۋە يەر-جايلار نامىنىڭ پەيدا بولۇشى ۋە ئۇنىڭ گىئوگىراپىك ئۆزگىرىشلىرى ھەققىدە بەلگىلىك چۈشەندۈرۈپ بولىمىز. تەكلىماكان توغرىسىدىكى مۇنۇ رىۋايەتنى كۆرۈپ باقايلى: “...شەھىرى كېتىك^① قۇم ئاستىدا قالغاندىن كېيىن، قۇم ئاپىتىدىن ئامان قالغان خالايمىق ئايىكۆل ۋە كوسەندە^② كۈن ئۆتكۈزۈشكە باشلىدى. يىللارنىڭ ئۆتۈشى بىلەن ئەردەۋىلدە^③ قۇرغاقچىلىق بالاسى يۈز بەردى. ئاچارچىلىق ئازاۋى جانغا سانچىلدى. كوسەن خەلقى توپلىنىپ ئەردەۋىلغا يېتىپ كەلدى. ئۇ يەردىكى خالايمىق بىلەن بىللە سۇ بوغۇزىغا

① شەھىرى كېتىك — تەكلىماكان ئىچىدىكى قەدىمقى بىر شەھەر.

② كوسەن — كۇچار.

③ ئەردەۋىل — ئاقسۇ.

كەلدى. قارىغىدەك بولسا دەريا سۈيى ناھايىتى ئاستىن چۈشۈپتۇ،
شەھەرگە سۇ چىقىرىشنىڭ ئېھتىمالى يىراق. ئاخىرى ھەممە
خالايمىق تاش-تۇپراق توپلاپ دەرياغا تاشلاشقا باشلىدى. ئىككى
تاغنىڭ ئارىسى سۇغا لىق تولدى. دەريا بۆلىنىپ سۇ ئەردەۋىل
تەرەپكە ئاقتى. سۇنىڭ مەۋجىدە بىر موللا بىلەن بىر موغۇل
ئېقىپ كەتتى. خەلقنىڭ پىشۋاسى خالايمىققا قاراپ: 'موللىنى
تۇتۇۋېلىڭلار، موغۇل ئاقسۇن' دىدى. شۇنىڭدىن باشلاپ بۇ
يەر "ئاقسۇن" دەپ ئاتالدى. كېيىن ئاستا-ئاستا "ئاقسۇ دەپ
ئاتىلىپ قالدى. ①

بۇنىڭدىن باشقا، خەلق ئارىسىدا، تەكلىماكاننىڭ سىرى،
لوپنۇر كۆلىنىڭ خاسىيىتى، تەڭرى تاغلىرى، تىيەنچى كۆلىنىڭ
پەيدا بولۇشى... قاتارلىقلار بىلەن مۇناسىۋەتلىك كۆپلىگەن
رېۋايەتلەر بولۇپ، ئارخىئولوگىيىلىك تەكشۈرۈشتە بەلگىلىك
قىممەتكە ئىگە.

ئومۇمەن، رېۋايەتلەر مەلۇم جەمىيەت تارىخىنىڭ ئوبرازلىق
ئەكس ئەتتىشى بولۇپ، ئۇ خېلى كۆپ تەرەپلەردە رومانىك
تۈس ئالغان بولۇشىغا قارىماي، كىشىلەردە شۇ تارىخىي ۋەقە
توغرىلىق مەلۇم چۈشەنچە پەيدا قىلىدۇ، ھەتتا تارىخىي تەزكى-

① بۇ پارچە موللا مۇھەممەت تۆمۈر قارىقاشى تەرىپىدىن 150 يىل
بۇرۇن يېزىلغان. «تەزكىرە تۇلرىشات» ناملىق ئەسەردىن
ئېلىندى.

رىدە زىكرى قىلىنمىغان ياكى ئوردا تارىخچىلىرى تەرىپىدىن خاراكتىرى بۇرمىلانغان تارىخىي ۋەقەلەر ۋە شەخسلەرمۇ خەلقنىڭ ئاغزىدا رىۋايەت شەكلىدە ساقلىنىپ قالغاچقا، تارىخنىڭ ئەسلى قىياپىتىنى چۈشىنىشكە ياردەم بېرىدۇ. ئېنگېلس «ئائىلە، خۇسۇسى مۈلۈكچىلىك ۋە دۆلەتنىڭ كېلىپ چىقىشى» ناملىق كىلاسسىك ئەسىرىدە «ئىنسانىيەتنىڭ شۇنداق ئۇزاق تارىخىنى، تەرەققىيات جەريانىنى ئەكس ئەتتۈرۈش، ئۇنى يورۇتۇپ بېرىش ئۈچۈن رىۋايەتنىڭ ئىنتايىن مول تارىخىي ماتېرىيال بەرگەن» لىگىنى ئالاھىدە تىلغا ئالغان.

لېكىن خەلق ئەدەبىياتىنىڭ باشقا ژانىرلىرىغا ئوخشاش، رىۋايەتلەردە بايان قىلىنغان تارىخىي ۋەقەلەر شۇ تارىخىي جەرياننى مۇلاھىزە قىلىشتا پايدىلىنىش ماتېرىيالى بولالايدۇكى، ھەرگىز تارىخنىڭ ئورنىنى باسالمايدۇ. چۈنكى رىۋايەتلەرنىڭ سىۋىزىتى تۇرمۇش ھادىسىلىرىگە ئاساسەن ئورۇنلاشتۇرۇلغان بولۇپ، تارىخ چىنىلغى بىلەن فانتازىيە ئۆزئارا بىر بىرىگە سىڭىشىپ كەتكەن. ئۇنىڭ پەيدا بولۇش مەنبەسىدىن قارىغاندا، ئېنگېلس كۆرسىتىپ ئۆتكەندەك: «پۈتۈن گرىتسىيە رىۋايەتلىرى ئۇنىڭ ئۆزىدە ئەسلىدە بولغان قەدىمقىلارنىڭ تەبىئەتكە بولغان چوقۇنۇشنىڭ تەرەققىياتىدىن كېلىپ چىققان.» ئۇيغۇر رىۋايەتلىرى ھەققىدىمۇ خۇددى شۇنداق دەپ ئېيتىش مۇمكىن. شۇ سەۋەبتىن ئۇزاق ئۆتمۈشنىڭ مەھسۇلى بولغان رىۋايەتلەرنىڭ مەزمۇنى ھەر خىل مۇرەككەپلىكلەردىن خالى بولالمايدۇ.

ئەپسانە - رىۋايەتلەرنىڭ ئىجتىمائىي پەلسەپىۋى ئىدىيىسىنى چۈشىنىش ئەلۋەتتە مۇرەككەپ ئىش. چۈنكى ئەپسانە - رىۋايەت - لەر ئىنسانلارنىڭ ئىپتىدائىي تەپەككۈرى ۋە تەسەۋۋۇرنىڭ مەھسۇلى بولغاچقا، ئۇنىڭدا ئىپادىلەنگەن ئىجتىمائىي پەلسەپىۋى پىكىر ئېقىملىرىمۇ ھەر خىل. بەزىلەر قەدىمقى ئەپسانە ۋە رىۋايەتلەردە ئالغا سۈرۈلگەن ئىپتىدائىي ئىلاھىيەتچىلىككە قاراپ، ئۇنى قارا - قويۇقلا ئىدىيالىستىك پەلسەپىۋى قاراشنىڭ ئىنكاسى دەپ قارىشىدۇ. دەرۋەقە، قەدىمقى ئەپسانە - رىۋايەتلەردە مەڭگۈ ئۆلمەيدىغان، ھەممىگە قادىر ۋە قابىل "خۇدا"لار كۆپ ئۇچرايدۇ. بۇ "خۇدالار" ئەمىلىيەتتە تەبىئەت كۈچىنىڭ ئوبرازى بولۇپ، ئۇلارنىڭ تەبىئىي ماھىللىغى ناھايىتى كۈچلۈك بولسىمۇ، كېيىنچە ئىجتىمائىي ھاياتىنىڭ تەرەققىياتىغا ئەگىشىپ قويۇق ئىجتىمائىي تۈس ئالغان. مۇنداقچە ئېيتقاندا، بۇ "خۇدا"لار ياكى ئىدىئاللاشقان قەھرىمانلار "خۇدا" بىلەن ئىنساندىن تۇغۇلغان يېرىم ئىنسان، يېرىم خۇدادۇر. شۇڭا ئەپسانە رىۋايەتلەر - دىكى "ئىلاھ" ياكى "ئىلاھى كۈچ" ئەجداتلىرىمىزنىڭ ساددا تەسەۋۋۇرىدا ھەرگىز ئابىستىراكت، مەۋھۇم چۈشەنچە بولماستىن، بەلكى ئىنسانلارنىڭ ئوبېكتىپ دۇنيا ھەققىدىكى بىلىشنىڭ سۈبېكتىپ دۇنيادا يارىتىلغان ئوبرازىدىن ئىبارەت. ئۇ مۇئەييەن تارىخىي دەۋردە بارلىققا كەلگەن بولۇپ، ئىنسانلارنىڭ ئەڭ بۇرۇنقى پىكىر قىلىش شەكلى شۇنداقلا شۇ چاغدىكى تارىخىي

رىياللىقنىڭ كىشىلەر مىڭسىدىكى ئالاھىدە ۋە ئوبرازلاشقان ئىنكاسى بولغاچقا، جاھالەتلىك ئوتتۇرا ئەسىر شارائىتىدا پەيدا بولغان بىردىن-بىر "دىنىي ھەقىقەتچىلىك" ئۈستىگە قۇرۇلغان ئىدىيالىستىك پەلسەپىۋى ئېقىمدىن روشەن پەرق قىلىدۇ.

ھەقىقەتەن قەدىمقى ئەپسانە-رىۋايەتلەردە گەۋدىلەنگەن دىنىي كۆزقاراشلار ئۇنىڭ سىرتقى چاپىنى بولۇپ، ئەينى زاماندىكى دىنىي ئىدىئولوگىيە ئېقىملىرىدىكى غەيرى دىنىي مېغىزلار-نىڭ سالىمى ئاساسلىق ئورۇندا تۇرىدۇ. خۇددى شامانىزم دەۋرىدە پەيدا بولغان ئەپسانە-رىۋايەتلەردە شامان ئېتىقادى ھۆكۈمران ئورۇندا تۇرغانغا ئوخشاش، ئۇنىڭدىن كېيىنكى زەردەش (ئاتەشپەرەسلىك)، مانى، بۇددا ۋە ئوتتۇرا ئەسىر ئىسلامىيىتى ھۆكۈمران ئورۇندا تۇرغان ھەرقايسى تارىخىي دەۋرلەردە پەيدا بولغان ئەپسانە-رىۋايەتلەرمۇ ئۆز دەۋرىنىڭ دىنىي ئىدىئولوگىيىلىك قاراشلىرىدىن مۇستەسنا بولۇشى مۇمكىن ئەمەس. گەرچە بۇ كۆپ خىل دىنىي ئېتىقاتلار ئۆزىنىڭ تۈپ ماھىيىتى بىلەن ئىدىيالىستىك ۋە مېتافىزىك نۇقتىئىنەزەرلەردىن ئىبارەت بولسىمۇ، لېكىن ئۇنىڭدا ئۆز دەۋرى شارائىتىدا ماتەرىيالىستىك ۋە دىيالىكتىك تۈس ئالغان مەرىپەتپەرۋەرلىكتىن ئىبارەت ئاز بولمىغان ئامىللارنىڭ بار ئىكەنلىگىمۇ كۆز يۈمىلى بولمايدۇ. "ئىككى تىگىن رىۋايىتى"دىكى ئاقكۆڭۈل تىگىننىڭ ئىجتىمائىي دۇنيانىڭ مۆجىزىلىرى ھەققىدىكى گۈزەل تەسەۋۋۇرى ۋە پەلسەپىۋى قارىشىنى كەم دىگەندە ئوبېكتىپ ئېتىقاتچىلىقنىڭ

ئېپادىسى دىيىشلا مۇمكىن. خەلقىمىزنىڭ بۆرە توغرىسىدىكى "تۇتىم ئەپسانىسى" نىڭ پەلسەپىۋى ئاساسىمۇ ئوبېكتىپ ئىدىيە-لىزىمىدىن ئىبارەت. قەدىمقى ئەپسانە-رىۋايەتلەردە ئالغا سۈرۈلگەن بۇنداق ئوبېكتىپ ئىدىيالىستىك پەلسەپىۋى ئېقىمغا تەنقىدىي ۋارىسلىق قىلىش پوزىتسىيىسىنى تۇتۇشقا توغرا كېلەدۇ. ئوغۇز رىۋايەتلىرىدىكى باش قەھرىمان ئوغۇزخاقاننىڭ ئوبېكتىپ دۇنيا ھەققىدىكى ساددا چۈشەنچىلىرى ۋە ئۆز ئەتراپىنى ئوراپ تۇرغان شەيئىلەرگە بولغان قاراشلىرىدا ماددىنى بىرلەمچى ئورۇنغا قويىدىغان بىرمۇنچە ئامىللار ئۇچرايدۇ. بۇنىڭغا ئوخشاش ماتىرىيالىستىك پەلسەپىنىڭ بىخىلرنى داۋاملىق تۈردە مۇپەسسىل مۇلاھىزە قىلىشقا ئەرزىيدۇ، چۈنكى پەلسەپىنى ئىككى لاگىرغا بۆلگەندە، ماتىرىيالىستىك پەلسەپىنىڭ ئاساسى ماددىنى دۇنيانىڭ مەنبەسى دەپ چۈشىنىش بىلەن، ئىدىيالىستىك پەلسەپىنىڭ ئاساسى روھنى دۇنيانىڭ مەنبەسى دەپ چۈشىنىش بىلەن خاراكتىرلىنىدۇ. ئوغۇز رىۋايەتلىرىدىكى ئىلاھىيەتچىلىك قاراشلىرى ئەلۋەتتە ئىدىيالىزىم ئەنئەنىسىگە مەنسۇپ بولسىمۇ، ئۇنىڭدىمۇ يەنە ئوغۇزخاقاننىڭ كۈندىلىك تۇرمۇشىغا ھۆكۈمرانلىق قىلىۋاتقان تاشقى كۈچتىن ئىبارەت ئوبېكتىپ رىئالىلىق خىيالىي ۋاسىتە ئارقىلىق ئەكسى ئەتتۈرۈلگەن.

دىمەك، قەدىمقى ئەپسانە-رىۋايەتلەرنىڭ پەلسەپىۋى ئىددىيىسىنى مۇھاكىمە قىلغان چاغدا، ئۇنى ئىنسانىيەت سىنىپىي

جەمئىيەتكە قەدەم قويغاندىن كېيىنكى سىنىپىي ۋە سىياسى كۈچلەرنىڭ مەنپەئەتى بىلەن گىرەلىشىپ كەتكەن دىن ۋە ئىدىئالىزىمنىڭ ئورتاق نەزىرىيەۋى پىرىنسىپلىرىدىن پەرقلىنىدۇرۇشكە توغرا كېلىدۇ. ئۇنداق قىلماسلىق تارىخىي ماتېرىيال دە، نەتىجىدە ئەپسانە-رېۋايەتلەرنىڭ تارىخىي ۋە ئىستېتىكىلىق رولى بىلەن ئىدىيەۋى پەلسەپەۋى رولى ئوتتۇرىسىدا زىتلىق پەيدا بولۇپ، ئەھمىيەتسىز، چاكانا نەرسىگە ئايلىنىپ قالىدۇ. شۇنىڭ ئۈچۈن ئەپسانە-رېۋايەتلەر توغرىسىدا سۆزلىگەندە، ئىدىيەۋى، تارىخىي، بەدىئىي، ئەخلاىي ۋە پەلسەپەۋى نۇقتىلەرنى بىر بىرىدىن ئايرىۋەتمەسلىك لازىم.

مەيلى قانداق بولۇشىدىن قەتئىينەزەر، قەدىمقى خەلق ئەپسانە ۋە رېۋايەتلىرى ئىنسانىيەتنىڭ ئىپتىدائىي بەدىئىي دىنىي سۈپىتىدە ئۆز دەۋرىنىڭ ئوبرازلاشتۇرۇلغان جانلىق شاھىمىدى بولۇپ، بىز ئۇنىڭ مەدىنىيەت دۇنياسىنىڭ ئۆلچەمىنى پىرامىدە دىيىشى ئىكەنلىكىدىن ئىبارەت ئاساسىي ئېقىمنى مۇئەييەنلەشتۈرۈشىمىز لازىم، ئەلۋەتتە.

1981 - يىلى 1 - ئاي.

ئوغۇزخان ۋە «ئوغۇزنامە» ئېپوسى توغرىسىدا يېڭى مۇلاھىزىلەر

ئۇزاق مەدەنىيەت تارىخىغا ئىگە ئۇيغۇر خەلقى ئۆز تارىخىدا ياراتقان پارلاق ئەدىبىي يادىكارلىقلىرى بىلەن ۋەتەننىمىزنىڭ ئەدىبىيات غەزىنىسىگە ئۆچمەس تۆھپىلەرنى قوشتى. ئاشۇ تۆھپىلەر ئىچىدە «ئوغۇزنامە» ئۆزىنىڭ قەدىمىلىكى، تارىخىي ماتېرىياللىرىنىڭ موللىقى، ئىستېتىك پىكىرلىرىنىڭ چوڭقۇرلۇقى، بەدىئى ئوبرازلىرىنىڭ جانلىق ۋە كىرىكتىلىقى، تىلىنىڭ روشەنلىكى ۋە ئوبرازچانلىقى بىلەن ئالاھىدە ئورۇن تۇتىدۇ. تارىخىي ئېپوس «ئوغۇزنامە» نىڭ دەۋرىمىزگىچە يېتىپ كەلگەن ئەڭ قەدىمقى ۋە قىممەتلىك نۇسخىسى 13-ئەسىردىكى ئىلخانلار ① دەۋرىدە بۇددىس ئۇيغۇر كاتىپلىرى تەرىپىدىن تۇرپاندا كۆچۈرۈلگەن قەدىمقى ئۇيغۇر يېزىغىدىكى نۇسخىسىدۇر. فرانسىيىلىك تۈركشۇناس پېللېئوت تەرىپىدىن تېپىلغان بۇ قوليازما ھازىر پارىژ مىللەتلەر كۈتۈپخانىسىدا ساقلانماقتا.

① ئىلخانىيە — مىلادى 1251 — 1351-يىللاردا ئىراندا ھۆكۈم

سۈرگەن تۈركلەشكەن موڭغۇل ئىمپېراتورى.

ئوغۇزخان ھەققىدىكى بۇ قىسسە تارىخىي رىۋايەتلەر سۈپىتىدە ئوخشىمىغان ۋارىيانتلىق بايانلار بىلەن نۇرغۇن تارىخىي كىتاپلاردا يېزىپ قالدۇرۇلغان. بۇلارنىڭ ئىچىدە ھازىرغىچە 1669 - يىلى ئەبۇلغازى باھادىرخانىنىڭ «شەجەرەئى تۈرك» ناملىق ئەسىرىدىكى خىۋە خانى ۋە تارىخچىسىنىڭ بايانى مۇھىم ئورۇننى تۇتىدۇ. ئۇنىڭدىن تاشقىرى ئوغۇز ھىكايىلىرى 14 - ئەسىردىكى پېرسىيىلىك تارىخشۇناس رەشىدىدىنىڭ «جامىئۇل تاۋارىخ» («ئومۇمىي تارىخ»)، 15 - ئەسىردىكى بەلخلىق تارىخچى خاۋەن شاھ مەرخۇندنىڭ «رەۋز، تۇسەفا»، 16 - ئەسىردىكى تارىخشۇناس مەرزى مۇھەممەت ھەيدەرنىڭ «تارىخى رەشىدىيە» (1551 - 1541 - يىللىرى يېزىلغان) قاتارلىق ئەسەرلىرىدىمۇ خاتىرىلەنگەن. لېكىن ھىكايىنىڭ ۋەقەلىگى بىرقەدەر ئاددىي ھەمدە ئۇنىڭغا ئىسلام دىنىنىڭ تامغىسى بېسىلغان بولۇپ، تىل تەسۋىرى ۋە ئۇسلۇپ جەھەتتە قەدىمقى ئۇيغۇر يېزىقىدىكى پېللېئوت نۇسخىسىدىن كۆپ كېيىن خاتىرىلەنگەنلىگى بىلەن پەرقلىنىدۇ. گەرچە قەدىمقى ئۇيغۇر يېزىقىدىكى «ئوغۇزنامە» بىرقەدەر قەدىمقى نۇسخىسىغا يېقىن بولسىمۇ، لېكىن ئۇنىمۇ «ئوغۇزنامە» نىڭ ئەڭ قەدىمقى بىرىدىن - بىر نۇسخىسى دەپ ئېيتالمايمىز، ئەلۋەتتە. شۇنداق بولۇشىغا قارىماي، ئاشۇ كېيىنكى دەۋرلەردە خاتىرىلەنگەن نۇسخىلىرىغا ئاساسەن «ئوغۇز - نامە» ئېپوسى خېلى بۇرۇنلا دۇنيا تۈركشۇناسلىق ساھەسىدە ئالاھىدە قىزىقىش قوزغىغان. نېمىس ئالىمى دېتس بىرىنچى

بولۇپ 1815-يىلى بۇ ئەسەرلەردىن پارچىلارنى نېمىس تىلىغا
 تەرجىمە قىلىپ ئېلان قىلغاندىن تارتىپ ھازىرغىچە دۇنيانىڭ
 ھەرقايسى جايلىرىدا «ئوغۇزنامە» نىڭ تۈرلۈك تىللاردىكى
 تەرجىمىسى ئېلان قىلىندى ۋە ئۇ ھەقتە نۇرغۇنلىغان تەتقىقات
 ماقالىلىرى يېزىلدى. لېكىن ھازىرغىچە ئوغۇزخان ۋە «ئوغۇز-
 نامە» ئېپوسى ھەققىدە مەملىكەت ئىچى ۋە سىرتىدىكى ئالىملار-
 نىڭ نۇقتىئىنەزەرلىرى ئوخشاش ئەمەس. ئوخشىماسلىقنىڭ تۈپ
 نېگىزى بىرلا مەسىلىگە يەنى «ئوغۇزنامە» نى قايسى نۇقتىدىن
 تەتقىق قىلىش مەسىلىسىگە مەركەزلىشىدۇ. ھازىرغىچە «ئوغۇز-
 نامە» كۆپرەك تىلشۇناسلىق نۇقتىسىدىنلا تەھلىل قىلىنىپ بىر
 قاتار قالايمىقانچىلىقلارنى پەيدا قىلدى. ئەلۋەتتە، تارىخىي
 ئەسەرلەرنى تەتقىق قىلىشتا تىل مۇھىم نۇقتا. چۈنكى بەزى
 ئەدەبىي مىراسلارنى تىلشۇناسلىق نۇقتىسىدىن تەتقىق قىلغاندا
 شۇ دەۋرنىڭ تىل ئالاھىدىلىكلىرى ۋە ئۆزگىرىشلىرى ئارقىلىق
 ئەسەر يارالغان ئىجتىمائىي دەۋرنى ۋە ئۇنىڭغا مۇناسىۋەتلىك
 بىر قاتار مەسىلىلەرنى ئېتمولوگىيە جەھەتتىن ئايرىغىلى بولىدۇ.
 ئەمما «ئوغۇزنامە» گە ئوخشاش بىرلەمچى نۇسخىسىغا ئىگە
 بولمىغان ئەسەر تىلشۇناسلىق ئۇسۇلى بىلەن تەتقىق قىلىنىدۇ-
 كەن، ئۇ چاغدا كۆپلىگەن ئوقۇشماستىقلار كېلىپ چىقىدۇ.
 چۈنكى بۇ يەردە تىلشۇناسلىق ئۇسۇلى بويىچە تەتقىق قىلىنىدۇ-
 ۋاتقان نەرسە پۈتۈن ئوغۇز ۋە ئوغۇزخاقان ھەققىدىكى ئېپوس-
 نىڭ ئەسلى گەۋدىسى بولماستىن، بەلكى ئۇنىڭ كېيىنكى

ۋاقىتلاردا كىيگەن چاپىنى يەنى ئوخشىمىغان تارىخىي دەۋرلەردە ئېغىزدىن - ئېغىزغا كۆچۈش ئارقىلىق ياكى ئوخشىمىغان ئاپتور - لارنىڭ سۈبېكتىپ كۆزقارىشى سىڭگەن خاتىرىلىرىنىڭ قوللىمىزغا يېتىپ كەلگەن نۇسخىلىرى بولىدۇ. بىزنىڭچە، «ئوغۇزنامە»نى تىلشۇناسلىق نۇقتىسىدىنلا ئەمەس، ئەڭ مۇھىمى، تارىخىي نۇقتىدىن تەتقىق قىلىش، ئومۇمىي يۈزلۈك تەتقىق قىلىش، «ئوغۇزنامە»نىڭ ھەم تارىخىي، ھەم بەدىئىي رىۋايەت - لىك تەرەپلىرىنى بىرلەشتۈرۈپ تەتقىق قىلىش «ئوغۇزنامە» ھەققىدىكى پۈتۈن سىرنى يېشىشىنىڭ ئاچقۇچى بولۇپ، بۇ تارىخىي ماتېرىياللىرىمىزغا ئۇيغۇن ئۇسۇل.

«ئوغۇزنامە»نى تارىخىي جەھەتتىن تەتقىق قىلىشتا ئالدى بىلەن ئىشلەپچىقىرىش قوراللىرى مەسىلىسىنى ئۆلچەم قىلىش، ئۇنىڭدىن كېيىن ئېتنوگىراپىك ئامىللارغا مۇراجىئەت قىلىش ھەمدە ئىستېتىك پىكىر قىلىش تەرەققىياتىنىڭ باسقۇچلۇقلۇقىغا نەزەر سېلىشقا توغرا كېلىدۇ.

قەدىمقى ئۇيغۇر يېزىقىدىكى «ئوغۇزنامە»نى بىر كۆرۈش بىلەنلا، ئۇنىڭدىكى مۇنداق ئىككى باسقۇچ ۋە ئىككى خىل مەزمۇن كىشىنىڭ دىققەت - ئېتىۋارىنى قوزغايدۇ:

بىرىنچى باسقۇچ: ئەسەرنىڭ بېشى، يەنى ئوغۇزخاننىڭ تۇغۇلۇشىدىن تارتىپ ئۇيغۇرلارنىڭ خاقانى بولغىنىغا قەدەر، شۇنداقلا ئاخىرقى ئۇلۇغ تۈركنىڭ چۈشى ۋە ئۇنىڭدىن كېيىنكى ئىشلارنى ئۆز ئىچىگە ئالغان بۆلىمى. بۇ قەدىمقى رىۋايەتلەر ۋە

مېڤلار بىلەن باغلىق بولغان ۋەقەلەرنى ئۆز ئىچىگە ئالىدۇ، بۇ ئارقىلىق ئۇيغۇر خەلقىنىڭ ئەڭ قەدىمقى ئىشلەپچىقىرىش شەكلى، تۇرمۇش ئۆرپ-ئادەتلىرى، ئىدىيىۋى ئىشەنچلىرى ۋە ئېتنىك بەلگىلىرى ئەكس ئەتتۈرۈلگەن.

«ئوغۇزنامە» نىڭ ئىككىنچى قىسمىدا، ئاساسەن ئۇيغۇرلارنىڭ خاقانى بولغان ئوغۇزخاننىڭ جاھاننى زىلزىلىگە سالغان ھەربى يۈرۈشلىرى، ئۇيغۇر قەبىلىلىرى ۋە قەبىلىلەر ئىتتىپاقى ئېتنىك ناملىرىنىڭ پەيدا بولۇش سەۋەپلىرى قاتارلىق تارىخىي ۋەقەلەر خەلق ئېپوسلىرىغا خاس بەدىئىي ۋاسىتىلەر بىلەن ئەكس ئەتتۈرۈلىدۇ. شۇ سەۋەبتىن «ئوغۇزنامە» نى ۋە ئۇنىڭدا بايان قىلىنغان تارىخىي قەھرىمان ئوغۇزخاقاننى رىۋايەت دەپلا قاراپ، ئۇنىڭ تارىخىي ئامىللىرىغا كۆز يۈمۈش توغرا ئەمەس. چۈنكى ئۇنىڭدا ئۇيغۇرلارنىڭ ئىجتىمائىي ھاياتى، تۇرمۇشى، ھەربى يۈرۈشلىرى، دىنىي ئىشەنچلىرى، ئۆرپ-ئادەتلىرى جۈملىدىن يەر-جاي، قەبىلە ئىسىملىرىنىڭ ئاتىلىشلىرى توغرىدا سىدىمۇ كۆپلىگەن رىۋايەتلىك ھەم تارىخىي مەلۇماتلار بار. بۇ مەلۇماتلار تاسادىپىي بولماستىن، كېيىنكى ۋاقىتتىكى بىر قاتار تارىخىي تەتقىقاتلار ئىسپاتلىغان ئېتنوگىراپىك مەلۇماتلار بىلەن بىرلەشكەن، تارىخىي داۋامى بولغان ئىجتىمائىي ھادىسىدۇر. شۇڭا ئوغۇزخاننىڭ تارىخىي شەخس بولۇشى ئېھتىمالغا يېقىن. شۇنداقلا ئوغۇزخان ۋە «ئوغۇزنامە» نى نوقۇل تارىخىي ئەسەر دەپ قاراپ، ئۇنىڭ رىۋايەتلىك ئامىللىرىغا كۆز يۈمۈشمۇ توغرا

ئەمەس. چۈنكى ئۇنىڭدا ئۇيغۇر بەدىئىي تەپەككۈرى، ئىستېتىك تەسەۋۋۇرى، گۈزەللىك تەسۋىرى، شېئىرىي ھىس-تۇيغۇسى ۋە مىللى ئۇسلۇبى روشەن ئىپادىلەنگەن.

دىمەك، «ئوغۇزنامە» ھەم تارىخىي، ھەم داستان خاراكتىرىدىكى ئېپوپىيە بولۇپ، ئۇنىڭ ۋەقەلىكى داۋاملىق ھالدا ئېغىزدىن-ئېغىزغا كۆچۈش جەريانىدا تېخىمۇ پىششىقلىنىپ، ھەرقايسى دەۋرلەرنىڭ ئىدىئولوگىيىلىك قاراشلىرى، تىل تۈزۈلۈشلىرى ۋە تەسۋىرىي ئىپادىلەش ئۇسۇللىرىنىڭ تەسىرىگە ئۇچرىغان. قەدىمقى ئۇيغۇر يېزىغىدىكى «ئوغۇزنامە» نىڭ ئۆزىدىن ئۇيغۇر ئېتنوگىراپىيىسىگە مۇناسىۋەتلىك بىرمۇنچە ئامىللارنى كۆرۈش مۇمكىن.

(1) ئەسەرنىڭ بېشىدىلا ئوغۇزخاقان ھاياتى-ئالارغا تەقلىت قىلىپ تەسۋىرلىنىدۇ: ئاغزى چوغدەك قىزىل، كۆزلىرى ھال، چاچلىرى، قاشلىرى قارا ئىدى. ئۇنىڭ پۇتى بۇقىنىڭ پۇتىدەك، بېلى بۆرە بېلىدەك، مۇرىسى يىلۋىزنىڭكىدەك، كۆكسى ئېيىق-نىڭكىدەك ئىدى. پۈتۈن بەدىنىنى قويۇق تۈك باسقان ئىدى.

كېيىنكى ئېپىزوتلاردا بولسا "كۆك تۈكلۈك، كۆك يايلىق ئەركەك بۆرە" تەڭرىنىڭ ئەلچىسى سۈپىتىدە ئوغۇزخاقانغا ھەمرا بولىدۇ. ئوغۇزخان: كۆك بۆرە بىزنىڭ بەلگىمىز بولسۇن، دەيدۇ. بۇ ئۇيغۇرلارنىڭ ئەڭ قەدىمقى توتېمىزىم ئېتىقادىنىڭ ئەسەردىكى ئۆزىگە خاس ئىپادىسى. توتېم ئىپتىدائى جەمىيەتنىڭ مەھسۇلى بولۇپ، ئوۋچىلىق ئەمگىكى بىلەن زىچ مۇناسى-

ۋەتلىك. ھەرقايسى مىللەت خەلقلرىنىڭ جۈملىسىدىن ئۇيغۇر-
لارنىڭ ئەڭ قەدىمقى توتېمىزىمى نەچچە ئون ئەسىرنىڭ
ئالدىدىكى مەنبە ئېتىقادىنىڭ مەھسۇلى بولۇپ، ئۇ «ئوغۇزنامە»
مە «ئېپوسىدا ناھايىتى گەۋدىلىك ئىپادىلەنگەن. بۇرىنى
مۇقەددەس بىلىپ ئۇنىڭغا مەئبۇت سۈپىتىدە چوقۇنۇش ئىدىيە-
ۋى ئىشەنچنىڭ بەزى تەسىرلىرى خەلقىمىز ئىچىدە ھىلمۇ
ساقلىنىپتۇ.

(2) «ئوغۇزنامە» داستانىدىكى ئۇيغۇرلارنىڭ قەدىمقى
ئۆرپ-ئادىتى ۋە مىراسلىرىنى ئەكس ئەتتۈرىدىغان بۆلەكلەر
ئالاھىدە دىققەتنى قوزغايدۇ. بولۇپمۇ، «ئوغۇزنامە»نىڭ
ئاخىرىدا تەسۋىرلەنگەن مۇراسىمدا قىرىق غۇلاچتىن ئىككى
ياغاچ خادا تىكىپ، ئۇنىڭ بېشىغا ئالتۇن ۋە كۈمۈش توخۇ،
تۈۋىگە ئاق ۋە قارا قويىنى باغلىشى، شۈبھىسىزكى، بۇنىڭ
ئۇيغۇرلارنىڭ ئەڭ قەدىمقى دىنىي ئېتىقادى بولغان شامان
دىنى بىلەن مۇناسىۋەتلىك بىر خىل ئۆرپ-ئادەت ئىكەنلىكى
بىلىنىپ تۇرىدۇ، چۈنكى شامان دىنىدا دەرەخكە ئېتىقات قىلىش
ئالاھىدە ئورۇن تۇتقان ۋە ئاق بىلەن قارا قارىمۇ-قارشى
ئۇقۇم سۈپىتىدە قوبۇل قىلىنغان. داستاندا يەنە «كۆك» سۆزى
ئۇلۇغلۇقنىڭ سۈپىتى تەرىقىسىدە بىرقانچە جايدا تىلغا ئېلىنغان.
«كۆك» (ئاسمان) ئۇيغۇرلارنىڭ شامان ئېتىقادى دەۋرىدىكى
تەڭرىسى ھىساپلىناتتى. يەنى ئۇيغۇرلار شامانىزىم دەۋرىدە
بەش خىل جىسىمغا (كۆك، سۇ، تۇپراق، ئوت، شامال) بەيئەت

قىلغان بولۇپ، ئۇلارنىڭ ئىچىدە “كۆك” ھەممىنى ياراتقۇچى “خۇدا”غا تەڭلەشتۈرۈلگەن. شامان ئېتىقادىدىن كەلگەن بۇ چۈشەنچە ئاساسىدا ھونلارمۇ ئۆزلىرىنىڭ مەركىزىگە “كۆكخوت” (تەڭرى شەھىرى) دەپ نام بەرگەن. شۇنىڭ ئۈچۈن بۆرە ئوبرازىغىمۇ “كۆك رەڭلىك، كۆك يايلىق” دىگەن ئىبارىلەر ئىشلىتىلىپ تېخىمۇ مۇقەددەسلەشتۈرۈلگەن ھەمدە ئادەتتىكى يىرتقۇچ ھايۋاندىن ئىلاھى تەسۋىرى بىلەن پەرقلەندۈرۈلگەن. شۇنداقلا ئوغۇزخاقانىنىڭ ئىككى خوتۇن ئېلىشى، بىر تەرەپتىن ئېيتقاندا، يەنىلا شامان دىنى ئېتىقادىدىن ئايرىلمايدۇ. بەزى مەنبەلەردە ھەر بىر شامان ئىككى ئىلاھى خوتۇنغا، يەنى ئورمان ئىلاھىنىڭ قىزى ۋە سۇ ئىلاھىنىڭ قىزىغا ئىگە بولغان. لىغى رىۋايەت قىلىنىدۇ. «ئوغۇزنامە»دىكى ئەشۇ ئىككى خوتۇننىڭ فىزىئونومىيىلىك تەسۋىرى ئۇنىڭ ئورمان ئىلاھى ۋە سۇ ئىلاھىنىڭ قىزلىرى ئىكەنلىكىدىن بىشارەت بېرىدۇ. بۇ ئادەت شۇنىڭ ئۈچۈن ئۇيغۇر خەلق ئېغىز ئەدىبىياتىدا ناھايىتى كەڭ تارقالغان بولۇپ، بۇ بىر خىل ئەنئەنىۋى بايان قىلىش ئۇسلۇبىغا ئايلىنىپ قالغان. ئېنگېلس: “شامان دىنى ئىنسانلار ئەمدى سىنىپىي جەمىيەتكە قەدەم قويۇۋاتقان مەزگىللەردە پەيدا بولغان” دەپ كۆرسەتكەن ئىدى. ئەمىلىيەتتەمۇ «ئوغۇزنامە» ئەكس ئەتتۈرگەن شامان دىنىنىڭ قويۇق ئېتىقات شەكىللىرى جەمىيەتنىڭ ئىككى خىل تەبىقىسى ئوتتۇرىسىدىكى مۇناسىۋەت ۋە زىددىيەتنى ئەكس ئەتتۈرۈش ۋاسىتىسى بولغان. يەنە بىر

تەرەپتىن ئالغاندا، ئوغۇزخاقانىنىڭ ئىككى خوتۇن ئېلىش سۈرۈشتى ئوغۇزخان ئېپوسىنىڭ ئومۇمەن ئاتىلىق ئۇرۇقداشلىق تۈزۈمىنىڭ ھالاك بولغان، ئاتىلىق ئۇرۇقداشلىق تۈزۈمىنىڭ ھۆكۈمران ئورۇنغا چىققان دەۋرى بىلەن مۇناسىۋەتلىك ئىكەنلىكىنى كۆرسىتىپ بېرىدۇ. بۇ دەۋرنىڭ تۈپ ئالاھىدىلىكى ئىنسانلارنىڭ سىنىپىي تەبىقىلەرگە بۆلۈنۈشى بىلەن خاراكتېرلىنىدۇ. «ئوغۇزنامە» نىڭ ئاخىرقى قىسىملىرىدا ئوغۇزخاقانىنىڭ ئەۋلاتلىرى ئىجتىمائىي ئورۇن جەھەتتىن ئوخشاش بولمىغان ئىككى تەبىقىگە بۆلۈنىدۇ. يەنى، ئوغۇزخاقانىنىڭ ئاسمان نۇرىدىن تۆرەلگەن چوڭ خوتۇنىدىن بولغان ئۈچ ئوغلى ئالتۇن قىسمەتلىك بولۇپ، كۈنچىقىشتىن كۈنپېتىشقىچە بولغان ئالتۇن «يا» ئۇلارغا تەئەللۇق، بۇ ئۇلارنىڭ پۈتۈن مەملىكەتكە ھۆكۈمرانلىق قىلىشى كېرەكلىكىدىن دېرەك بېرىدۇ. كىچىك خوتۇندىن بولغان ئوغۇللىرى بولسا كۈمۈش قىسمەتلىك بولۇپ، بۇلار چوڭ ئوغۇللىرىغا بويسۇنۇشى لازىم بولىدۇ. ئوغۇزخاقان چوڭ ئوغۇللىرىغا قارىتا: سىلەر ياغا ئوخشاش، ئوقنى كۆككەچە ئېتىڭلار، دېسە، كىچىك ئوغۇللىرىغا: يا ئوقنى توغرىلايدۇ، سىلەر ئوققا ئوخشاش ياغا بويسۇنۇڭلار، دەپ ۋەسىيەت قىلىدۇ. ئۇنىڭ بۇ سۆزى ھاكىملىق بىلەن قابىلىق مۇناسىۋەتنى ئىپادىلەپ بېرىدۇ. مەلۇمكى، ئۇيغۇرلارنىڭ شەجەرەسىدە «يا» پادىشاھى، «ئوق» ۋەزىرىنى كۆرسىتىدۇ. دېمەك، «ئوغۇزنامە» دە ئۇيغۇرلارنىڭ ناھايىتى قەدىمقى زاماندىكى يەنى ئىپتىدائىي

شامان دىنىغا ئىشەنگەن ۋاقىتىدىكى ئېتىقات ۋە ئۆرپ-ئادەتلىرى ئەكس ئەتكەنلىگىدىن، بۇ داستاننىڭ قەدىمقى زامانلاردىن تارتىپ ئېغىزدىن-ئېغىزغا كۆچۈپ كەلگەنلىگىنى چۈشىنىش تەس ئەمەس.

(3) قەھرىمانلىق ھەققىدىكى بۇ ئېپوسنىڭ ئەڭ زور تارىخىي قىممىتى شۇ يەردىكى، ئۇنىڭدا تەسۋىرلەنگەن باش قەھرىمان ئوغۇزخان ۋە ئۇنىڭ ئەتراپىدىكى بەگلەر تارىختىكى پۈتۈن-پۈتۈن قەبىلىلەرنىڭ ياكى ئۇيغۇر قەبىلىلەر ئىتتىپاقىنىڭ سىمۋوللۇق ئوبرازى سۈپىتىدە ئېتنوگىراپىك نۇقتىدا كۆرسىتىپ بېرىلىدۇ. ھەممىگە مەلۇم بولغىنىدەك، «ئوغۇزنامە» يىل تەرتىۋى بويىچە يېزىلغان تارىخنامە بولمىسىمۇ، لېكىن ئۇنىڭ تارىخىي ۋە قەلىبلىكلىرىنى خەلق داستانلىرىغا خاس خۇسۇسىيەتلەر بىلەن مەلۇم دەرىجىدە ئەكس ئەتتۈرگەنلىگى شۈبھىسىز. يۇقۇرقى-لارنى خۇلاسەلىغاندا، «ئوغۇزنامە» تولىمۇ يىراق تارىخىي دەۋرنىڭ مەھسۇلى سۈپىتىدە، ئۇيغۇرلارنىڭ قەدىمقى دەۋرلىرىگە مەنسۇپ بولغان «ئالىپ ئەرتۇڭا داستانى»، «چاشتانى ئىلىگ بەگ»، «دېدى قورقوت» (قورقوت ئاتا)، داستانلىرىدىنمۇ كۆپ كونا ئىكەنلىگى بىلەن مەشھۇر. بىز بۇ يەردە ئۇنىڭ كېيىنكى ۋاقىتلاردىكى قايسى دەۋرلەردە قانداق ئىجتىمائىي مۇھىت ۋە تىل تۈزۈلمىسى تەسىرىدە ئۆزگەرتىلگەنلىگىنى نەزەردە تۇتمايمىز، بەلكى ئەسلى يەنى خۇددى ئوغۇز سۈتىگە ئوخشاش بىرلەپچى ھالىتىنى نەزەردە تۇتىمىز ۋە شۇ بويىچە

«ئوغۇزنامە» نىڭ بىر پۈتۈن گەۋدىسىنى مۇلاھىزە قىلىمىز.

بىزگە مەلۇمكى، ئۇيغۇر خەلقىنىڭ ئايرىم قەبىلىلەردىن تەشكىل ئېتىلىگەن دەسلەپكى تۈزۈلۈش دەۋرىدە ۋۇجۇتقا كەلگەن «چاشتانى ئىلىگ بەگ» داستاندا، قانداقلا بولمىسۇن، بىر خىل ئىلىك بەگلىگ يەنى شەھەر پادىشالىق مەنسى ئىپادىلەندۇ. «ئوغۇزنامە» ئېپوسىدا بولسا شەھەرلەر ھەققىدە تېخى كۆپ گەپ يوق. پەقەت ئۇنىڭدا ئۇرۇمخاننىڭ ئوغۇزخاقان بىلەن سوقۇشقان ۋاقتىدىكى تولىمۇ كىچىك بىر ھەربى بارىگادىسى ئىپادىلەنگەن، خالاس. بۇنىڭدىن كۆرۈشكە بولىدۇكى، ئىلىك بەگلىك تۈزۈمى شەكىللەنگەن دەۋرنىڭ مەھسۇلى بولغان «چاشتانى ئىلىگ بەگ» داستانى تېخى شەھەر ھاياتى ھەققىدە ئارتۇقچە سۆز ئېچىلمىغان «ئوغۇزنامە» ئېپوسىدىن كۆپ كېيىنكى دەۋردە يارىتىلغان، شۇنداقلا يەنە «ئوغۇزنامە» ئېپوسىنىڭ تۈزۈلۈش شەكلى، بەدىئى ئامىللىرى ۋە ئۆز ئىچىگە ئالغان بەزى ئېتىبارلىق ۋەقەلەردىن قارىغاندا، ئۇنىڭ ئالىپ ئەرتۇڭا ھەققىدىكى ھىكايىلەر ۋە ئالىپ ئەرتۇڭا مەرسىيە نامىلىرىدىنمۇ كۆپ قەدىمىي ئىكەنلىكىنى كۆرۈش تەس ئەمەس. مەلۇمكى، ئالىپ ئەرتۇڭا ھەققىدىكى ھىكايىلەر مىلادىدىن خېلى كۆپ يىللار ئىلگىرىكى كەيكوۋىس، كەيخسراۋنى نامايەندە قىلغان كىيانلار سۇلالىسى دەۋرىگە توغرا كېلىدۇ، ئالىپ ئەرتۇڭا ئەنە شۇ كىيانلار (كىيان تىلارمۇ دىيىلىدۇ) نىڭ 3-شاھى بولغان كەيخسراۋ راۋ بىلەن جەڭ قىلىدۇ ۋە بىر قېتىملىق جەڭدە كەيخسراۋ

تەرىپىدىن ئۆلتۈرۈلدى. «تۈركى تىللار دىۋانى» دا خاتىرىلەنگەن ئالىپ ئەرتۇڭا مەرسىيىسى ئاشۇ تارىخنىڭ شاھىدى سۈپىتىدە خەلق تەرىپىدىن تۈزۈلگەن. بىز «دىۋان» دا خاتىرىلەنگەن ئالىپ ئەرتۇڭا ھەققىدىكى مەرسىيە نامىلارغا قارىساق، ئۇنىڭ رەسمىي بېيىت شەكلى ئالغانلىقىنى، شېئىرىي ئامىللىرىنىڭ خېلى دەرىجىدە پاساھەتكە يەتكەنلىكىنى كۆرۈۋالالايمىز. «ئوغۇزنامە» ئېپوسىدا بولسا شېئىرىي ئامىللار ئالىپ ئەرتۇڭا مەرسىيىلىرىدىن خېلىلا پەرقلەنگەن ھالدا ئىپتىدائىي رىتم سەزگۈلىرى بىلەن مۇناسىۋەتلىك بايان قىلىنغان. گەرچە ئۇنىڭدىمۇ مەلۇم شېئىرىي سەزگۈسىگە ئىگە رىتملىك شېئىرىي تىزما بولسىمۇ، ئەمما بىر پۈتۈن شېئىرىي ئامىللىرى تېخى رەسمىي بېيىت شەكلىنى ئالمىغان. بۇنىڭغا قاراپ، «ئوغۇزنامە» نى ئەمەلىيەتتىن شېئىرىي پىكىر باش كۆتىرىلىۋاتقان دەۋرلەردە مەيدانغا كەلگەن دېيىش مۇمكىن.

«ئوغۇزنامە» نى ئېتنوگرافىك جەھەتتىن تەتقىق قىلغاندا، يەنە ئۇنىڭدىكى فىزىئونومىيىلىك تەسۋىرىي بايانلارنىمۇ نەزەردىن ساقىت قىلماسلىق لازىم. «ئوغۇزنامە» دە تەسۋىرلەنگەن ئىككى گۈزەل قىزنىڭ بىرى: ئۇنىڭ كۆزى ئاسماندىنمۇ كۆكرەك، چېچى سۇ ئېقىمىدەك، چېشى ئۈنچىدەك، دەپ سۈرەتلەنگەن. بۇ فىزىئونومىيىلىك تەسۋىرلەر، بىر تەرەپتىن، قەدىمقى زامانلاردا خەلقىمىزنىڭ بەدىئىي تەسەۋۋۇر ۋە تەپەككۈر كۈچىنىڭ خېلى دەرىجىدە يۈكسەك ئىكەنلىكىنى كۆرسىتىپ

بەرسە، يەنە بىر تەرەپتىن، ئۇ بەلگىلىك ئېتىنىڭ قىممەتكە ئىگە. يەنى بۇ تەسۋىردە سۈرەتلەنگەن قىز فىزىئونومىيە جەھەتتىن قەدىمقى ئۇيغۇرلارنىڭ قىياپىتىگە تولمۇ ئوخشاش. ھىردۇت ① ئۆزىنىڭ «تارىخ» ناملىق ئەسىرىدە شۇنىڭدەك ئېلىمىزنىڭ مەشھۇر تارىخچىسى ۋە شائىرى سىما چيەن ئۆزىنىڭ «تارىخنامە» دىگەن ئەسىرىدە قەدىمقى تۈركى مىللەتلەر خەلقلىرىنىڭ «ئوغۇزنامە» دە تەسۋىرلەنگەندەك قىياپەتلىك ئىكەنلىكىنى كۆرسىتىپ ئۆتكەن. شۇنداقلا ئۇ مىرەندىن تېپىلغان 6412 يىللىق جەسەتنىڭ فىزىئونومىيىلىك قۇرۇلۇشى بىلەن ئوخشاش. سۆڭەك كەنتىدىن تېپىلغان بىرمۇنچە ئارخىئولوگىك مەلۇماتلاردا ئاق تەنلىك ئارىيانلار ھەمدە ئۇلارنىڭ كېيىنكى ۋاقىتلاردا موڭغۇلىيە نەسلىلىك ئارىلاشمىلار بىلەن تۈركى نەسلىگە ئايلانغانلىغىغا ئائىت كۆپلىگەن پاكىتلارنى تاپقىلى بولۇشتىن تاشقىرى، بەزى تۈركشۇناسلارنىڭ ئاشۇ ھەقتىكى تەتقىقاتلىرىدىمۇ فىزىئونومىيىلىك ئوخشاشلىق ۋە ئالاھىدىلىكلەر ئارقىلىق ئارىيانلار بىلەن قەدىمقى تۈركى خەلقلەرنىڭ بىر بىرىگە ۋارىسلىق قىلىپ كەلگەنلىكى ئىسپاتلاپ بېرىلگەن. ئوغۇزخان ۋە «ئوغۇزنامە» ئېپوسى ھەققىدە ئېلىپ بېرىلدىغان ۋاتقان تەتقىقاتلاردا ئوخشىماسلىق پەيدا قىلىۋاتقان مەسىلىنىڭ

① ھىردۇت — مىلادىدىن ئىلگىرىكى 484 - يىلدىن 425 - يىلغىچە ياشىغان قەدىمقى يۇناننىڭ مەشھۇر تارىخچىسى.

يەنە بىر نۇقتىسى داستاننىڭ ئىككىنچى قىسمىدا تىلغا ئېلىنغان قەبىلە ناملىرى ۋە يەر-جاي ناملىرىدىن ئىبارەت. داستاندا تىلغا ئېلىنغان قەبىلىلەر نامىنىڭ پەيدا بولۇشى ئۇنىڭدا گەرچە رىۋايەت تۈسىنى ئالغان بولسىمۇ، لېكىن ئۇ يەنىلا بەلگىلىك تارىخىي مەزمۇنغا ئىگە. شۇنداقلا ئۇ ئەينى زامانلاردىكى ئۇيغۇر قەبىلىلەر ئىتتىپاقى ۋە ئۇنىڭ بىلەن مۇناسىۋەتلىك خوشنا قەبىلىلەرنىڭ ئېتىنىك مەنبەسى بىلەن مۇناسىۋەتلىك چوڭ مەسىلە. شۇڭلاشقا «ئوغۇزنامە»نى مۇلاھىزە قىلغاندا، ئەلۋەتتە، جۇغراپىيىلىك ۋە ئېتنىك ناملارنىمۇ مۇيەسسەل ئىزاھلاشقا ۋە چۈشىنىشكە توغرا كېلىدۇ. مەسىلەن، «ئوغۇزنامە»دە «ئوغۇزخان بىرىنچى قېتىملىق مۇراسىمىدا ئۆزىنى: مەن ئۇيغۇرلارنىڭ خاقانىمەن، دەپ جاكارلايدۇ. مۇشۇ سۆزدىن كۆرۈشكە بولىدۇكى، "ئۇيغۇر" دىگەن ئېتنىك نام ئوغۇز رىۋايەتلىرىنىڭ تارىخىي بىلەن شەجەرەداش بولغان قەدىمدىلا مەۋجۇت قەبىلىلەر ئىتتىپاقىنىڭ ئىسمى. «دىۋان»دا "ئۇيغۇر" دىگەن نام كۆپ قېتىم تىلغا ئېلىنىدۇ ھەمدە مىلادىدىن خېلى بۇرۇنلا "ئۇيغۇر" نامىنىڭ مەۋجۇتلۇقى بايان قىلىنىدۇ. شۇنداقلا ئىسكەندەر زۇلقەرنەينىنىڭ يۈرۈشىگە دائىر ھۆججەت-لەردىمۇ "ئۇيغۇر" دىگەن نام ۋە ئۇنىڭغا مۇناسىۋەتلىك مەلۇماتلار بار. بۇ نامنىڭ پەيدا بولۇشى قانداقتۇر كېيىنكى دەۋر-لەردە ئوتتۇرىغا چىققان بەزى يازما ماتېرىياللاردىكىدەك سۈنئىي تەسەۋۋۇرچىلىق ۋە تەۋەككۈلچىلىك بىلەن ئوتتۇرا ئەسىرگە

سۈرۈپ كېلىنسە، ئۇ چاغدا «ئوغۇزنامە» دە ئىپادىلەنگەن يۇقۇرقى تارىخىي رىيالىلىق بىلەن ئۆزئارا قارىمۇ-قارشىلىق پەيدا بولىدۇ.

ئوغۇزخاقانىنىڭ ھەربىي يۈرۈشىدە دەسلەپ دۈچكەلگەن خانلىق — «ئالتۇنخان» تىلغا ئېلىنىدۇ. ئۇنى ھەرگىزمۇ جۇڭگو يىلنامىسىدىكى ئېلىمىزنىڭ جىن سۇلالىسىنى قۇرغان «مىلادى 1115—1234-يىللار» نۆجىپىن خاقانلىقى دەپ چۈشەنگىلى بولمايدۇ. ناۋادا ئەشۇنداق ئىزاھلانسا، يالغۇز ۋاقىت جەھەتتە تىنلا (ئوغۇز رىۋايەتلىرىنىڭ پەيدا بولۇش دەۋرىنى نەزەردە تۇتقان ھالدا) ناھايىتى زور پەرق بولۇپلا قالماستىن، ئوغۇز-خاقانىنىڭ يۈرۈش لېنىيىسىگىمۇ زادى ماس كەلمەيدۇ. ئۇنىڭ ئۈستىگە داستاندا ناھايىتى ئېنىق قىلىپ «ئالتۇنخان»نى ئوغۇزخاقانىنىڭ ھەربىي يۈرۈشىدە ۱-قېتىم دۈچكەلگەن شىمالدىكى خانلىق دىيىلگەن. بىزچە، جۇغراپىيىلىك ئامىللار-دىن قارىغاندا، «ئالتۇنخان» ئالتاي تەرەپتىكى خانىنى كۆرسىتىدۇ. چۈنكى ئالتاينىڭ «برونزا دەۋرى»دىكى ئىسمى ئالتۇن تاغ ئىدى.

«ئوغۇزنامە» دە ئالتۇن خاندىن كېيىن تىلغا ئېلىنغان «ئورۇمخان» ياكى رۇمخاننىمۇ قانداقتۇر رۇم ياكى رىم ئىمپېرىيىسى دەپ ئىزاھلاشقا بولمايدۇ. ئەگەر شۇنداق قارىلىدىكەن، «ئوغۇزنامە» ھىچنىمگە ئەرزىمەيدىغان خىيالىي فانتازىيىگە ئايلىنىپ قالىدۇ. بىزچە، رۇمخان جۇڭگو يىلنامىلىرىدا «ئورۇمتاي»

دەپ ئاتالغان قەدىمقى ئۇرۇمچىنىڭ ئەڭ دەسلەپكى ھەربى قەلئەسىنى كۆرسىتىدۇ. داستاندا يەنە: ئۇرۇمخاننىڭ بىر قېرىندىشى بار ئىدى، ئۇنىڭ ئىسمى ئۇرۇسبەك ئىدى، دىيىلىدۇ. بۇ يەردىكى "ئۇرۇسبەك" دىگەن سۆز روسىيە بەگلىگىدىن دېرەك بەرمەيدۇ. "ئۇرۇسبەك" خۇددى "ئۇلۇسبەك" دىگەندەك بىر قەبىلىنىڭ ئاقساقلىنى كۆرسىتىدۇ. بۇ نام قەدىمىي تۈركى قەبىلە-مىللەتلەردە ۋە ئۇنىڭ ئالدىدىكى ئارىيانلاردا قوللىنىلغان. دەسلەپ ئارىيانلاردا قەبىلە ئاقساقلى "جانابىل" دەپ ئاتالغان. كېيىنرەك (تۈركى جىنسىلار بىلەن قوشۇلغاندىن كېيىن) قەبىلە ئاقساقلى "رۇسبەك" ياكى "ئۇلۇسبەك" دەپمۇ ئاتالغان. شۇڭا بۇ نام ئوغۇزخاقان جەنۇپقا يۈرۈش قىلغان ۋاقىتلاردىكى تۈركى قەبىلىلەرنىڭ (مەسىلەن، قىرغىز-لارنىڭ) باشلىقلىرىنى ئىپادىلەپ بېرىدىغان ئۇرۇس ئىنانىنى كۆرسىتىدۇ. «ئوغۇزنامە» نىڭ 2-ئېپىزوتىدا ئۇرۇسبەكنىڭ ئوغۇزخاقانغا ئەل بولۇپ ئېيتقان: بىزنىڭ بەختىمىز سېنىڭ بەختىڭ، بىزنىڭ ئۇرۇغىمىز سېنىڭ دەرىخىڭنىڭ ئۇرۇغىدىن، دىگەن سۆزىمۇ "ئۇرۇسبەك" نىڭ ئوغۇزخان بىلەن قانداش قەبىلە ئىكەنلىگىنى ئېنىق ئىسپاتلاپ بېرىدۇ.

ئوغۇزخاقان "ئۇرۇمخان" نى بويسۇندۇرغاندىن كېيىن، مۇز تاغدىن ھالقىپ ئۆتۈپ قاراڭغۇ تاغ باغرىدىكى ئېتىل دەرياسى بويىغا كېلىدۇ. بۇ يەردىكى "مۇز تاغ" تىيانشاننىڭ مۇزلۇق چوققىلىرىدىن بولغان مۇزاتىنى كۆرسەتسە، "قاراڭغۇ تاغ"

ئىشارىلىك سۈپەت تەرىقىسىدە تىيانشاننىڭ جەنۇبى تەرىپىنىڭ كۆرسىتىدۇ. «ئوغۇزنامە» دە ئىسمى ئاتالغان قەبىلىلەر نامىمۇ خۇددى شۇنىڭغا ئوخشاش. «قارلۇق» تىيانشان بويلىرىدىكى مەشھۇر قەبىلە بولۇپ، كېيىنكى دەۋرلەردىكى قاراخانىلار سۇلالىسىنى قۇرغۇچىلاردۇر. «قالاچ» مۇ مەشھۇر قەبىلىلەرنىڭ بىرى بولۇپ، كېيىنچە بىر قىسمى ئىراننىڭ غەربىي شىمال قىسمىدا ئولتۇراقلاشقان. ئاساسىي قىسمى بولسا ھازىرغىچە لوپنور كۆلىنىڭ غەربىي جەنۇبىي تەرەپلىرىدە ياشاپ كەلمەكتە. ئۇلار ئۆزلىرىنى ھازىرمۇ «قالۇچى» قەبىلىسى دەپ ئاتىشىدۇ. جەنۇبتىكى «بارقان» نى «ئوغۇزنامە» دە ئۇ يەردىكى خەلقلەر. نىڭ چىرايى قاپقارا ئىكەن، خاقاننىڭ ئىسمى ماسارخاقان ئىكەن دەپ تەرىپلەيدۇ. بۇنىڭدىن قارىغاندا «ئوغۇزنامە» دىكى «بارقان» غەربىي شىيانى كۆرسەتمەستىن، چىرايى قارا خەلقلەر ياشايدىغان شىمالىي ھىندىستاننى كۆرسىتىدىغانلىقى ئېھتىمالغا يېقىن. «دىۋان» نىڭ 1-توم، 378-بېتىدە «بارخان» دىگەن ئىسىم بار. مەھمۇت قەشقىرىنىڭ ئىزاھاتىغا ئاساسلانغاندا، «بارخان» يەنىلا قەشقەر ئەتراپىدىكى ئىسسىق بىر جايىنىڭ نامى ئىكەنلىكى مەلۇم. بۇ ئىككى پىكىرنى بىرلەشتۈرۈپ قارىغاندا، تارىخىي مەنبەقە جەھەتتىن زىتلىق يوقلۇغىنى ئۇنىڭ خاقانى سۈپىتىدە تىلغا ئېلىنغان «ماسار» خاقان ئىسپاتلاپ تۇرىدۇ. «ماسار» خاقانىمۇ ئوغۇزخاقاننىڭ ھەربىي يۈرۈشى بىلەن ھىچقانداق ئالاقىسى بولمىغان مىسىرلىقلارنى ئىپادىلەمەستىن،

قەدىمقى ماساگىت قەبىلىلىرىنىڭ نامىنى ئەكس ئەتتۈرىدۇ. ماساگىتلارنى قەدىمقى ئۇيغۇر تىلىدا "ساكلار" دەپمۇ ئاتايدۇ. ئۇلار ئوغۇز دەۋرلىرىدە ھىندىستاندا ياشىغان. كېيىن-چىرەك خوتەندە ھاكىمىيەت قۇرغان. بەزى ھۆججەتلەردە قەدىمقى خوتەن تىلىنى "ساك تىلى" دەپ ئاتاشنىڭ سەۋىيىسى ئەنە شۇ يەردە. ئورخۇن ھۆججەتلىرىدە بولسا ئۇلارنى "ساق" ياكى "ساخ" دەپ خاتىرىلىگەن. «ئوغۇزنامە»نىڭ 23-ئېپىزوتىدا بولسا ساكلارنى "ساق" ياكى "ساقلاپ" دەپ ئاتىغان بولۇپ، ئوتتۇرا ئەسىر ھەتتا 12-، 13-ئەسىرلەردە "ساك" مەسىلىسى مەۋجۇت ئەمەس.

يۇقۇرقى ئانالىقلارنى ئوغۇزخان دەۋرى بىلەن مۇناسىۋەت-لەشتۈرۈپ ئاشۇنداق شەرھىلەش، ئەلۋەتتە، تارىخىي رىياللىقنى ئاساس قىلىدۇ. ئۇنى قانداقتۇ تىلشۇناسلىقتىكى قىياسەن پەرەزگە ياكى سۆزنىڭ ئاھاڭداشلىق خۇسۇسىيىتىگە قاراپلا رىۋايەتنىڭ مەنتىقىلىق مەزمۇنى بىلەن ھىساپلاشماي ئىزاھلىغاندا، تەبىئىكى، تارىخىي ئاستىن-ئۈستۈنلۈك كېلىپ چىقىدۇ. «ئوغۇزنامە»نى رىۋايەت دەپ قارىغاندىمۇ، ئوغۇزخانىنىڭ ھەربىي يۈرۈشنىڭ بەلگىلىك لىنىيە بويىچە بولغانلىقى ئىپادىلەنمەي قالمايدۇ. ئېپوستا كۆرسىتىلگەن جايلارنى جۇغراپىيە جەھەتتىن بىر بىرىگە باغلىساق مەسىلە تېخىمۇ روشەنلىشىدۇ. ئوغۇزخان: بۇ يەردە چوڭ بىر ئورمان بار ئىدى، ئۇنىڭدا كۆپ دەريا-ئېقىنلار بار ئىدى. بۇ يەردە ياۋايى ھايۋانلار كۆپ ئىدى. قۇشلار

ئۇچۇشۇپ يۈرەتتى، دەپ سۈرەتلەنگەن ئۇلۇغ ئورماندا تۇغۇلدۇ. بۇ جاي، تەبىئىكى، سىبىرىيە دالاسىدىن دېرەك بېرىدۇ. ئوغۇز خاقانىنىڭ ئاتلىق يۈرۈشى ئەنە شۇ جەنۇبىي سىبىرىيىدىن باشلىنىپ ئالتاي، يەتتە سۇ، تەيانشان، پامىر، ئوتتۇرا ئاسىيادىن ھالقىپ قارا تەنلىك دارىيانلار ياشىغان شىمالىي ھىندىستانغا، يەنە بىر تەرەپتىن كېيىنكى ۋاقىتلاردىكى تاڭغۇت يۇرتلىرىغا قاراپ سۈزۈلگەن. بۇنداق يۈرۈشكە سەۋەب بولغان نەرسىلەر يېڭى قەبىلىلەر ئىتتىپاقىنىڭ قۇرۇلۇشى، ئوغۇز ئەۋلاتلىرىنىڭ كۆپىيىشى، يېڭى بايلىق مەنبەسى ئىزدەش ۋە جەڭ ئىلاھىغا سىغىنىش قاتارلىقلار بىلەن سىمۋول قىلىنغان. قەدىمقى ئېغىز ئېپوسىغا ئاساسەن خاتىرىلەنگەن بۇ ئاتلىقلار مەدەنىيەت يولىنىڭ جۇغراپىيىلىك ئورنىنى تەسەۋۋۇر قىلغان چېغىمىزدا، ئەلۋەتتە، ئوغۇز خاقانىنىڭ ئۇچراشقان قەبىلىلىرى، جەڭگاھلىرى، تاغۇ-دەريالىرى،...مۇشۇ يول لىنىيىسىدىن چەتكە چىقىپ كېتىپ، ئەسلى مەنىسىدىن تولىمۇ يىراقلاپ كېتىلسە، ئۇ چاغدا «ئوغۇزنامە» ئېپوسى ئۆزىنىڭ يۈكسەك تارىخىي قىممىتىنى يوقىتىپ قويمىدۇ. شۇ نەرسىنى قايتا ئەسكەرتىش كېرەككى، تېكىستالوگىيە جەھەتتىن بىزنىڭ قولىمىزغا يېتىپ كەلگەن ھەر خىل نۇسخىلاردىكى ئوغۇز رىۋايەتلىرى بولۇپمۇ 13-ئەسىرنىڭ ئاخىرلىرىدا تۇرپاندا كۆچۈرۈلگەن قەدىمقى ئۇيغۇر يېزىغىدىكى «ئوغۇزنامە» ئېپوسى ئەسلى «ئوغۇزنامە» گە مۇناسىۋەتلىك تارىخىي ۋەقەلەر ۋە رىۋايەتلەر.

نىڭ پەقەت بىر قىسمى، بەلكى ئاساسىي گەۋدىسىنى ساقلاپ قالدۇرغان ۋە توپ مەسىلىنى چۈشەندۈرۈپ بېرەلەيدىغان بىر قىسمى. «ئوغۇزنامە» نىڭ پۈتۈن تەسۋىرىي بايانلىرى ساقلانغان نۇسخىسى ھازىرغىچە تېپىلغان يوق. بۇ نۇسخىنى كۈتۈپ ئولتۇرۇشۇ ھاجەت ئەمەس. ھازىر قوللىمىزدا بار نۇسخىغا ئاساسلىنىپ ئۇيغۇر مەدەنىيەت تارىخىغا ئائىت بىرمۇنچە مەسىلەلەرنى ئىلمىي ھالدا ئەينەن تەتقىق قىلىش ئۈچۈن كۆپ تەرەپلىمە ئىزدىنىش، تارىخ، ئەدەبىيات، ئېتنوگرافىيە، مىللەت-شۇناسلىق، جۇغراپىيە، پەلسەپە قاتارلىق پەنلەرگە تەتبىقلاش كېرەك. ناۋادا «ئوغۇزنامە» تەتقىقاتى توغرا ئىلمىي يەكۈنگە ئىگە قىلىنمىسا، ئۇيغۇر ئەدەبىيات تارىخىي ئېنىق-يورۇق بولماي قالدۇ. «ئوغۇزنامە» داستانىنىڭ پەلسەپىۋى ئەھمىيىتى، بەدىئىي ئالاھىدىلىكى ۋە ئىستېتىكىلىق رولى سېستىمىلىق تەتقىق قىلىشنى تەلەپ قىلىدىغان مەخسۇس تەتقىقات تېمىلىرى بولغاچقا، ئۇ ھەقتە بۇ ماقالىدا ئايرىم توختالمايمىز.

ئومۇمەن، ئۇيغۇر خەلقىنىڭ تارىخىي داستانى «ئوغۇزنامە» خەلقىمىزنىڭ ئۇزاق ئۆتمۈشتە ياراتقان ئىسسىل مەدەنىي مىراسى بولۇپ، مەيلى مەزمۇن، مەيلى شەكىل، مەيلى تىل خۇسۇسىيىتى جەھەتتىن بولسۇن، جامائەتچىلىكنىڭ دىققەت-ئېتىۋارىنى قوزغايدىغان قىممەتلىك تەتقىقات ماتېرىيالى. شۈبھىسىزكى، «ئوغۇزنامە» تەتقىقاتى يۇقۇرى دولقۇنغا كۆتىرىلىۋاتقان بۈگۈنكى چوڭ ياخشى ۋەزىيەتتە، «ھەممە ئېقىملار بەس-بەستە سايراش»

ئارقىلىق، «ئوغۇزنامە» داستانى ھەققىدە پات ئارىدا تېخىمۇ
مۇكەممەل يەكۈن چىقىرىلغۇسى.

1981 - يىل 4 - ئاي.

ئۇيغۇر ھازىرقى زامان پوئىزىيىسىدە داستانچىلىق ئىجادىيىتىنىڭ ئورنى ۋە تەرەققىيات يولى

بۇ يىل ئېلىمىزدىكى ھەرقايسى ئۆلكە ۋە ئاپتونوم رايونلار بويىچە 30 يىللىق ئەدبىي ئەسەرلەرنى باھالاپ مۇكاپاتلاش پائالىيىتى ئۆيۈشتۈرۈلۈپ، ۋەتىنىمىزنىڭ ئەدبىيات گۈلزارلىغىدا ئېچىلغان خۇشپۇراق گۈللەر نامايەن قىلىندى. باھالاش جەريانىدا بىر قىسىم ئۇيغۇر ئاپتورلىرىنىڭ داستانلىرى مۇكاپاتقا ئېرىشتى. تۆۋەندە، بۇ قېتىمقى باھالاشتا مۇكاپاتقا ئېرىشكەن بەزى مۇنەۋۋەر داستانلارنىڭ ئۇيغۇر ھازىرقى زامان پوئىزىيىسىدە تۇتقان ئورنى ۋە تەرەققىيات يولى ھەققىدىكى بەزى قاراشلىرىمنى كىتاپخانلار بىلەن ئورتاقلاشماقچىمەن.

مەلۇمكى، داستان ئوبېكتىپ ۋەقە ۋە پىرسۇناژلارنى تەسۋىر-لەش ئارقىلىق رىيال تۇرمۇشنى ئەكس ئەتتۈرىدىغان چوڭراق ھەجىمدىكى شېئىرىي ئەسەردۇر.

ئۇيغۇر ئەدبىياتىنىڭ ئازاتلىقتىن كېيىنكى 30 يىللىق تەرەققىيات تارىخىنى ئەسكە ئالساق، پوئىزىيە جەھەتتىكى نەتىجىلەر ھەقىقەتەن كىشىنى خوشال قىلدۇ. ئەنە شۇ شانلىق نەتىجىلەر ئىچىدە داستانچىلىق ساھەسىدىكى ئىلگىرىلەش ھەم

تېز، ھەم سۈپەتلىك، ھەم رەڭدار بولۇش بىلەن خاراكتىرلەنىپ تۇرىدۇ. شۇنىسى ئېنىقكى، داستان بىر مىللەت پوئىزىيىسىنىڭ تەرەققىيات دەرىجىسىنى كۆرسىتىپ بېرىدىغان مۇھىم ژانىر بولۇپ، ئۇنىڭ شېئىرىي ئىجادىيەتتە تۇتقان ئورنى زور. شۇنىڭ ئۈچۈن ھەرقانداق شائىر ئۆز ئىجادىيىتىنىڭ يىرىك نامايەندىسى سۈپىتىدە رىيال ئىجتىمائى تۇرمۇش ئىچىدىن تىپىك ئەھمىيەتكە ئىگە بولغان ماھىيەتلىك تۇرمۇش ۋەقەلىكلىرىنى تاللاپ ۋە ئۇنى يۈكسەك دەرىجىدە مەركەزلەشتۈرۈپ، ياراملىق داستانلارنى ئىجات قىلىشقا تىرىشىدۇ ۋە شۇنداق ئىشلەشنى ئۆزى ئۈچۈن شەرەپلىك بۇرچ دەپ بىلىدۇ.

ئۇيغۇر پوئىزىيىسىنىڭ ئازاتلىقتىن كېيىنكى ھەرقايسى تارىخىي دەۋرلەردىكى تەرەققىياتىغا نەزەر سالساق، ئوقۇغۇچىلارنى مەمنۇن قىلىدىغان خېلى كۆپ داستانلارنىڭ بارلىققا كەلگەنلىگىنى كۆرىمىز: 50-يىللار ئىچىدە ئازاتلىقنىڭ دەسلەپكى يىللىرىدىكى زور ئىجتىمائى ئەھمىيەتلىك تېمىلارنى مەزمۇن قىلغان «ئەمدى كەلدى پەيتىمىز» (ت. ئېلىيۇپ، 1950-يىل)، «چولپان» (رەھىم قاسىم، 1955—1957-يىللىرى)، «ئۇلۇغ خەنزۇ خەلقىگە» (مەھمەتجان سادىق)، «ئايخان» (ئا.خوجا، 1959-يىل)، «ئانا» (مەھمەت رەھىم، 1959-يىل) قاتارلىق ئاممىنىڭ ئالقىشىغا ئېرىشكەن بىر قىسىم داستانلار بارلىققا كەلگەن بولسا، 60-يىللار ئىچىدە «ئايىنىڭ كەچىك مېھمىنى» (بوغدا ئابدۇللا)، «قىزىلگۈل» (قۇربان بارات)

قاتارلىق داستانلار ئوقۇغۇچىلار بىلەن بۇز كۆرۈشتى. 70-يىللارنىڭ كېيىنكى يىللىرىدا، يەنى لىن بياۋ ۋە "4 كىشىلىك گۇرۇھ" تارمار قىلىنغاندىن كېيىن، پۈتكۈل سەپلەردىكى گۈللەپ ياشناش كەيپىياتىغا ئەگىشىپ داستانچىلىق ساھەسىدىمۇ خوشاللىقلىق مەنزىرە بارلىققا كەلدى. ئەنە شۇ يىللار ئىچىدە ئىجات قىلىنغان «قەشقەر كېچىسى» (ئات. ئۆتكۈر)، «چىن مۇھەببەت» (مەھەممەتجان سادىق)، «گۈلدەستىخان» (بوغدا ئابدۇللا)، «گۈلپەرى» (مەمتىلى زۇنۇن)، «گۈلمىروي» (مامۇت زامىت)، «ئالىم بىلەن ئايىم» (م.شاۋۇدۇن، سادىن سادىر)، «يۇلتۇزلار يۇرتى» (ئارسلان)، «پولات» (ئە.ئىبراھىم)، «سەپەر ناخشىسى» (تۇرسۇنئاي ھۈسەيىن) قاتارلىق داستانلار مەزمۇنىنىڭ كەڭلىكى، تۇرمۇش پۇرىغىنىڭ قويۇقلۇقى، بەدىئى شەكلىنىڭ رەڭدارلىقى، ئەنئەنىۋى مىللى ئۇسلۇبقا ئىگە بولغانلىقى بىلەن ئوقۇغۇچىلارنى چوڭقۇر تەسىرلەندۈرىدۇ ۋە ھاياجانلاندۇرىدۇ. بۇ داستانلارنىڭ ھەر بىرى ئۆزىگە خاس ئالاھىدىلىكلەرگە ئىگە بولۇپ، ئومۇمەن داستاندا بولۇشقا تېگىشلىك شەرتلەرنى ئۆزىدە تولۇق ھازىرلىغان. تېماتىك مەزمۇن جەھەتتىن ئېلىپ ئېيتقاندا، بۇ داستانلاردا سوتسىيالىستىك ئىنقىلاپ ۋە قۇرۇلۇش سېپىدىكى قەھرىمانلارنىڭ ئىلغار ئىش ئىزلىرى تولۇپ تاشقان قىزغىنلىق بىلەن مەدھىيەلەنگەن، تارىخىي ۋەقەلەر ئارقىلىق جاھالەتلىك ئۆتمۈشنىڭ قاراڭغۇلۇقلىرى پاش قىلىنىپ، بۈگۈنكى ئازات زامانىمىزنىڭ ئۇلۇغلىقى روشەن سېلىشتۇرما ئوبرازلار

ئارقىلىق تەسىرلىك بايان قىلىنغان؛ خەلقىمىزنىڭ ئۆز ئانا يۇرتىغا بولغان كۈچلۈك مۇھەببىتى ۋە سۆيگۈسى ئارقىلىق ۋە تەنپەرۋەرلىك ئىدىيىسى ئالغا سۈرۈلگەن؛ خەلق ئارىسىدىكى ئەپسانە-رېۋايەتلەردىن پايدىلىنىپ، كەڭ تەسەۋۋۇر ۋە تەپەككۈر ياردىمى بىلەن، خەلقىمىزنىڭ ئەركىنلىك ۋە ئازاتلىق ئۈچۈن بولغان كۈرەشلەردىكى قەھرىمانلىق جاسارىتى، سۇنماس ئىرادىسى كۈيلىنگەن، ۋاھكازالار.

سەن بىزنىڭ بەختىمىز-سائادىتىمىز،
پەخىرلەن ئانا يۇرت—مۇقەددەس دىيار!
مىليونچە چولپىنىڭ—ئەۋلادىڭ ھەغدا،
سەن ھامان غالىپسەن، ھامان بەختىيار.

(«چولپان» داستانىدىن)

سوتسىيالىستىك ئىنقىلاپ دەۋرىدىكى يېزا ئىگىلىگىنى كوپىرات-سىيىلەشتۈرۈش ھەرىكىتىنىڭ بەدىئى خاتىرىسى بولغان شائىر رەھىم قاسىمنىڭ «چولپان» داستانى ئەنە شۇنداق ھاياجانلىق ۋە يالقۇنلۇق مىسرالار بىلەن ئاخىرلىشىدۇ. نەچچە مىڭ يىللىق فېئوداللىق يەر مۈلۈكچىلىكىگە خاتىمە بېرىپ، سوتسىيالىستىك كولىكتىپ ئىگىلىك يولىغا قاراپ مېڭىش سىياسى ۋە ئىقتىسادىي سەپتىكى غايەت زور بۇرۇلۇش بولۇپ، ئاشۇ بوران-چاپقۇنلۇق يىللاردا قايسى يولنى تاللاش ۋە قايسى يولغا مېڭىش ھەر بىر دىخاننى سىنايدىغان جىددى مەسىلە ئىدى. ئەنە شۇ رىيال ئىجتىمائىي كۈرەش تېما قىلىنغان بۇ داستان داغدام سوتسىيا-

لېزىم يولىدا قەتئى تەۋرەنمەستىن ئالغا بېسىۋاتقان چولپانغا
ئوخشاش ئازات زامانىمىزنىڭ ھەغدىلىرىنى كونىكىرت ۋە
جانلىق سۈرەتلەپ، مۇشۇنداق تىپىك قەھرىمانلارنى ئۆستۈرگەن
ئانا ۋەتەنگە، ئازات زامانىمىزغا بولغان چوڭقۇر سۆيگۈ - مۇھەببەت -
بەتنى ئىزھار قىلدۇ.

پەخىرلەن ئانا يۇرت!

ماختىنىش ھەققىڭ،

بۇ شەرەپ تەئەللۇق بىر ساڭا ئەبەت.
سەن شۇنداق ئەۋلاتلار قوشتۇڭ قاتارغا،
قەلبىدە ئالەمچە سۆيگۈ - مۇھەببەت.

چولپاننىڭ سوتسىيالىزىم يولىدا قىلچە تەۋرەنمەستىن،
كۈرەشنىڭ ئېغىر سىناقلىرىغا بەرداشلىق بېرىپ، ئومۇمنىڭ
ئىشى ئۈچۈن جانىدا قىلىش روھى شائىرنىڭ قەلبىدە چوڭقۇر
ھاياجان قوزغىغان. ئاشۇ تارىخىي چىنىلىقنىڭ ئوبرازلىق
تىپىكلەشتۈرۈلۈشى «چولپان» داستانىنىڭ مۇۋەپپەقىيەتلىك
چىقىشىدىكى تۈپ سەۋەپلەرنىڭ بىرى. ھەقىقەتەن داستاندا
سۈرەتلەنگەندەك، چولپان:

بەختسىز ئاتىنىڭ بەختىيار قىزى،

ناخشىدەك ئۆمۈرنىڭ خۇشخۇي كۈيى ئۇ.

كەڭ دالا، مەخمەلدەك يېشىل ئېتىزنىڭ

ئەتىردەك پۇراقلىق قىزىلگۈلى ئۇ.

بۇ داستاننى ئوقۇغان ھەرقانداق كىتاپخان چولپاننىڭ

ئاشۇنداق گۈزەل سۈپەتلىرىدىن زوقلانماي قالمايدۇ. چۈنكى چولپاننىڭ پۈتۈن پائالىيىتى كوپىراتسىيەلەشتۈرۈش ھەرىكىتىدىن ئىبارەت ئاشۇ تارىخىي رىياللىقنى چۆرىدىگەن ھالدا قانات ياي-دۇرۇلغان بولۇپ، باشتىن-ئاخىر ئورتاقلىق بىلەن خاسلىق بىر بىرىگە چەمبەرچەس باغلانغان ھەمدە چولپاننىڭ كۈنكىرىت ھەرىكىتى بىلەن ئۇنىڭ ئىچكى ھىس-تۇيغۇسى زىچ بىرلەشكەچكە، ئۇ ئوقۇغۇچىلارنىڭ قەلبىنى ھاياجانلاندۇرىدىغان لىرىك ناخشىغا ئايلانغان. شۇنىڭ ئۈچۈن، «چولپان» داستانى بۇنىڭدىن چارەك ئەسىر بۇرۇن يېزىلغانلىقىغا قارىماي، ھازىرقى دەۋرىمىز ئۈچۈنمۇ يەنىلا رىيال ئەھمىيەتكە ئىگە بولغان نادىر ئەسەر-لەرنىڭ بىرى.

ۋ.ئى. لېنىننىڭ "ئۆتمۈشنى ئۇنتۇش ئاسسلىقتىن دېرەك بېرىدۇ" دىگەن سۆزىنى ئۆزىگە ئېپىلوگ قىلغان «قەشقەر كېچىسى» ناملىق داستان پونىزىيە بېغىمىزنىڭ يەنە بىر سەرخىل مەۋجىسىدۇر. ئۇنىڭ كەڭ كىتاپخانىلارنىڭ قىزغىن ئالقىشىغا ئېرىشىشى ئەل-ۋەتتە تاسادىپى ئەمەس؛ مەزمۇن جەھەتتىن ئالغاندا، داستان گەرچە ئۆتمۈشنى تېما قىلغان بولسىمۇ، ئۇنىڭدا ئۇيغۇر ئەمگەكچىلىرىنىڭ 40-يىللاردىكى ھايات سەرگۈزەشتىلىرى يۈكسەك دەرىجىدە بەدىئى ئومۇملاشتۇرۇلۇپ، جەنۇبىي شىنجاڭنىڭ رىيال تۇرمۇشى تارىخىي جەھەتتىن يەكۈنلەنگەن. داستاندا ئىجابىي ئوبرازلار-لەيلىگۈل بىلەن كېرىم-نىڭ ئەمگەكچىلەرگە خاس كىشىلىك تۇرمۇش قارىشى بىلەن

سەلبى ئوبرازلار—چولاق مەخسۇم ۋە بەگ ھاجىم باشچىلىقىدا
دىكى فېئودال ھۆكۈمران گۇرۇھلىرىنىڭ چىرىك فېئودال ئىمتى-
يازلىق تۇرمۇشقارشى ئوتتۇرىسىدىكى كەسكىن زىددىيەت ۋە
كۈرەش تەسۋىرلىنىدۇ. بۇ ئارقىلىق ئۆتمۈش جەمىيەتنىڭ
قاراڭغۇ تۈتەك پەردىسى ۋە ئۇنىڭ ئەكسىيەتچىل ماھىيىتى
چوڭقۇر پاش قىلىنىدۇ. داستاندا بولۇپمۇ بىر بىرىگە تۈپتىن
قارىمۇ-قارشى ئىككى سىنىپ، ئىككى خىل ئىدىئولوگىيە
ئوتتۇرىسىدىكى كۈرەشنىڭ ماھىيىتى يىغىنچاق ۋە مەركەزلىك
ھالدا ئېچىپ بېرىلگەن. داستان بۇ ئارقىلىق ئوقۇغۇچىلارنىڭ
قەلبىدە لەيلىگۈل ۋە كېرىمگە ئوخشاش ھەققانىيەت كۈچلىرىگە
كۈچلۈك ھىسداشلىق ۋە مۇھەببەت ئويغاتسا، چولاق مەخسۇم
ۋە ھاجى بەگدەك ئادالەتنىڭ قاتىللىرىغا تولۇپ تاشقان
غەزەپ-نەپرەت ئويغىتىدۇ.

«قەشقەر كېچىسى» داستانى يالغۇز مۇشۇ تېما بىلەنلا چەك-
لەنمەيدۇ. شائىر يەنە تېخىمۇ چوڭقۇرلاپ، ئاشۇ تۈپ زىددى-
يەتنى چۆرىدىگەن ھالدا يانار تاغ ھالىتىدە تۇرغان قەشقەرنىڭ
40-يىللىرىدىكى ئومۇمىي ۋەزىيىتىنى تارىخىي ماتېرىيالزىم
نۇقتىئىنەزىرى بويىچە كۆزىتىپ، يۈز بەرگەن رىيال تارىخىي
ۋەقەلەر ئۈستىدىن ئادىل يەكۈن چىقىرىدۇ، يەنى ئۈچ ۋىلايەت
مىللى ئىنقىلاۋىنىڭ جەنۇبىي شىنجاڭ جۈملىسىدىن قەشقەرگە
كۆرسەتكەن تەسىرى، ئۇ جايلاردىكى گومىنداڭ ئەكسىيەتچى
ھۆكۈمرانلىرىغا قارشى ئىنقىلاۋىي كۈچلەرنىڭ ئەمىلىي پائالىيەت-
لىرىنى كۆرسىتىدۇ.

يەتلىرى، گومىنداڭنىڭ ئىككى يۈزلىملىك سىياسىتى، 1946 - يىلى ئىمزالانغان "بىتىم سىياسىتى" ۋە "بىتىم" گە قارشى گومىنداڭنىڭ ئاشكارا بۇزغۇنچىلىقى... قاتارلىق زور تارىخىي ۋەقەلەر جانلىق بەدىئى ئوبراز ۋاستىسى ئارقىلىق قايىل قىلار. لىق دەرىجىدە، مەركەزلىك ئىپادىلەنگەن. مۇشۇ نۇقتىدا «قەشقەر كېچىسى» ناملىق بۇ داستاننى جەنۇبىي شىنجاڭنىڭ 40 - يىللاردىكى تارىخىي كارتىنىسى دېيىش مۇمكىن.

«قەشقەر كېچىسى» بىر پۈتۈن مۇكەممەل سىۋىزىتقا ئىگە بولغان ئېپىك داستان. لېكىن ئۇ باشقا ئېپىك داستانلاردىن قويۇق لىرىك ھىسسىياتقا ئىگە بولغانلىغىدەك تۈپ ئالاھىدىلىكى بىلەن پەرقلىنىپ تۇرىدۇ. مەلۇمكى، شېئىر شائىرنىڭ يۈرەك ساداسىدۇر. شېئىرىي خۇسۇسىيەتكە ئىگە بولغان بارلىق ئەسەر - لەر جۈملىدىن داستانلارمۇ ئەلۋەتتە ئېپىك ۋەقەلەرنىڭ قاپىيە - لىك تىزمىسى بولماستىن، بەلكى ئوبرازلىق تەپەككۈر بىلەن سۇغۇرۇلغان بەدىئى تەسەۋۋۇر ۋە ھىس - تۇيغۇغا تويۇنغان بولۇشى لازىم، يەنى ھىسسىيات ئىچىدە مەنزىرە، مەنزىرە ئىچىدە ھىسسىيات بولۇشتەك سەنئەت ئالاھىدىلىگىگە ئىگە بولۇشى كېرەك. شۇ چاغدىلا ئوقۇغۇچىلارنىڭ قەلبىدە روشەن بەدىئى زوق پەيدا قىلالايدۇ. بەدىئى زوق ئەدەبىياتىنى باشقا ئىجتىمائىي ئىدىئو - لوگىيە فورمىلىرىدىن پەرقلەندۈرۈپ تۇرىدىغان روشەن بەلگە. شۇنىڭ ئۈچۈن، ئەدەبىيات ساھەسىدە پەقەت ئوقۇملاشتۇرۇش - تىن ئىبارەت نوقۇل سىخىماتىزىم خاھىشسىغىمۇ، جۈملىدىن

مەركىزىي ئىدىيە بىلەن مۇناسىۋەتسىز، قۇرۇق تەسۋىرىي ئىبارىلەرنىڭ يىغىندىسى بولغان چاكانا ناتۇرالزىم خاھىشىغىمۇ قارشى تۇرىمىز. «قەشقەر كېچىسى» ناملىق بۇ داستاننىڭ مۇۋەپپەقىيىتى ئەنە شۇ ئىككى خىل خاھىشتىن ساقلانغاندىلا، يۈكسەك ئىجتىمائىي ۋە بەدىئىي قىممەتكە ئىگە نەمۇنىلىك ئەسەر يېزىپ چىققىلى بولىدىغانلىغىنى ئىسپاتلاپ بەردى.

«قەشقەر كېچىسى» داستاننىڭ ئۇتۇقلىرىنى يەكۈنلىگەن چېغىمىزدا، بەدىئىي ئىپادىلەش جەھەتتە، ئۇيغۇر مىللىي ئەدبىياتىنىڭ كىلاسسىك ئەنئەنىسىگە ئىجادىي ھالدا ئۈنۈملۈك ۋارىسلىق قىلغانلىغىدىن ئىبارەت تۈپ ئالاھىدىلىگىنى مەمنۇن. يەت بىلەن تىلغا ئېلىشقا ئەرزىيدۇ. «شەكلى مىللىي، مەزمۇنى سوتسىيالىستىك بولۇش» — سوتسىيالىستىك ئەدبىيات — سەنئەت — مىزنىڭ تەرەققىيات پىرىنسىپى. بۇ ئەدبىياتتا ئۆز مىللىتى ياقىتۇرىدىغان ئەنئەنىۋى مىللىي شەكىل ئارقىلىق سوتسىيالىستىك يېڭى مەزمۇنلارنى كۈيلەش دىمەكتۇر، بۇ ئىككىسى دىئالېكتىك بىرلىككە ئىگە. مىللىي شەكىل، مۇقەررەرلىك، يازغۇچىنىڭ ئۇسلۇبىنى شەكىللەندۈرىدىغان ئاساسىي ۋاسىتە. بىز «قەشقەر كېچىسى» داستانى ئارقىلىق شائىرنىڭ روشەن مىللىي ئۇسلۇپقا ئىگە ئىكەنلىگىنى كۆرۈۋالالايمىز.

ئەدبىي ئۇسلۇپ ئەسەرنىڭ تاشقى كۆرۈنۈشى بىلەن ئىچكى قۇرۇلۇشنىڭ ئورگانىك بىرلىگىدىن ئىبارەت. يەنى ئەسەردىكى ئىدىيە بىلەن سەنئەتنىڭ ئاساسىي خۇسۇسىيەتلىرىنىڭ بىر

پۈتۈن ئىپادىلىنىشى، بىر يازغۇچىنىڭ ئەسىرىنى باشقا بىر يازغۇچىنىڭ ئەسىرىدىن پەرقلىنىدۇرۇپ تۇرىدىغان بەلگە ھېسابلىنىدۇ.

دىمەك، يازغۇچىنىڭ ئۇسلۇبى ئۆز خاراكتېرىنىڭ بەدىئىي ئىجادىيەتتىكى كۆنىكرىتى ئىپادىلىنىشى بولۇپ، "ئۇسلۇپ ياز-غۇچىنىڭ ئۆزى دىمەكتۇر". بىر پارچە ئەدەبىي ئەسەرنىڭ ئوقۇغۇچىلاردا روشەن بەدىئىي زوق ھاسىل قىلالىشى ئالدى بىلەن شۇ يازغۇچىنىڭ ئۆزىگە خاس ئەدەبىي ئۇسلۇپقا ئىگە بولۇشىغا باغلىق.

يازغۇچىنىڭ ئۆزىگە خاس ئەدەبىي ئۇسلۇبى ئۇنىڭ ئىندى-ۋىدۇئاللىغىنىڭ ئىپادىسى بولسىمۇ، لېكىن ئۇنىڭ مۇئەييەن سىنىپىي ئاساس، مىللى ئەنئەنە ۋە تارىخىي-ئىجتىمائىي شارائىتىدىن ئايرىلىپ، يەككە ھالدا شەكىللىنىشى مۇمكىن ئەمەس. شۇنىڭ ئۈچۈن يازغۇچىنىڭ شەخسىي ئۇسلۇبىمۇ سىنىپ، مىللەت، تارىخ ۋە جەمئىيەتنىڭ تامغىسى بېسىلىشى چوقۇم. شۇ سەۋەبتىن بىر دەۋر ئەدەبىياتىنىڭ ئورتاق دەۋر ئۇسلۇبىدىن باشقا، بىر مىللەتنىڭمۇ ئۆز مىللىي ئۇسلۇبى بولىدۇ ۋە شۇنداق بولۇشى كېرەك، ئەلۋەتتە. ئەدەبىياتتىكى "مىللەتلاشتۇرۇش، ئاممىۋىلاشتۇرۇش ۋە شەخسىي ئۇسلۇپ بىر بىرىگە قارىمۇ-قارشى نەرسە ئەمەس. شەخسىي ئۇسلۇپ مىللەتلاشتۇرۇش، ئاممىۋىلاشتۇرۇش ئاساسىغا قۇرۇلۇشى شەرت." (ماۋدۇن) مىللەتلاشتۇرۇش بىر مىللەت ئەدەبىياتىنىڭ سەنئەت ئەنئە-

نىلىرىگە تەنقىدىي ۋارىسلىق قىلىش ۋە يېڭى ئەنئەنە يارىتىش-
تىن ئىبارەت ئىككى تەرەپنى ئۆز ئىچىگە ئالىدۇ. خاھىشنىڭ
بىردەكلىكى، ئۇسلۇپنىڭ ھەر خىللىقى سوتسىيالىستىك ئەدبىي-
ياتىمىزنىڭ ئاساسىي يېتەكچى روھىدۇر. بۇ يېتەكچى روھ
سىڭدۇرۇلگەن ئەدبىي ئەسەرلەر ئىجتىمائى ئەھمىيىتى ۋە
بەدىئى قىممىتى جەھەتتىن يۈكسەكلىككە ئېرىشەلەيدۇ. پارتىيە-
مىزنىڭ ئەدبىيات-سەنئەتتىكى "بارچە گۈللەر تەكشى
ئېچىلىش، ھەممە ئېقىملار بەس-بەستە سايراش" فاڭجېنى ۋە
باشقا فاڭجېنلىرىمۇ ئاشۇ يېتەكچى روھنى ئالدىنقى شەرت
قىلىدۇ.

شۇنىمۇ ئېيتىپ ئۆتۈش كېرەككى، ئەدبىي ئۇسلۇپ ئەلۋەتتە
ئىجادىيەت ئۇسۇلى بىلەن زىچ مۇناسىۋەتلىك. شۇنداق بولغاچ-
قا، بەدىئى ئىجادىيەت جەھەتتە پىشپى يېتىلگەن ھەرقانداق
يازغۇچىنىڭ ئۇسلۇبى بىر تەرەپتىن ئۆزى قوللانغان ئىجادىيەت
ئۇسۇلىنىڭ خۇسۇسىيەتلىرىنى ئۆز ئىچىگە ئالسا، يەنە بىر
تەرەپتىن ئۇنىڭ ئۆزىگە خاس گەۋدىلىك ئىندىۋىدۇئال
بەلگىلىرىنىمۇ ئىپادىلەپ تۇرىدۇ.

«قەشقەر كېچىسى» ناملىق بۇ داستاندا، ئومۇمەن، ئەدبىي
ئۇسلۇپ شەكىللەندۈرۈشنىڭ ھەممە شەرتلىرى تولۇق ھازىرلان-
غان. ئالدى بىلەن ۋەقەلىكنى تاللاش ھەمدە داستاننىڭ باش
تېمىسىنى بەلگىلەش جەھەتلەردە ئۇنىڭ باشقا ئەدبىي ئەسەر-
لەردىن پەرقلەندۈرگەن ئالاھىدىلىكلىرى بار، يەنى داستاندا

ئاساسەن يوقسۇل ئائىلىنىڭ پەرزەنتلىرى لەيلىگۈل ۋە كېرىم-لەرنىڭ ئەركىن مۇھەببەت ئىستىگى بىلەن جاھالەتلىك فېئو-دالىزىم تۈزۈمى ئوتتۇرىسىدىكى كەسكىن كۈرەش ئاساسىي تېما قىلىنغان. داستاندا ۋەقەلىكنىڭ تەرەققىيات جەريانىلىرىمۇ قىزد-قارلىق ۋە جەلپ قىلارلىق بايان قىلىنغان. بۇ داستان ئوبراز يارىتىش، سىۋىزىتنى پىششىقلاش شۇنداقلا ئەسەرنىڭ كومپوزىت-سىيىسىنى تۈزۈش جەھەتلەردە ئۇيغۇر كىلاسسىك داستانچىلىغە-نىڭ ئىسلى ئەنئەنىسىگە ئىجادىي ۋارىسلىق قىلغان.

«قەشقەر كېچىسى» 11 بايلىق، كۆپ سىۋىزىتلىق ئېپىك داستان بولۇپ، ئۇنىڭ ھەر بىر بابىنىڭ بېشىدا ئۇيغۇر خەلق قوشاقلىرى، ماقال-تەمسىللىرى ياكى كىلاسسىكلارنىڭ چوڭقۇر پەلسەپىۋى پىكىرلىرى شۇ باپتا ئالغا سۈرۈلگەن ئىدىيىنىڭ خۇلاسسىسى سۈپىتىدە ئېپىلوگ قىلىپ ئېلىنغان، ئاخىرىدا بولسا شائىرنىڭ ئىچكى ھىس-تۇيغۇسى ۋە ئىدىيىۋى خاھىشى ئۇيغۇر كىلاسسىك داستانلىرىنىڭ مىللى ئەنئەنىسى بويىچە ئادەمنى ھاياجانلاندۇرىدىغان لىرىك مىسرالار بىلەن تۈگۈنلەنگەن.

ئايا چەرخ، بۇ سېنىڭ پەيلىڭگە لەنەت،

قارارسىز ۋەھشى شۇم مەيلىڭگە لەنەت!

نېمە بۇ مۇنچىلىك بېھۇدە ئازار،

ئاران يەتكەندە پۇرسەت ۋەسلى دىدار؟

ئەجەپ تەتۈر ئىكەن ھۆكىمىڭ ھەمىشە،

مۇھەببەت ئەھلىگە زۇلىمىڭ ھەمىشە!

۱- باپنىڭ خاتىمىسى سۈپىتىدە يېزىلغان بۇ لىرىك مىسرالار ئۇيغۇر رىئالىستىك ئەدەبىياتىنىڭ باشلىنىش دەۋرىگە ھەققى ۋەكىللىك قىلغۇچى شائىر ئابدۇرەھىم نىزارىنىڭ «رابىئە-سەد» دىن» داستانىنىڭ ئىپادىلەش شەكلىنى ئېسىمىزگە سالدۇ.

«قەشقەر كېچىسى» داستانىنىڭ ئەڭ زور ئالاھىدىلىكلىرىدىن بىرى ئۇنىڭ تىل ئىشلىتىش جەھەتتىكى ئارتۇقچىلىغىدۇر. ئاپتور داستاندا تىلنىڭ ئوبرازلىقلىغىغا، دەللىگىگە، ئېنىق ۋە توغرىلىغىغا، شۇنداقلا مۇزىكىدارلىغىغا ئەھمىيەت بەرگەن. تىل ئىشلىتىش—ئەدەبىي ئۇسلۇپنى شەكىللەندۈرىدىغان ۋاستە-لەرنىڭ بىرى. چۈنكى ئۇ ئەسەردىكى پۈتۈن ۋەقەلىكلەرنىڭ ۋە ئۇ ئارقىلىق ئالغا سۈرۈلگەن پىكىرلەرنىڭ كىيىمى، ئەدەبىيات-تىكى ئاساسىي ماتېرىيال. ئۇ بىزنىڭ ھەممە تەسىراتلىرىمىزنى، ھىس-تۇيغۇلىرىمىزنى، ئالغا سۈرمەكچى بولغان پىكىرلىرىمىزنى شەكىلگە سالدۇ، يازغۇچىنىڭ ماھارىتى ۋە تالانتىمۇ ئالدى بىلەن ئۇنىڭ ئەسىرىدىكى تىل ئالاھىدىلىكلىرى ئارقىلىق نامايەن بولىدۇ. تىلنىڭ ئوبرازلىق بولۇشى، ئېنىق ۋە توغرا بولۇشى، ئىخچام ۋە ئاممىباپ بولۇشى ھەمدە مۇزىكىلىق خۇسۇسىيەتكە ئىگە بولۇشى ئەدەبىي ئەسەرنىڭ تىلىغا قويۇلىدىغان ئاساسلىق شەرتلەر بولۇپ، ئۇنى ئۆزىدە تولۇق ھازىرلىغان ئەسەرلەر ئوقۇغۇچىلار قەلبىدە خۇددى مىس قوڭغۇراققەك جاراڭلايدۇ. يولداش گو مورو «ئەدەبىيات-سەنئەتنى قانداق تەتقىق قىلىش كېرەك؟» دىگەن ماقالىسىدا: «ئەدەبىيات تىل سەنئىتىدۇر،

شۇنىڭ ئۈچۈن تىل زۆرۈر قورال، ئومۇمەن تىلنى تاللاش، باشقۇرۇش، يارىتىشتا خۇددى ھەيكەلتاراشنىڭ قولىدىكى يۇمشاق لايىدەك، رەسسامنىڭ قولىدىكى بويماقتەك ئەركىن ھالدا بىر تەرەپ قىلالساڭ، ئاندىن مۇۋەپپەقىيەتكە ئېرىشەلەيسەن“ دەيدۇ.

ئۇيغۇر ئەدەبىي تىلى ئىپادىلەش كۈچى زور، لۇغەت تەر- كىۋى باي، رەڭدار، مەزمۇندار بولغان پاساھەتلىك تىللارنىڭ بىرى. شائىر «قەشقەر كېچىسى» داستانىدا تىلىمىزنىڭ بۇ ئالاھىدىلىكلىرىنى ئىسپاتلاپ بېرەلگەن ۋە ھازىرقى زامان ئۇيغۇر ئەدەبىي تىلىنىڭ تېخىمۇ بېيىشى ھەم مۇكەممەللىشىشى ئۈچۈن بەلگىلىك تۆھپە قوشقان.

ئۆز نوۋىتىدە شۇنىمۇ ئەسكەرتىپ ئۆتۈشكە توغرا كېلىدۇكى، ئەدەبىي ئەسەر تىلنىڭ گۈزەللىكى قانداقتۇر ئىدىيىۋى مەزمۇن بىلەن ئانچە باغلىنىشلىقى بولمىغان چۈشىنىكسىز، دەبدەبىلىك ئاتالغۇلارنى كۆپلەپ ئىشلىتىش، ياكى سۆز ئويۇنى قىلىپ مەنتىقلىق باغلىنىشى بولمىغان سۆزلەرنى ياساپ، ھەدىسىلا ئاڭلىق ياكى ئاڭسىز ھالدا ئۆز مىللىتىنىڭ ئەدەبىي تىلىغا يات ئىبارىلەرنى تىزىپ قويۇش بىلەن ۋۇجۇتقا چىقمايدۇ. بۇنداق قىلىش ئەدەبىي ئەسەردە ئىدىيىۋى قاتماللىقنى پەيدا قىلىدۇ، بىر مىللەتنىڭ ئەدەبىي تىلىنى قالايمىقانلاشتۇرىدۇ. تىل ئىشلەش جەھەتتە ھەقىقىي يېڭىلىق ۋە ئىجادىلىققا يېتىش ئۈچۈن، ئەلۋەتتە، جاپاغا چىداپ ئىزدىنىش ۋە كۆپلەپ مەشق قىلىشتىن

تاشقىرى شەيئىلەر ھەققىدە مول ۋە ئەتراپلىق بىلىمگە ئىگە بولۇش كېرەك. نەزىرىيە ۋە ئەمىلىيەت جەھەتتىن ئەتراپلىق بىلىمگە ئىگە بولمىغان شائىر ھەرقانچە كۆپ ئەسەر يازغىنى بىلەن، يەنىلا ئۆزىنىڭ بۇرۇنقى ئەسەرلىرىدە تەكرارلانغان پىكىر قېلىپىدىن سىرتقا چىقالمايدۇ، خالاس.

دىمەك، يۇقۇرقى ئالاھىدىلىكلەر «قەشقەر كېچىسى» ناملىق داستاننىڭ ئۈلگىلىك ئەسەر بولۇپ قېلىشىدىكى تۈپ سەۋەپلەر-دۇر. شۇنىڭ ئۈچۈن، بۇ داستان ھازىرقى زامان ئۇيغۇر ئەدەبىيات گۈلزارلىغىدىكى ئۆزىنىڭ ئىدىيە ۋە بەدىئىي قىممەتلىرىنى يوقاتمايدىغان تىپىك ئەسەرلەر قاتارىدىن ئورۇن ئېلىشقا مۇناسىپ.

ئۇيغۇر پوئىزىيىسىنىڭ داستانچىلىق ئىجادىيىتىدە بىرقانچە يىللاردىن بېرى ئۈمىتلىك ۋە ئىستىقبالىق قوشۇن بولۇپ شەكىللىنىۋاتقان ياش كۈچلەرنىڭ ئىجادىي ئەمگىكى كىشىنى خوشال قىلىدۇ. بۇ قېتىمقى باھالاشتا مۇكاپاتقا ئېرىشكەن ئەسەرلەر ئىچىدە ئەنە شۇنداق يۈكسەك ئىجادىي تىرىشچانلىققا ۋە جۇشقۇنلۇققا ئىگە بولغان ياش شائىرلارنىڭ ئىجادىيەت مېۋىسى ئاساسىي سالماقنى ئىگەللەيدۇ. ياش شائىرلاردىن قۇربان باراتنىڭ «قىزىلگۈل»، ئارىسلاننىڭ «يۇلتۇزلار يۇرتى»، ئەبەيدۇللا ئىبراھىمنىڭ «پولات» ناملىق داستانلىرى بۇ جەھەتتە بىرقەدەر ۋەكىللىك خاراكتېرىغا ئىگە.

شائىر قۇربان بارات «قىزىلگۈل» ناملىق داستاندا خەلق

ئارىسىدىكى رىۋايەتلەردىن پايدىلىنىپ، دەۋرىمىز ئۈچۈن ئەھمىيەتلىك بولغان تېمىنى ئالغا سۈرگەن.

شائىر داستاننىڭ كىرىش قىسمىدىلا:

بۇ رىۋايەت كېلەر قەدىم زامانلاردىن،

ساۋاق بېرىپ ياخشى بىلەن يامانلاردىن.

بوۋىلارنىڭ نەۋرىلەرگە ھىكايىتى،

ئۆتكەن قارا ئەسرلەردىن شىكايىتى.

دىگەن مىسرالار ئارقىلىق بۇ رىۋايەتتىن پايدىلىنىشنىڭ

مەقسىدىنى شېئىرىي يول بىلەن ئېنىق ئوتتۇرىغا قويىدۇ. لېكىن

شائىر بۇ داستاندا يالغۇز يىنۇ بىلەن نىلا ئوتتۇرىسىدىكى

سەمىمى ۋاپادارلىقنى مەزمۇن قىلغان رىۋايەت ۋەقەلىگى بىلەنلا

چەكلىنىپ قالماستىن، كىشىنى ھاياجانلاندۇرىدىغان يېڭى

شېئىرىي پىكىرلەر ئارقىلىق داستاننى قويۇق ئىجتىمائىي تۈسكە

ئىگە قىلىدۇ. داستان:

قىزىلگۈل دەپ ئەزىزلەيدۇ يورۇق ئالەم،

بەختلىكتۇر چىن كۆڭۈلدىن سۆيگەن ئادەم.

دىگەن مىسرالار بىلەن ئاخىرلىشىدۇ. بۇ يەردە سۈپەتلىنىۋات-

قان قىزىلگۈل تەبىئەت دۇنياسىدىكى گۈل بولماستىن، بەلكى

شائىرنىڭ تەپەككۈر دۇنياسىدا ئالغا سۈرمەكچى بولغان سىياسى

خاھىشنىڭ سىمۋوللۇق ئوبرازىدۇر. يەنى ئاپستور ئەمگەكچى

خەلقنىڭ مەنىۋى ساپلىقى، روھىي دۇنياسىنىڭ گۈزەللىكى،

ۋەتەنپەرۋەرلىك تۇيغۇسى، ئوزئارا سىنىپىي مېھرىۋانلىقى

قاتارلىق ئالىجاناپ پەزىلەتلىرىنى ئىجادىي ماھىرلىق بىلەن قىزىلگۈلگە تەڭلەشتۈرۈپ، ئوقۇغۇچىلاردا بىر خىل ئىستېتىكىلىق سېزىم پەيدا قىلدۇ. رىۋايەت ۋە خەلق ئېغىز ئەدەبىياتىدىن پايدىلىنىش مەسىلىسى نوقۇل ھالدا خەلق ئارىسىدىكى ھىكايە-لەرنى ھازىرقى زامان تىلى بويىچە شېئىرلاشتۇرۇپ قويۇش دىگەنلىك ئەمەس، پەقەت شۇنىڭ بىلەنلا چەكلەنسە، ئۇنىڭ قىممىتى خۇددى كونا كىيىمنى ئۆرۈپ كىيگەنگە تەڭ بولىدۇ. ئەڭ مۇھىمى «قىزىلگۈل» داستانىغا ئوخشاش ئىجاتكارلىق بىلەن مەلۇم ئىجتىمائىي غايە ۋە نىشان ئاستىدا ئۇنى قويۇق دەۋر روھىغا ئىگە قىلىش كېرەك. ئىجادىيەت تەييارغا ھەييار بولۇشنى ئەمەس، بەلكى تەپەككۈر كۈچىگە تايىنىپ قايىل قىلارلىق ۋە ئىشەندۈرەرلىك دەرىجىدە ئىجادىي پىكىر قىلىشنى تەلەپ قىلىدۇ. «قىزىلگۈل» داستانىنىڭ ئۈلگىلىك بولۇپ چىقىشى ۋە ئۇنىڭ جامائەت ئىچىدە كۈچلۈك تەسىرگە ئىگە بولۇشىنىڭ ئاساسىمۇ ئەنە شۇ يەردە.

ئۇيغۇر ھازىرقى زامان داستانچىلىغىدا بىرقەدەر ياخشى لىرىك داستان سۈپىتىدە ياش شائىر ئارىسلاننىڭ «يۇلتۇزلار يۇرتى» ناملىق داستانىنى تىلغا ئېلىشقا ئەرزىيدۇ. بۇ داستاننىڭ ئاساسىي ئىدىيىۋى مەزمۇنى ۋە تەنپەرۋەرلىكتىن ئىبارەت. ۋە تەنپەرۋەرلىك ئەزەلدىن ئەدەبىياتنىڭ مۇھىم تېمىسى بولۇپ كەلدى. قەدىمدىن تارتىپ تا ھازىرغىچە مۇتلەق كۆپ ساندىكى شائىرلار ئۆزلىرىنىڭ ئەڭ گۈزەل شېئىرىي مىسرالىرىنى ئۆز

ۋەتىنىگە بېغىشلىدى.

ۋەتەنپەرۋەرلىك بىر خىل ئابىستىراكت كەڭ چۈشەنچە بولۇپ، ئۇ ھەرقايسى تارىخىي دەۋرلەردە ئوخشاش بولمىغان مەزمۇن ۋە شەكىللەرگە ئىگە بولىدۇ. تۇغۇلغان يېرىنى قەدىرلەش، يۇرتىنى قوغداش ۋە سېغىنىش، ئانا يۇرتىنىڭ ئۇلۇغ تارىخىي ئىختىراسى ۋە كەشپىياتلىرىنى قەدىرلەش، ئەجداتلىرىنىڭ ھۆججەتلىك تارىخىنى ئۈزۈپ قويماسلىق قاتارلىق مەزمۇنلارنىڭ ھەممىسى ماھىيەتتە ۋەتەنپەرۋەرلىكنىڭ كونكرىت ئىپادىلىنىشى.

شائىر «يۇلتۇزلار يۇرتى» ناملىق داستاندا ئۆزىنىڭ يۈكسەك ۋەتەنپەرۋەرلىك تۇيغۇسىنى ئورۇنلۇق ھالدا ئانا يۇرتىنىڭ ئىپتىخارى ۋە سىمۋولى بولغان تىيانشان تاغلىرى ئۈستىگە مەركەز-لەشتۈردى.

شائىر داستاننىڭ مۇقەددىمىسىدە:

كەل نىگار كۈيلەيلى تاغ-دەريانى بىز،

باشلايلى مەڭگۈلۈك تۈگمەس داستان.

ئۈزۈمەيدۇ ئەۋلاتلار قالغان قىسمىنى،

ئۈزۈلمەس تارىخقا شاھىت تىيانشان.

دەپ يېزىپ، داستاندا ئالغا سۈرمەكچى بولغان پىكىرگە يول ئاچىدۇ، تىيانشاننى كۈيلەشنىڭ سەۋەپلىرىنى ئىخچام ۋە ئوبراز-لىق بايان قىلىدۇ. ئارقىدىنلا ھەمىسىيات تۇلپارىغا مىنىپ، ئانا يۇرتىنىڭ ئۈزۈلمەس تارىخقا شاھىت بولغان تىيانشانغا سەپەر

قىلىدۇ:

چىقىمىدىن ھەر تاڭدا ياقۇت چوققاڭغا،
كۆز سېلىپ رەڭلەرگە تولغان جاھانغا.
تىيانشان تاغلارنىڭ ئانىسىمۇ سەن،
سەن ئالتۇن بۆشۈكسەن باتۇر ئوغلانغا.

شائىر تىيانشانغا ئەنە شۇنداق يۈكسەك مۇھەببەت بىلەن قاراپ،
ئۇنى باتۇر ئوغلانلارنىڭ ئالتۇن بۆشۈگىگە تەڭلەشتۈرىدۇ،
شۇنىڭ بىلەن بىللە تىيانشاندىن ئىبارەت بۇ ئانا يۇرتىنىڭ
سىمۋولىق ئوبرازىنى ھايانغا تولغان ئوتلۇق مىسرالار
بىلەن سۈپەتلەپلا قالماستىن، تېخىمۇ ئىچكىرىلەپ، ئاشۇ
تىيانشان بىلەن نەپەسداش بولغان ئەجداتلىرىمىزنىڭ نەچچە
مىڭ يىللاردىن بۇيان ياراتقان ئالەمشۇمۇل ئۇلۇغ تۆھپىلىرىنى،
تىللاردا داستان بولغىدەك قەھرىمانلىق جاسارىتىنى، تىيانشان
تاغلىرىدەك پۈكۈلمەس ئىرادىسىنى نۇقتىلىق ھالدا تىپىكلەش-
تۈرۈپ، تىيانشاندىن ئىبارەت بۇ ئۈزۈلمەس يىپىقا مارجاندەك
تۈزىدۇ، بۇ ئارقىلىق ئۇيغۇر خەلقىنىڭ مەدەنىيەت تارىخىدىكى
ئورنىنى بەدىئىي يول بىلەن سۈرەتلەپ بېرىدۇ. بۇ نۇقتىدا
داستاندىكى ۋەقەلىكنى مىڭ يىللاردىن بۇيانقى ئۇيغۇر مەدەنىيەت
تارىخىنىڭ شېئىرىي كارتىنىسى دەپ ئاتاشقا ھەقلىقمىز. شائىرنىڭ
بەدىئىي تەسەۋۋۇرىدا ئەجداتلىرىمىزنىڭ ئاشۇنداق ئۆلمەس
مەدەنىيەت مىراسلىرى ۋە تارىخىي قىممەتلىرىگە تىيانشان
گۇۋا بولىدۇ.

«يۇلتۇزلار يۇرتى» ناملىق داستاننىڭ ئىدىيە جەھەتتىكى ئەڭ زور مۇۋەپپەقىيىتى شۇ يەردىكى، شائىر بۇ داستاندا ۋەتەنپەرۋەرلىك تېمىسىنى خەلقنىڭ تارىخى بىلەن زىچ بىرلەش- تۈرگەن، شۇنداقلا ئابستىراكت ئۇقۇم دائىرىسىدە چەكلىنىپ قالماستىن، كىرىك-كۆرىك ۋەقەلىكلەر ئىچىدە ئۆزىنىڭ لىرىك ھىسسىياتىنى تىپىكلەشتۈرگەن. بۇ داستاننىڭ ئۆزىگە خاس يەنە بىر ئالاھىدىلىكى شۇكى، ئۇنىڭدا شەيىللەرنىڭ تۈپ ماھىيە- تىنى چۈشىنىشكە ۋە ئوقۇغۇچىلارنىڭ تەپەككۈر ئىقتىدارىنى ئۆستۈرۈشكە ياردەم بېرىدىغان چوڭقۇر پەلسەپىۋى پىكىرلەر ئوتتۇرىغا قويۇلغان.

شائىر بولغان كىشى ئۆز نوۋىتىدە پەيلاسوفتۇر. ئەدەبىيات رىيال تۈرمۈشنىڭ ئەينەن كۆچۈرۈلمىسى بولمىغىنىدەك، شېئىرىي ئەسەرلەرمۇ رىئالىيەتنىڭ قايىپلىك تىزمىسى ئەمەس. شۇنىڭ ئۈچۈن، شائىرنىڭ ۋەزىپىسى يالغۇز رىيال دۇنيانىڭ مۇجىزىلىك ھادىسىلىرىنى سۈرەتلەپ بېرىش بىلەنلا چەكلەنمەستىن، تېخىمۇ ئىچكىرىلەپ دۇنيانىڭ ماھىيىتىنى كىشىلەرگە ھىس قىلدۇرۇش ۋە تونۇتۇش، ئوقۇغۇچىلارنى چوڭقۇر ئويلىاندۇرىدىغان پەلسەپە- ۋى پىكىرلەرنى ئوتتۇرىغا قويۇشتىن ئىبارەت بولىدۇ. دۇنيانى تونۇشتىن مەقسەت دۇنيانى ئۆزگەرتىش، ئەلۋەتتە. ئوخشىتىش، سېلىشتۇرۇش، سىمۋول، تەقلىت قاتارلىق ئىستىلىستىك ۋاسىتىلەرنىڭ ياردىمى بىلەن چوڭقۇر پەلسەپىۋى پىكىرلەرنى ئوتتۇرىغا قويۇش ئۇيغۇر كىلاسسىك پوئىزىيىسىنىڭ ئىسلى

ئەنئەنىسى ھىساپلىنىدۇ. بولۇپمۇ لىرىك ئەسەرلەردە تېخىمۇ شۇنداق. مۇشۇ جەھەتتە شائىر ئارىسلان «يۇلتۇزلار يۇرتى» ناملىق بۇ داستاندا كۆرۈنەرلىك ئەمگەك سىڭدۈرگەن.

قىلىچتا ئادەمنىڭ ئۆلىمىگى ئاسان،
ۋە لېكىن ئۆلمەيدۇ ئانا يەر-ئاسمان.
يەر-ئاسمان ئۆلمىسە تۇغمامدۇ قايتا،
ئۆزىدەك ئەبىدى ئۆلمەس قەھرىمان.

يەر جىسمى ئايلىنىپ كەتسىمۇ چاڭغا،
قايتىپ ئۆز يۇرتىغا قونار ئاخىرى.
تىيانشان ئاسمىنى تۇققان ھەر يۇلتۇز،
تىيانشان باغرىغا ئاقار ئاخىرى.

مانا بۇ مىسرالاردىكى پەلسەپىۋى پىكىرنىڭ چوڭقۇرلۇغى ئوقۇ-غۇچىلارنى ھەقىقەتەن قايىل قىلىدۇ. ئۇنىڭ چوڭقۇر مەنىسىنى ۋە قىممىتىنى ئاددىي سۆز بىلەن قايتا شەرھىلەپ بېرىش ھاجەتسىز بولسا كېرەك.

شېئىرىي پىكىرنىڭ كەڭلىك ۋە چوڭقۇرلۇق دەرىجىسى شائىرنىڭ مول ئىجتىمائىي بىلىمى، دۇنياقارىشى، بەدىئىي ئەدەبىياتنىڭ قانۇنىيەتلىرىنى چۈشىنىش ئىقتىدارى قاتارلىقلار بىلەن زىچ مۇناسىۋەتلىك. شەيئىلەرنىڭ خۇسۇسىيەت ۋە ئالا-ھىدىلىكلىرىنى چوڭقۇر ئىگەللىگەندىلا، ئۇنىڭغا تەققاس قىلىنغان ئوبرازلىق ۋاستىلەرنىڭ دەلىمۇ-دەللىگى بارلىققا

كېلىپ، شېئىرىي ئەسەرلەرنى ھەم چوڭقۇرلۇققا، ھەم ئىس-
چاملىققا ئىگە قىلىدۇ. ئەدەبىياتتا ئىستىلىستىك ۋاستىلار يالغۇز
ئەسەرنى بەدىئىي جەھەتتىن گۈزەللىككە ئىگە قىلىش رولىنىلا
ئوينىمايدۇ، مۇھىمى ئالغا سۈرۈلگەن ئىدىيىۋى مەزمۇننى تېخىمۇ
چوڭقۇرلىتىش، تېخىمۇ غايىۋىلەشتۈرۈش ۋە تېخىمۇ تىپىكلەشتۈر-
رۇش رولىنى ئوينىيدۇ.

ئەسەرلىك ياشلىرىنىڭ مەزگىلىدىن ئاقسۇن،

شاتلىقنىڭ دىلىمگە مەشەللەر ياقسۇن.

دەريالار چېچىڭدەك چىرىمسۇن مېنى،

ئانجىان ئايغىنىڭ مەڭگۈ ياستۇغۇم.

زىچ مەنتىقىلىق باغلىنىشقا ئىگە بولغان بۇ مىسرالاردا شائىر
تىيانشاننى ئانغا ئوخشىتىپ، ئۆزىنىڭ پۈتكۈل تەقدىرىنى ئاشۇ
ئاننىڭ تەقدىرى بىلەن باغلايدۇ. شائىر داستاننىڭ 6-بەندىسىدە
تىيانشاننىڭ ئىپتىخارى، ئوت يۈرەك شائىر ۋە ئۇلۇغ ۋەتەنپەرۋەر
ئىنقىلاپچى لۇتپۇللا مۇتەللىپنىڭ ئۆلىمىنى ئىش-ئىزلىرىنى
بەدىئىي ۋاستىلارنىڭ ياردىمى بىلەن ناھايىتى ئىخچام ھالدا
مەركەزلەشتۈرۈپ، مۇتەللىپنىڭ شانلىق ئوبرازىنى روشەن
گەۋدىلەندۈرۈپ بېرىدۇ:

ئۇ مىنىپ يىللارنى ھۆرلۈكنى كۈيلەپ،

يارغانتى زۇلمەتنى بىر چاقماق بولۇپ.

بىر ئۆمۈر سىلىكىگەن يەرنى قۇچاقلاپ

ئۇيقۇلۇق ئانىنى ئويغاتماق بولۇپ.

شائىر بۇ يەردە ھەممىگە ئايان بولغان ۋەقەلىرىنىڭ جەريانىدا
 لىرىنى بىھۋدە تەكرارلاپ ئولتۇرمايدۇ. ئۇنىڭ ئورنىغا ماھىرلىق
 بىلەن بەدىئىي دىت ئىشلىتىپ، تامچە سۇدەمۇ قۇياش نۇرى
 ئەكس ئەتكىنىگە ئوخشاش، كۈنكىرت ئوبرازغا ئىگە بولغان
 ئىخچام مىسرالار ئىچىگە زور ئىجتىمائىي ۋەقەلەرنى قاقىلايدۇ.
 ئادەم بىر تۇغۇلۇپ ئۆلىدۇ بىر رەت،
 ئۇ ئۈچ رەت تۇغۇلدى، ئۆلۈپ ئىككى رەت.

كىشىنى چوڭقۇر ئويغا سالدىغان بۇ ئىككى مىسرادا ئۆزئارا
 سېلىشتۇرۇش ئارقىلىق مۇتەللىپنىڭ شانلىق ھاياتى بېسىپ
 ئۆتكەن تارىخىي جەريانلار يەكۈنلەنگەن. يەنى مۇتەللىپنىڭ
 ئۆز ئانىسىدىن تۇغۇلۇشى، ئازاتلىقتىن كېيىن 2-قېتىم سىياسى
 ھاياتقا ئېرىشىپ، ئۇنىڭ ئۆلمەس روھىنىڭ قايتا تىرىلىشى،
 لىن بياۋ ۋە "4 كىشىلىك گۇرۇھ" ئاغدۇرۇلغاندىن كېيىن
 3-قېتىم ھاياتلىققا ئېرىشىپ، خەلقنىڭ قەلبىدە مەڭگۈلۈك
 ھەيكەل بولۇپ تىكلەنىشىدىن ئىبارەت ئۈچ تارىخىي
 جەرياننى پەقەت "ئۇ ئۈچ رەت تۇغۇلدى" دىگەن.

يىغىپ ئېيتقاندا، «يۇلتۇزلار يۇرتى» ناملىق بۇ داستان
 ئۆزىگە خاس ئالاھىدىلىكلىرى بىلەن 30 يىلدىن بۇيانقى
 داستانچىلىق ئىجادىيىتىمىزدە مۇئەييەن ئورۇن تۇتىدۇ.

*

*

*

بىز يۇقۇرىدا شەرھىلەپ ئۆتكەندەك، ئازاتلىقتىن بۇيانقى
 داستانچىلىق ئىجادىيىتىدە قولغا كەلگەن نەتىجىلەر ئۇيغۇر

ھازىرقى زامان ئەدەبىياتىدا داستانچىلىقنىڭ ئۈمىتلىك بىر ساھە ئىكەنلىكىدىن بىشارەت بېرىدۇ. ئەدەبىيات تارىخىدىن قارىغاندا، ئەدەبىياتنىڭ ھەرقايسى تۈرلىرىنىڭ تەرەققىياتى بىردەك تەكشى بولمايدۇ. يەنى ھەر خىل تارىخىي ۋە ئىجتىمائىي سەۋەپلەر تۈپەيلىدىن، مەلۇم بىر مىللەتنىڭ ئەدەبىياتىدا پىروزا ژانىرى بىرقەدەر تەرەققى قىلغان بولۇشى، يەنە بىر مىللەت ئەدەبىياتىدا ئۇنىڭ ئەكسىچە شەپىر ياكى دىرامما ژانىرى تەرەققى قىلغان بولۇشى مۈمكىن. ئۇيغۇر ئەدەبىيات تارىخىنىڭ تەرەققىياتىنى مۇھاكىمە قىلغاندا، داستانچىلىق ئىجادىيىتىنىڭ بىرقەدەر گەۋدىلىك ئىكەنلىكىنى ئۇچرىتىمىز. كىلاسسىك يازما ئەدەبىياتىمىزدىكى داستانچىلىق ئەنئەنىسى ئۇيغۇر خەلق ئېغىز ئەدەبىياتىنىڭ ئۇزۇن يىللىق مىللى ئەنئەنىسىنىڭ داۋامى ۋە راۋاجى بولغىنىغا ئوخشاش، ئازاتلىقتىن بۇيانقى ئەدەبىياتىمىزدا بارلىققا كەلگەن خېلى كۆپ داستانلارنىڭ كۆرۈنەرلىك نەتىجىلەرگە ئىگە بولۇشمۇ ئەدەبىياتىمىزنىڭ ئاشۇ مىللى ئەنئەنىسىدىن ئايرىلمايدۇ، لېكىن جەمىيەت تەرەققىيات تارىخىنىڭ قانۇنىيەتلىرى بويىچە ئېيتقاندا، بۇ نۇقتىنى مۇتلەق قىلەشتۈرۈۋېتىشكە بولمىغىنىدەك، داۋاملىشىپ كېلىۋاتقان ئەدەبىيات ئەنئەنىسىنى ئۆزۈپ قويۇشقىمۇ بولمايدۇ. بۇ يەردە تەكىتلىنىۋاتقان مىللى ئەنئەنە مەسىلىسى ئەدەبىياتىمىزنىڭ بەدىئىي ئىپادىلەش شەكلى ۋە ئۇسۇلىغا قارىتىلغان.

بىز ئازاتلىقتىن بۇيانقى ئۇيغۇر پوئىزىسىنىڭ تەرەققىياتىدا

داستانچىلىقنىڭ تۇتقان ئورنى ۋە ئۇ جەھەتتە قولغا كەلتۈرگەن دەسلەپكى نەتىجىلىرىمىزنى مۇئەييەنلەشتۈرۈش بىلەن بىرلىكتە، يەنە ئەدبىياتىمىزنىڭ باشقا ژانىرلىرىغا ئوخشاشلا داستانچىلىق ئىجادىيىتىدەمۇ بېسىپ ئۆتكەن يوللىرىمىزنىڭ ئەگرى-توقايلىغىنى ۋە قوبۇل قىلىشقا تېگىشلىك تەجرىبە-ساۋاقلارنىڭ مەۋجۇت-لۇغىنىنى نەزەردىن ساقىت قىلماسلىغىمىز لازىم.

دەرۋەقە لىن بياۋ ۋە "4 كىشىلىك گۇرۇھ" ئاغدۇرۇلغان-دىن كېيىن ئۇيغۇر ئەدبىياتىنىڭ يىرىك ژانىرلىرى بويىچە ناھايىتى تېز گۈللەپ ياشناش كەيپىياتى بارلىققا كەلدى ۋە كەلمەكتە. لېكىن دەۋرىمىزنىڭ يۈكسەك تەلۋىدىن قارىغاندا، يەنىلا ۋەزىيەتنىڭ تەقەزاسىدىن خېلى يىراققا تۇرىدۇ. ھازىرقى داستان ئىجادىيىتىدە 4 نى زامانىۋىلاشتۇرۇش يولىدا بىرىنچى سەپتە كۈرەش قىلىۋاتقان، يۈكسەك كوممۇنىستىك ئېتىقات ۋە غايىگە ئىگە قەھرىمانلارنىڭ تىپىك ئوبرازىنى گەۋدىلەندۈرۈپ بېرىدىغان داستانلار ھىلىمۇ ئاز. بىز ئەدبىياتتا تېمىنىڭ كۆپ خىل بولۇشىنى تەكىتلەش بىلەن بىللە، كىشىلەرنى سوتسىيالىزىم ۋە كوممۇنىزىم روھىدا تەربىيەلەيدىغان ئاكتىۋىئال تېمىلارنى گەۋدىلىك ئەكس ئەتتۈرۈشنىڭ مۇھىملىغىنى ئۇنتۇماسلىغىمىز لازىم. 30 يىللىق ئەدبىياتىمىزنىڭ بېسىپ ئۆتكەن يولىنى ماركسىزىملىق ئەدبىيات نەزىرىيىسىنىڭ پىرىنسىپلىرى بويىچە تەتقىق قىلغان چېغىمىزدا، داستانچىلىق ئىجادىيىتىدەمۇ سىخىماتىزىم ۋە قېلىپچىلىق خاھىشنىڭ ئىپادى-

لىرىنى كۆرۈۋېلىش تەس ئەمەس. بۇ ئالدى بىلەن تېما تاللاش مەسىلىسىدە ئىپادىلەنمەكتە. بۇنداق خاھىشنى 30-يىللارنىڭ بېشىدىلا ماكسىم گوركى "كىشىلەرنى ئۆمىتىۋەتەن" دۈرىدىغان يىغلاڭغۇ ئەدەبىيات دەپ تەنقىتلىگەن ئىدى. بىز ھامان ئالغا قاراپ، يىراقنى كۆرىدىغان يۈكسەك سىياسى سەۋىيىگە ۋە قىزغىنلىققا ئىگە بولۇشىمىز كېرەك. ماركسىزىملىق ئەدەبىيات ھامان پۇرولېتارىياتنىڭ ئۇلۇغۋار غايىسى ئۈچۈن خىزمەت قىلدۇ. پۇرولېتارىيات ئەدەبىياتىنىڭ ئاساسىي ۋەزىپىسى "خەلقى ئىتتىپاقلاشتۇرۇش، خەلقنى تەربىيەلەش، دۈشمەنگە قارشى تۇرۇش، دۈشمەننى يوقىتىش" تىن ئىبارەت. ئەدەبىي ئىجادىيەتتە ئەنە شۇ سىياسى ۋەزىپە ئۈچۈن خىزمەت قىلىشنى ئاساسلىق ئورۇنغا قويۇش كېرەك.

تەجرىبە - ساۋاقلارنى يەكۈنلىگەندە، شۇنىمۇ ئەسكەرتىش زۆرۈركى، 30 يىلدىن بۇيانقى بەزى داستانلارنىڭ بەدىئىي چىنىلغى ۋە تۇرمۇش پۇرسىتى ئانچە قويۇق ئەمەس. بۇنىڭ سەۋىيىسى يازغۇچىلارنىڭ بىۋاسىتە ھالدا خەلقنىڭ قاينام - تاشقىنلىق تۇرمۇش ئەھۋالىدىن ئۆگىنىشكە ۋە ئەدەبىياتنىڭ بۇ پۈتمەس - تۈگمەس مەنبەسىدىن ئوزۇقلىنىشقا سەل قارىغاندا - لىغى، كىتائۇ بىلىمگىلا تايىنىپ، ئەھلىي بىلىمگە ئەھمىيەتسىز قارىغانلىغى، قىسقىسى شەيئىلەرنىڭ ماھىيىتىنى ئىگەللەشكە ماھىر بولمىغانلىغىدىن ئىبارەت. خۇددى لۇشۈننىڭ "بۇلاقتىن چىققاننىڭ ھەممىسى سۇ، تومۇردىن چىققاننىڭ ھەممىسى قان"

دىگىنىگە ئوخشاش، رىيال تۇرمۇشنى بىۋاسىتە ئۆگىنىش بىلەن ۋاسىتىلىق ئۆگىنىشنىڭ ئوتتۇرىسىدا مەلۇم پەرق بولىدۇ، بىز خەلقنى تەسىرلەندۈرىدىغان تىپىك ئەھمىيەتكە ئىگە ئۆلچەس داستانلارنى ئىجات قىلىش ئۈچۈن ھەمىشە رىيال ئىجتىمائى تۇرمۇشتىن ئايرىلماسلىغىمىز لازىم. بۇ مەسىلىگە يالغۇز بىر خىل سىياسى تەشەببۇس سۈپىتىدەلا مۇئامىلە قىلماستىن، ئۇنىڭ ئەۋزەللىكىنى ئىدىيە جەھەتتىن ھەقىقى تونۇشىمىز كېرەك. قىسقىسى، ئۇيغۇر داستانچىلىغىنىڭ ئازاتلىقتىن بۇيانقى تەجرىبە - ساۋاقلارنى ئەتراپلىق يەكۈنلەپ، يۇقۇرىدا تىلغا ئېلىنغان ئۆلگىلىك داستانلارنىڭ مۇۋەپپەقىيەتلىرىدىن ئۆگىنىشىمىز ھەمدە شۇ ئاساستا مەزمۇن ۋە شەكىل جەھەتتىن تېخىمۇ مۇكەممەل بولغان نەمۇنىلىك داستانلارنى كۆپلەپ يارىتىپ، سوتسىيالىستىك ۋەتەننىمىزنىڭ ئەدەبىيات غەزنىسىگە ئۆچمەس تۆھپە قوشۇش ئۈچۈن تىرىشىشىمىز لازىم.

1981 - يىل 7 - ئاي.

ئۇيغۇر خەلق ئېغىز ئەدەبىياتى بىلەن كىلاسسىك يازما ئەدەبىياتىنىڭ مۇناسىۋىتى

ئەمگەكچان ۋە پاراسەتلىك ئۇيغۇر خەلقى ئۇزاق تارىختىن بېرى نۇرغۇنلىغان شانلىق مەدەنىيەت بايلىقلىرىنى يارىتىپ، ۋەتىنىمىزنىڭ مەدەنىيەت غەزنىسىگە ئۆچمەس تۆھپىلەرنى قوشتى. ئۇيغۇر خەلقىنىڭ باي ۋە رەڭگمۇ-رەڭ ئېغىز ئەدەبىيات ئىجادىيىتى بىلەن كىلاسسىك يازما ئەدەبىياتى ئۇيغۇر مىللى تۇرمۇش مۇھىتىدا شەكىللەنگەن ئەنە شۇ پارلاق مەدەنىيەتنىڭ ئايرىلماس بىر قىسمىدۇر.

ئۇيغۇر خەلقى ئالاھىدە جۇغراپىيىۋى ئىقلىم شارائىتىنىڭ تەسىرىدە ئۆزلىرى ياشىغان زېمىننى قەدىمقى مەدەنىيەتنىڭ مۇھىم بىر ئۆچىغىغا ئايلاندۇردى. پىروفېسسور فېڭ جياشېڭ: "شىنجاڭ مەملىكىتىمىزنىڭ باشقا ئاز سانلىق مىللەت رايونلىرىغا ئوخشمايدۇ. ئۇ تارىختا مەدەنىيەت رايونى بولۇپ كەلگەن" دەپ كۆرسەتكەندىمۇ ئۇيغۇر مەدەنىيەت تارىخىنىڭ ئوبېكتىپ ئەمىلىيىتىنى نەزەردە تۇتقان ئىدى.

دەرۋەقە، مەدەنىيەت تارىخى خەلقنىڭ ئۇزاق ئەسىرلەردىن بۇيان ياراتقان ماددى ۋە مەنەۋىي بايلىقلىرىنىڭ ھەممىسىنى ئۆز ئىچىگە ئالىدۇ. بىز پەقەت ئەنە شۇ كەڭ مەدەنىيەت بايلىقىنىڭ بىر ئۆلۈشى ھىساپلانغان بەددىي ئەدەبىيات جەھەتتىكى مىراسلىرىمىز ۋە ۋەسىقلىرىمىزنى ئەسلىگىنىمىزدە، ئەجداتلىرىمىزنىڭ ئىجاتكارلىق روھىدىن چەكسىز ئىپتىخارلىنىمىز. «ئوغۇزنامە» ئېپوپېيىسى ۋە ئۇنىڭدىن كېيىنكى بۇددىزىم مەدەنىيىتى دەۋرىدە يارىتىلغان «چىستانى ئىلىك بەگ»، «ئالتۇن يارۇق»، «مايتىرسىمىت» قاتارلىق تەرجىمە ئەدەبىياتىدىن تارتىپ ئورخون ئۇيغۇر قاغانلىقى دەۋرىدە تارىخىي شەخسلەرنىڭ يادنامىلىرى سۈپىتىدە ئورنىتىلغان «مەڭگۈ تاش» پۈتۈكلىرى، ئۆزىنىڭ تارىخىي ئەھمىيىتى، ئىلمىي ۋە بەددىي قىممىتى جەھەتتىن دۇنيا مەدەنىيەت تارىخىدا مۇھىم ئورۇنغا ئىگە ئىككى شاھ ئەسەر—«تۈركى تىللار دىۋانى» ۋە «قۇتادغۇ بىلىك» ۋە ئۇنىڭ ئىجتىمائىي، پەلسەپىۋى ئىدىيىسىنىڭ داۋامى بولغان «ئەتەبەتۈلھەقايمىق» داستانى، خاقانىيە مىللى مەدەنىيەت ئەنئەنىلىرىنىڭ مۇناسىپ ۋارىسى ۋە راۋاجى تەرىقىسىدە ئۇيغۇر تىلىنى جەۋلانغا كەلتۈرۈپ، يەنە بىر ئاجايىپ سەلتەنەتلىك گۈزەل شېئىرىيەت دۇنياسىنى ئاچقان ئاتايى، سەككاكى، لۇتفى بولۇپمۇ ئۇيغۇر كىلاسسىك ئەدەبىياتىنىڭ پىر ئۇستازى ئەلشىر ناۋائىنىڭ نەزمە داستانلىرى، شېئىرىيەتنىڭ ئۈزۈلمەس دولقۇندىن لۇق ئېقىنىنى ھاسىل قىلىپ 17-ئەسىردىن تاكى 20-ئەسىر-

نىڭ باشلىرىغىچە ئۆتكەن خىرقىتى، زەلىلى، نۇبىتى، گۇمىنام، قەلەندەر، سەبۇرى، نىزارى، غېرىبى، موللا بىلال، تەجەللى... لەرنىڭ دىۋانلىرى قاتارلىق ئۇيغۇر كىلاسسىك ئەدەبىياتى غەزنىسىنىڭ نادىر ئۆلگىلىرى ھەقىقەتەن ئەجداتلىرىمىزنىڭ مەدەنىيەت يارىتىشىدا ئۆز زىممىسىگە چۈشكەن شەرەپلىك مەجبۇرىيىتىنى ھەسسىلەپ ئاشۇرۇپ ئورۇنلاپ، ئوتتۇرا ئاسىيا مەدەنىيەت ئەنئەنىسىگە يېتەكچىلىك قىلغانلىغىنى ئىسپاتلىدى.

ھەرقانداق بىر مىللەتنىڭ ئەدەبىيات تارىخىدا مەلۇم ئىزچىللىق بولىدۇ. خۇددى بۈگۈنكى ئەدەبىيات ئۆتكەنكى ئەدەبىياتنىڭ داۋامى ۋە راۋاجى بولغىنىغا ئوخشاش، كىلاسسىك يازما ئەدەبىياتمۇ ئالدى بىلەن ئىنسانىيەت شەكىللىنىش بىلەن تەڭ ئۇلارنىڭ مەنىۋى پائالىيىتىگە ماس ھالدا بارلىققا كەلگەن خەلقنىڭ ئېغىز ئەدەبىيات ئەنئەنىسىنىڭ داۋامى ۋە راۋاجىدۇر. بىر پۈتۈن مىللى مەدەنىيىتىمىزگە ئوخشاش، بىزنىڭ كىلاسسىك ئەدەبىياتىمىزمۇ بىر دەۋردە، بىر رايوندا، مەلۇم شەخسنىڭ سۈپىكتىن دۇنياسىدا تاسادىپلا ئىجات قىلىنغان سۈنئىي شەجەرە بولماستىن، بەلكى ئۇزاق تارىخىي دەۋرلەر مابەينىدە كەڭ خەلق ئاممىسى تەرىپىدىن يارىتىلغان ئېغىز ئەدەبىياتىدىن ئىبارەت بۇ مۇقەددەس ئانىنىڭ سۈتىدىن ئوزۇقلىنىش ئارقىلىق ئۆسۈپ زورايدىغان. شۇنىڭ ئۈچۈن كىلاسسىك يازما ئەدەبىياتىمىزنىڭ تەرەققىيات ئالاھىدىلىكى ۋە مىللى خۇسۇسىيەتلىرىنى ئۈگەنگەن ھەم تەكشۈرگەندە، مۇقەررەركى، خەلق ئېغىز ئەدەبىياتىمىزنىڭ

بىياتىنىڭ كىلاسسىك يازما ئەدەبىياتىغا بولغان تەسىرى ۋە ئۇلارنىڭ ئۆزئارا مۇناسىۋىتىدىن ئىبارەت مۇھىم تېمىدىن چەتنەپ ئۆتۈش زادى مۇمكىن ئەمەس.

خەلق ئېغىز ئەدەبىياتى بىلەن كىلاسسىك يازما ئەدەبىيات ئارىسىدا دىيالېكتىك بىرلىك مۇناسىۋىتى بار، يەنى ئۇلار ھەم ئۆزئارا پەرقلىق، ھەم ئۆزئارا مۇناسىۋەتلىك. بۇ ئىككىسى بىرلىشىپ بەدىئى ئەدەبىياتىنىڭ بىر پۈتۈن گەۋدىسىنى ھاسىل قىلىدۇ. شۇنىڭ ئۈچۈن مەلۇم مەنىدە، ئەدەبىيات تارىخىنى خەلق ئېغىز ئەدەبىياتى بىلەن يازما ئەدەبىياتىنىڭ ئۆزئارا تەسىر كۆرسىتىش ۋە بىر بىرىنى ئىلگىرى سۈرۈش تارىخى دېيىشكەمۇ بولىدۇ.

بولۇپمۇ خەلق ئېغىز ئەدەبىياتىنىڭ يازما ئەدەبىياتىنىڭ شەكىللىنىشى ۋە تەرەققى قىلىشىدا ئوينىغان رولى ئىنتايىن كەڭ ۋە مۇرەككەپ بولۇپ، ئۇ بىر قاتار نەزىرىيىۋى، ئەمىلىي مەسىلەلەرنى ئۆز ئىچىگە ئالىدۇ. شۇڭلاشقا خەلق ئېغىز ئەدەبىياتى بىلەن يازما ئەدەبىياتىنىڭ تەرەققىيات جەريانىدىكى بۇنداق ئىنتايىن زىچ ۋە مۇرەككەپ مۇناسىۋىتىنى تەتقىق قىلىش ئۆتمۈشتىكى ۋە ھازىرقى ئەدەبىياتىنىڭ تەرەققىيات قانۇنىيەتلىرىنى ئىگەللەپ، سوتسىيالىستىك ئەدەبىيات - سەنئەت ئىشلىرىنى ئىلگىرى سۈرۈش ۋە گۈللەندۈرۈشتە چوڭقۇر نەزىرىيىۋى ۋە ئەمىلىي ئەھمىيەتكە ئىگە.

ئىككى خىل ئەدەبىياتىنىڭ مۇناسىۋىتىنى تەتقىق قىلغاندا، ئالدى

بىلەن مۇنداق بىر ئاساسىي نەزىرىيىنى، يەنى خەلق ئاممىسى-
نىڭ جەمىيەت تارىخى ۋە مەدەنىيەت تارىخىدىكى رولى مەسى-
لىسىنى ئايدىڭلاشتۇرۇۋېلىشىمىز لازىم. چۈنكى دەل مۇشۇ مەسى-
لىدە تارىخىي ماتېرىيالزىمچىلار بىلەن تارىخىي ئىدىئالزىمچىلار
ئوتتۇرىسىدا ئەزەلدىن پىرىنسىپلىق ئىختىلاپ ۋە نەزىرىيىۋى
كۈرەش ئۈزلۈكسىز داۋاملىشىپ كەلدى.

تارىخىي ماتېرىيالزىمچىلار ئىزچىل ھالدا، خەلق تارىخىنى
ياراتقۇچىلار، شۇنداقلا يەنە مەدەنىيەت تارىخىنىڭ خوجايىنلىرى
دەپ قارايدۇ. ھالبۇكى، تارىخىي ئىدىئالزىمچىلار خەلق ئاممى-
سىنىڭ تارىختىكى رولىنى پۈتۈنلەي نەزەردىن ساقىت قىلىپ،
ئۇلارنىڭ مەدەنىيەت يارىتىش ئىختىدارىغا ئىگە ئىكەنلىكىنى
تۈپتىن ئىنكار قىلىدۇ ھەمدە خەلقنىڭ ئېغىز ئىجادىيىتىنى
زادىلا ئەدەبىيات-سەنئەت دەپ ھىساپلىمايدۇ.

تارىخىي ماتېرىيالزىم: خەلق، پەقەت خەلقلا دۇنيا تارىخى-
نى ياراتقۇچى ھەركەتلەندۈرگۈچ كۈچ، دەپ قارايدۇ. ماركس
بىلەن ئېنگېلس، جەمىيەت تەرەققىياتىنىڭ ھالقىسى بولغان
ئىشلەپچىقىرىش ئۇسۇلىنىڭ ئۆزگىرىشى ۋە تەرەققىياتىنى ھەق-
قى ئىگەللىگەن ئىشلەپچىقىرىش كۈچىنىڭ خەلق ئىكەنلىكىنى
كۆرسەتكەن ئىدى. مانا بۇ خەلق ئاممىسىنىڭ جەمىيەت تارىخى
ۋە مەدەنىيەت تارىخىدىكى مۇھىم رولىنى چوڭقۇر تونۇپ يېتى-
شىمىزنىڭ ئاساسىدۇر. ھەقىقەتەن، ماكسىم گوركى ئېيتقانداك:
”خەلق پەقەت بارلىق ماددى بايلىقلارنى ياراتقۇچى كۈچلا

ئەمەس، بەلكى ئۇ بىردىن-بىر پۈتمەس-تۈگمەس مەنىۋى بايلىق مەنبەسى. مەيلى ۋاقىت جەھەتتىن بولسۇن، ياكى گۈزەللىك ۋە ئىجادىي دانىشمەنلىك جەھەتتىن بولسۇن، خەلق ئومۇمەن بىرىنچى پەيلاسوپ ۋە شائىردۇر. "گوركى يەنە: "خەلقنىڭ ئېغىز ئەدەبىياتى يازما ئەدەبىياتنىڭ ئاساسى ۋە سۈت ئانىسى" دەپ كۆرسەتكەن ئىدى.

ئۇزاق ئەسىرلىك ئىجادىيەت ئەمىلىيىتىدىن قارىغاندا، خەلق ئاممىسى نەچچە يۈز مىڭ يىللار مابەينىدە ياراتقان تىل گۆھەر-لىرىنى ئەڭ گۈزەل مىسرالارغا تىزىپ، ئۇنى يازغۇچىلارغا بەخش ئەتتى؛ خەلق ئۆزلىرى ئىجات قىلغان ئېغىز ئەدەبىياتىدىكى ھەر خىل تۈر ۋە ژانىرلار بىلەن يازما ئەدەبىياتقا جانلىق ئىجادىيەت شەكىللىرىنى تەييارلاپ بەردى؛ خەلق ئېغىز ئەدەبىياتىنىڭ كۆپ خىل تېمىلىرى ۋە مول ئىدىيىۋى مەزمۇنلىرى يازغۇچىلارنى كەڭ تېما ھەم ۋەقەلىكلەر بىلەن تەمىنلىدى. ئەڭ مۇھىمى، خەلق ئۆزلىرى بېسىپ ئۆتكەن تارىخىي مۇساپىگە ماس ھالدا، ئۆزلىرىنىڭ ئېغىز ئىجادىيىتىدە "مەڭگۈ گۈزەللىك"كە ئىگە بولغان ھەر خىل قەھرىمانلار ئوبرازلىرىنى يارىتىش ئارقىلىق، يازغۇچىلار ئىجادىيىتىدە ئاتاقلىق دۇنياۋى تىپىك ئوبرازلارنىڭ مەيدانغا كېلىشىگە قىممەتلىك ئاساس سېلىپ بەردى؛ خەلق ئۆزلىرىنىڭ ئىجادىيىتىدە نامايەن قىلغان كەڭ تەسەۋۋۇر ۋە چوڭقۇر تەپەككۈر ئىقتىدارى بىلەن يازغۇچىلار ئەدەبىياتىنىڭ تەسەۋۋۇر كۈچىنى قاناتلاندۇردى.

تۆۋەندە خەلق ئېغىز ئەدەبىياتىنىڭ كىلاسسىك يازما ئەدەبى-
ياتىغا بولغان تەسىرىنى بىرقانچە تەرەپلەردىن تەكشۈرۈپ
ئۆتەيلى.

بىرىنچى، تېما ۋە ئىدىيىۋى مەزمۇن جەھەتتە.
دۇنيانىڭ كىلاسسىك ئەدەبىيات مىراسلىرى ئىچىدە، ھەر-
قايسى تارىخىي دەۋرلەردىكى رىئالىزم ۋە ئاكىتىپ رومانىزم
روھىغا ئىگە بولغان يازغۇچىلار شۇنىڭ ئۈچۈن سەنئەتتە ئۇلۇغ
نەتىجىلەرگە ئېرىشەلەيدىكى، ئۇلار ئۆز ئىجادىيىتىدە تېما ۋە
ئىدىيىۋى مەزمۇن جەھەتلەردە خەلق ئېغىز ئەدەبىياتىنىڭ مول
خەلقچىللىغىنى ئاكىتىپ قوبۇل قىلىپ، خەلقنىڭ ئارزۇ-غايىلىرىنى
ئىپادىلىدى. قەدىمقى يۇنان شائىرى گومېرنىڭ «ئىليادا» ۋە
«ئودېسسا» داستانلىرى گېرىك ئىپتىدائى ئەپسانە-رېۋايەتلە-
رىنىڭ تېمىسى ئاساسىدا ئىجات قىلىنغان. نەپىس سەنئەت
جەھەتتە قەدىمقى يۇناندىكى ھەيكەلتاراشلىق، لوڭقىغا رەسىم
چۈشۈرۈش ئىشلىرىدا شۇنىڭدەك رېمىنىڭ فېئوداللىق دەۋرىدە
تامارغا رەسىم سىزىش ئىشلىرىدەمۇ پۈتۈنلەي دىگۈدەك يۇنان
ئەپسانىلىرىدىكى ھېكايىلەر ئاساسىي تېما قىلىنغان. ھەقىقەتەن
ماركس كۆرسىتىپ ئۆتكەندەك: «يۇنان ئەپسانىلىرى يۇنان
سەنئىتىنىڭ قورال ئامبىرىلا بولۇپ قالماستىن، بەلكى ئۇنىڭ
تۈپرىغى»^① بولغان.

① «ماركس-ئېنگېلس تاللانما ئەسەرلىرى»، 1981-يىل ئۇيغۇرچە
نەشرى، 2-توم، 1-كىتاپ، 194-بەتكە قاراڭ.

ئېلىمىزنىڭ كىلاسسىك ئەدەبىي مىراسلىرى ئىچىدىمۇ بۇنداق ئەمىلىي مىساللار كۆپ ئۇچرايدۇ. بۇنىڭدىن 2000 يىل ئىلگىرى ياشىغان ئېلىمىزنىڭ تۇنجى ئۇلۇغ شائىرى چۈ يۈەننىڭ «توققۇز نەزم»، «تەڭرىگە سوئال»، «جۇدالىق زارى»، «جۈي-زىگە مەدھىيە» قاتارلىق ئەسەرلىرى شۇ دەۋرلەردىكى خەلقنىڭ قوشاقلىرى ۋە ئەپسانىلىرىنىڭ تەسىرىگە خېلى قاتتىق ئۇچرىغان. بولۇپمۇ «توققۇز نەزم» بىلەن «تەڭرىگە سوئال» خەلق قوشاقلىرىنىڭ تېمىسىنى بىۋاسىتە قوبۇل قىلغان.

ئىدىيىۋى مەزمۇن جەھەتتىن چۈ يۈەن بىۋاسىتە ھالدا خەلق ئېغىز ئىجادىيىتىدىكى خەلقچىللىق ۋە رېئالىزىملىق روھىنى ئۆز ئىجادىيىتىگە ئۆزلەشتۈرگەن ۋە يېتەكچى قىلغان. ئۇنىڭ شېئىرلىرىدىكى يۈكسەك ۋە تەنپەرۋەرلىك روھ، روشەن سىياسى خاھىش، گۇمانىزىملىق ئىدىيە كېيىنكى ئەسىرلەردە ياشىغان ياز-غۇچى، شائىرلارنىڭ خەلقنىڭ ئېغىز ئىجادىيىتىدىن ئۈگىنىشى ئۈچۈن ئەڭ دەسلەپكى پارلاق ئۈلگە بولدى.

لى بەي چۈ يۈەنگە ئوخشاشلا سىياسى جەھەتتە ئۆز ئار-زۇسىغا يېتەلمىگەن. ئۇنىڭ ئۈستىگە ھۆكۈمران ئاقسۆڭەكلەرگە خوشامەت قىلىشنى خالىمىغاچقا، تەبىئىي يوسۇندا تۆۋەن قاتلامغا ھىسداشلىق قىلىپ، خەلق ئاممىسى بىلەن تەقدىرداش بولغان. شۇڭا ئۇ ئەدەبىي ئىجادىيەت جەريانىدا قويۇق رېئالىزىملىق تۈسكە ئىگە بولغان «مەھكىمە قوشاقلىرى»نى چوڭقۇر ئۈگەندى ۋە ئۇنىڭدىن ئۆزۈقلاندى. لى بەينىڭ 900 نەچچە پارچە شېئىرىي

ئەسىرى ئىچىدە «مەھكىمە قوشاقلىرى» دىن تېما قىلىنغىنى خېلى زور سالماقنى (ئالتىدىن بىرىنى) تەشكىل قىلىدۇ.

دۇفۇ ۋە ئۇنىڭدىن سەل كېيىنرەك ياشىغان بەي جۈيىي تاڭ سۇلالىسىنىڭ خاراڭلىشىشقا قاراپ يۈزلەنگەن دەۋرىدە ياشىغان بولۇپ، تۇرمۇشتا سەرسانلىق-سەرگەردانلىقنىڭ ئاچچىق تەمىنى راسا تېتىغان بولغاچقا، تەبىئىي يوسۇندا يەنە بىر قەدەم ئىلگىرىلەپ خەلققە يېقىنلاشقان، ئۆزىنىڭ ئىجادىيەتلىرىگە خەلق ئېغىز ئەدبىياتىنىڭ بولۇپمۇ «مەھكىمە قوشاقلىرى» نىڭ رىئالىزىملىق جەڭگىۋار ئەنئەنىسىنى چوڭقۇر سىڭدۈرگەن.

خەلق ئېغىز ئەدبىياتىنىڭ ئىلغار تېمىسىدىن پايدىلىنىپ ئىجات قىلىنغان شېئىرىي ئەسەرلەردىن باشقا، ئېلىمىز ئەدبىيات تارىخىدا ئاشۇ خىل ئۇسۇل بىلەن بارلىققا كەلگەن سەھنە ئەسەرلىرى، رومان، قىسسىلەرمۇ ئاز ئەمەس. پۇ سۇڭلىڭنىڭ «لياۋجەي رىۋايەتلىرى» ئاساسەن خەلق ئارىسىدىكى رىۋايەتلەرنى ئۆزىگە تېما قىلغان، بولۇپمۇ ئۇنىڭ ئىچىدىكى 100 دىن ئارتۇق ھىكايە پۈتۈنلەي دىگۈدەك خەلق ئىچىدىكى ئەپسانە-رىۋايەتلەرنىڭ پىششىقلاپ ئىشلىنىشىدىن ئىبارەت.

ئۇنىڭدىن باشقا، «غەرىپكە ساياھەت»، «سۇ بويىدا»، «قىزىل راۋاقتىكى چۈش» كە ئوخشاش داڭدار رومانلار خەلق ئارىسىدا كەڭ ئومۇملاشقان ئەپسانە-رىۋايەتلەرنى ئۆزىگە ماتىرىيال قىلغاندىن تاشقىرى، تېما ۋە ئىدىيىۋى مەزمۇن جەھەتتە

تىن ئېلىمىزنىڭ خەلق ئېغىز ئىجادىيىتىدە ئورگىنىللىققا ئىگە بولغان مەزمۇنلارغا ئىجادىي ۋارىسلىق قىلغان.

ۋەتىنىمىز ئەدىبىياتىنىڭ ئايرىلماس تەركىۋىي قىسمى بولغان ئۇيغۇر كلاسسىك ئەدىبىياتىمۇ يۇقۇرقى ئورتاق قانۇن-يەتتىن زادى مۇستەسنا ئەمەس.

ئۇيغۇر كلاسسىك ئەدىبىياتىنىڭ تۆپ ئالاھىدىلىكلىرىدىن بىرى ئۇنىڭ خەلقچىللىقى ۋە باشتىن-ئاخىر قويۇق رىئالىزم-لىق روھ بىلەن رومانىزىملىق غايىنى ئۆزىگە سىڭدۈرگەنلىگىدىن ئىبارەت. بۇنىڭ ئىجتىمائى مەنبەسىنى مۇلاھىزە قىلغاندا، شۈبھىسىزكى، ئۇ ئىزچىل ھالدا باي ۋە گۈزەل ئۇيغۇر خەلق ئېغىز ئەدىبىياتىنىڭ تېمىسىغا ۋە ئىدىيىۋى مەزمۇنىغا ئىجادىي ۋارىسلىق قىلغانلىغىدىن ئايرىلمايدۇ.

ئۇيغۇرلارنىڭ يازما ئەدىبىيات تارىخىي زادى قايسى ئەسىردىن باشلىنىدۇ دېگەن مەسىلىدە ھازىرغىچە قاراش بىردەك ئەمەس. ئۇيغۇرلار تارىختا كۆپ خىل يېزىق ئىشلەتكەن ۋە بىرنەچچە دىنغا ئېتىقات قىلغان. كۆپ خىل يېزىق ۋە كۆپ خىل دىنىي ئېتىقات ئۇيغۇر ئىدىئولوگىيىلىك پىكىر قىلىش تارىخىنى بەلگىلىك دەرىجىدە ئالغا سۈرۈشتە تۈرتكىلىك رول ئوينىغان بولسىمۇ، لېكىن قەدىمقى يېزىقتىكى مەدىنىيەت مىراسلىرىنىڭ دەۋرىمىزگىچە بولغان تەبىئى گارمۇنىنىڭ لىنىيىسىنى ئۇزۇپ قويدى ۋە ئۇيغۇر مەدىنىيەت تارىخىنىڭ ئىزچىللىق مەسىلىسىدە ئېتىنىك جەھەتتىن بەزى چۈشەنشىمەس-

لىكلەرنى پەيدا قىلدى. ئەنە شۇ سەۋەپتىن قەدىمقى دەۋرگە خاس (ئادەتتە خىرونولوگىيە پىرىنسىپى بويىچە، مىلادىدىن ئىلگىرىكى 6-ئەسىردىن مىلادى 7-ئەسىرگىچە بولغان دەۋر قەدىمقى دەۋر ھىساپلىنىدۇ) يازما مەنبەلەر بىزدە ناھايىتى كەم تېپىلىدۇ، ئورخون "مەڭگۈ تاش" يازما يادىكارلىقلىرى ۋە "تۈر-پان تېكىستلىرى" دىگەن ئومۇمى نام بىلەن ئاتالغان ھەر خىل مەزمۇندىكى يازما ۋەسىقىلىرىمىزنى ھىساپقا ئالمىغاندا، 10-ئەسىردىن ئىلگىرىكى يازما مەنبەلەر ۋە ماددى، مەنىۋى مەدەنىيەت يادىكارلىقلىرىدىن بىزگە مەلۇم بولغان ئەدىبىي ئەسەرلەر-نىڭ كۆپچىلىگى دىنىي تەرجىمە ئەدىبىياتىدىن ئىبارەت. لېكىن ياقا تىللاردىن تەرجىمە قىلىنغان كىتاپلاردىكى ۋەقەلەر، رىۋايەت، قىسسىلەر ئۇيغۇرلارنىڭ مۇھىتىغا سىڭىشكەندە، ناھايىتى تەبىئىي ھالدا ئۇلارنىڭ ئىجتىمائى تۇرمۇش ئالاھىدىلىگى ۋە ئىدىئە-لوگىيىلىك قاراشلىرى بىلەن سۇغۇرۇلۇپ، ئۇيغۇر كىلاسسىك يازما ئەدىبىياتىنىڭ ئايرىلماس تەركىۋى قىسمىغا ئايلىنىپ كەتكەن.

بۇ يەردە شۇنى ئەسكەرتىپ ئۆتۈش كېرەككى، قەدىمقى دەۋر ئۇيغۇر ئەدىبىياتىدا فولكلور ئاساسىي ئورۇننى ئىگەللەپ كەلگەن. شۇ سەۋەپتىن ئىپتىدائى ئەپسانىلار ئەدىبىياتى بىلەن ئۇيغۇر مەدەنىيەت تارىخى ئورگانىك يوسۇندا بىرىكىپ كەتكەن.

9-ئەسىردىن باشلاپ ئۇيغۇرلارنىڭ ئىقتىسادىي ۋە سىياسىي

ھاياتىدا كۆرۈنەرلىك بۇرۇلۇش پەيدا بولدى. شۇنىڭ بىلەن ئۇيغۇر يازما ئەدبىيات تارىخىدا بىرقەدەر سېستىمىلاشقان ۋە تاكامۇللاشقان دەۋر باشلىنىپ، «تۈركى تىللار دىۋانى»، «قۇتادغۇ بىلىك»، «ئەتەبەتۇلھەقايق» تەك مەشھۇر ئەسەرلەر مەيدانغا كەلدى. ئۇيغۇر مەدەنىيەت تارىخىدا «ئالىنۇن دەۋر» دىگەن مۇناسىپ نام بىلەن ئاتالغان مۇشۇ دەۋر (قاراخانىلار دەۋرى) يازما ئەدبىياتىنىڭ ئومۇمى تەرەققىيات ئالاھىدىلىكىنى مۇھاكىمە قىلىدىغان بولساق، ئۇنىڭ ئۈزۈلمەس دولقۇنىدەك ئىزچىللىققا ۋە ئورگىنالىققا ئىگە بولغان ئۇيغۇر ئېغىز ئەدبىياتىدىن مول ماتېرىيال ئالغانلىقى ۋە ئۇنىڭ رىئالىزىملىق ھەم ئاكتىپ رومانىزىملىق روھىغا ۋارىسلىق قىلىپ، ئۇيغۇر ئىدىئە-لوگىيىلىك پىكىر قىلىش ئەنئەنىسىنى بەدىئى ئەدبىيات شەكلى بىلەن تېخىمۇ سېستىمىلاشتۇرغانلىقى ۋە راۋاجلاندۇرغانلىقىنى چوڭقۇر ھىس قىلىمىز.

قاراخانىلار ئەدبىياتىنىڭ نادىر ئۈلگىسى ھىساپلانغان «تۈركى تىللار دىۋانى» بىلەن «قۇتادغۇ بىلىك» داستانىنىڭ ئالەم-شۇمۇل مۇۋەپپەقىيەتلىرى ئەلۋەتتە ھەر خىل ئىجتىمائى ئامىللارغا باغلىق. ئوبېكتىپ جەھەتتىن ئالغاندا، بۇ ئەسەرلەرنىڭ ئاپتور-لىرى مەھمۇت قەشقىرى ۋە يۈسۈپ خاس ھاجىپلارنىڭ ئۇيغۇر خەلق ئېغىز ئەدبىياتىنىڭ تېما ۋە ئىدىيىۋى مەزمۇن جەھەت-تىكى ئالاھىدىلىكلىرىنى قېتىقنىپ ئۈگەنگەنلىكى ۋە ئۆزلەشتۈر-گەنلىكى، ئۆز خەلقىنىڭ ئېغىز ئىجادىيەتلىرى ئارقىلىق ئۇزاق

ئەسرلەردىن بۇيان ئىزچىل داۋاملاشقان بەددىئى ئەدەبىيات
غايىلىرى ۋە ئىستېتىكىلىق قاراشلىرىغا ۋارىسلىق قىلىپ، ئۇنىڭ
جەۋھەرلىرىنى ئۆزلىرىنىڭ ئىجادىيىتىگە چوڭقۇر سىڭدۈرگەن.
لىكى ھەمدە ئۆز دەۋرىنىڭ مەرىپەتپەرۋەرلىك پىكىر ئېقىمى
قانارلىقلار بىلەن مۇناسىۋەتلىك.

مەھمۇت قەشقىرىنىڭ «تۈركى تىللار دىۋانى» گەرچە سېلىش-
تۇرما تىلشۇناسلىق توغرىسىدىكى ئىلمىي ئەسەر بولسىمۇ، ئۇ
ئۆزىنىڭ بۇ ئەسىرى ئارقىلىق خەلق ئېغىز ئەدەبىياتىنىڭ
پۈتكۈل ئىجتىمائىي فورماتىسىيىسىنىڭ ھەرقايسى ساھەلىرىگە
كۆرسىتىدىغان مۇقەررەر تەسىرىنى ئىسپاتلاپ بەردى. ئالىم
مەھمۇت قەشقىرى «دىۋان» نى تۈزۈشتىن بۇرۇن پۈتكۈل
«خاقانىيە» ئۆلكىسىنى (جۇملىدىن قەشقەرىيە، ئىلى، يەتتە سۇ ۋە
ئىسسىق كۆل بويلىرىنى)، قىرغىز-تاتار دالىلىرىنى، بۇلغار-
قىپچاق سەھراللىرىنى، شەرقىي ئۇيغۇر شەھەرلىرىنى، ئارغۇ-
ئوغۇز يېزىلىرىنى، دوغلات (دولون) ۋادىلىرىنى... كېزىپ ئون
نەچچە يىللىق ئەمىلىي تەكشۈرۈش نەتىجىسىدە تۈركى تىلىدا
سۆزلەشكۈچى ئولۇس-ئايماقلارنىڭ تىللىرى بىلەن ئىنچىكىلەپ
تونۇشتى؛ تۈرلۈك تىل پاكىتلىرىنى، شېئىر-قوشاقلارنى،
ماقال-تەمسىللەرنى، ھىكمەتلىك سۆز-ئىبارلەرنى، تارىخىي
قىممىتى بار ئەپسانە-رىۋايەتلەرنى... توپىلىدى ۋە ئۇنىڭ
خېلى كۆپ قىسمىنى «دىۋان» دا تۈركى تىللارنى ئىزاھلاش
ئېھتىياجى ئۈچۈن خىزمەت قىلدۇردى. بىز پەقەت «دىۋان» دا

خاتىرىلەنگەن ئەنە شۇ ئەدىبىي پارچىلار ئارقىلىق ئۇيغۇر خەلق ئېغىز ئەدىبىياتىنىڭ ئىسلامىيەتتىن بۇرۇنقى پارلاق ئۆلگىلىرى بىلەن تونۇشۇش ئىمكانىيىتىگە ئىگىمىز.

قاراخانىلارنىڭ سىياسى ھاياتىنى ئىلىم، ئادالەت، ئەخلاق ۋە قانۇن بىلەن ئۆزگەرتىشنىڭ مۇۋەپپەقىيەتلىك دەستۇرى بولغان، پەلسەپە، ئىجتىمائىيەت دەرىسلىگى دەپ قارالغان ئۇلۇغ مۇتەپەككۇر، شائىر يۈسۈپ خاس ھاجىپنىڭ «قۇتادغۇ بىلىك» داستانىمۇ تاسادىپى بارلىققا كېلىپ قالغان ئەمەس. يۈسۈپ خاس ھاجىپ ياشىغان دەۋردىكى يېڭىچە ئىجتىمائى مۇناسىۋەتلەر ۋە ئۇيغۇر خەلق ئېغىز ئەدىبىياتىدا نامايان بولغان مىللى ئىدىئولوگىيىلىك پىكىر ئېقىمى بىلەن خەلقچىلىق روھ، ئىنسانىيەتپەرۋەرلىك ۋە گۇمانىزىملىق غايە ئاپتورنىڭ تەرەققىيپەرۋەرلىك قاراشلىرىغا تۈرتكىلىك تەسىر كۆرسەتكەن. بۇ ئامىل يۈسۈپ خاس ھاجىپنىڭ بۇ قىممەتلىك ئىجادىي ئەمگىگىنى ماددى ۋە مەنىۋى ئاساس بىلەن تەمىن ئەتتى. «قۇتادغۇ بىلىك» تە ئالغا سۈرۈلگەن دۆلەت ۋە ھاكىمىيەت توغرىسىدىكى تەرەققىيپەرۋەرلىك قاراشلىرى بىلەن ئۇيغۇرلار ئارىسىدا داۋاملىشىپ كەلگەن مىللى ئىدىئولوگىيىلىك ئەنئەنىۋى پىكىرلەر ئوتتۇرىسىدا مۇئەييەن ئورگانىك باغلىنىش مەۋجۇت. ئۇنىڭ ئۈچۈن ئوتتۇرا ئەسىر ئىسلام شەرقىنىڭ بۇ ئىلغار پەلسەپىۋى قاراشلىرى شۇ دەۋر مەدىنىيىتىنىڭ ئومۇمى كىشىلىك خاراكتىرى بولۇپ، قاراخانىلار ئەدىبىياتىنىڭ ۋە ئۇنىڭدىن كېيىنكى دەۋرلەر -

دىكى ئۇيغۇر كىلاسسىك يازما ئەدەبىياتىنىڭ ئاساسىي تېمىسى بولۇپ قالدى. «تۈركى تىللار دىۋانى»دا خاتىرىلەنگەن ئۇيغۇر خەلقىنىڭ پەندى-نەسىھەت خاراكتىرلىق قوشاقلىرىنىڭ تېمىسى ۋە ئىدىيىۋى مەزمۇنى بىلەن «قۇتادغۇ بىلىك» داس-تانىدا ئوتتۇرىغا قويۇلغان غايىۋى پىكىرنىڭ مەزمۇنى ئوتتۇرىسىدىكى تەبىئىي باغلىنىش بۇ پىكىرىمىزنى تولۇق ئىسپاتلايدۇ.

بىلىم ئارقىلىق ئەقىل-ئىدرەككە ئىگە بولۇپ، نادانلىقنى تەرك ئېتىش، بىلىملىكلەرنى ئۇلۇغلاش، مەرىپەت ئارقىلىق مەۋجۇت ئىجتىمائىي قۇرۇلمىنى ئۆزگەرتىپ، پاراۋان ۋە بەختىيار غايىۋى جەمىيەت بەرپا قىلىش ئۇيغۇر خەلقىنىڭ ئىزچىللىققا ئىگە پىكىر مەزمۇنى ئىدى. شۇڭا ئۇ، مۇقەررەر ھالدا، ئوتتۇرا ئەسىر ئۇيغۇر كىلاسسىك ئەدەبىياتىنىڭ ئىدىيىۋى مەزمۇنىغا تۇتاشتۇرۇلدى. ئۇيغۇر خەلق ئېغىز ئەدەبىياتىنىڭ تارىخىي تەرەققىياتى جەريانىدا شەكىللەنگەن بۇ پىكىر ئېقىمى يازما ئەدەبىياتقا ئاكتىپ تەسىر كۆرسىتىپ، ھەرقايسى دەۋرلەرنىڭ كىلاسسىك يازما ئەدەبىيات ئۈلگىلىرىدە تېخىمۇ كۈنكىرىتلاشتى.

بىر مىللەتنىڭ مەدەنىيەت تارىخىدا ئاممىۋى ھالدا ئورتاق شەكىللەنگەن ئىجتىمائىي، پەلسەپىۋى پىكىر ئېقىمى نۇرغۇن ئەسىرلىك كىشىلىك تۇرمۇش قارىشىنىڭ مېغىزى بولغاچقا، ئۇنى ھىچقانداق كۈچ ئۈزۈپ تاشلىيالمايدۇ، بەلكى ئۇ خەلقنىڭ يۈكسەك ئەقىل-پاراستىنىڭ سەمەرىسى سۈپىتىدە ھامان ئۆزىدىن كېيىنكى يازما ئەدەبىيات ئىجادىيىتىدە ئەكس ئەتمەي قال-

مايدۇ. شۇنىڭ ئۈچۈن، «قۇتادغۇ بىلىك» داستانىنىڭ ئىجتىمائىي، سىياسى ۋە ئەخلاقىي قاراشلىرىنىڭ بىۋاسىتە تەسىرى ئارقىلىق مەيدانغا كەلگەن قاراخانىلار ئەدىبىياتىنىڭ ئاخىرقى دەۋرىگە ۋەكىللىك قىلىدىغان «ئەبەتەتۈلسەقامىق» داستانىمۇ ۋاسىتىلىق ھالدا ئەنە شۇ ئۇيغۇر خەلق ئېغىز ئەدىبىياتىنىڭ تېمىسى ۋە مەزمۇنى ئالاھىدىلىكىنى تولۇق نامايان قىلالىدى. بۇ ئەسەرنىڭ ئاپتورى ئەھمەت يۈكەنەكىيىرىك-زەرداپقا تولغان جاھالەتلىك دەۋرگە رىئالىستىك روھ بىلەن نەپىس ئوقۇپ، ئۇنىڭ ئۈستىدىن شىكايەت قىلسا، يەنە بىر تەرەپتىن دۆلەت ھاكىمىيىتىنىڭ بۇزۇلۇشىدىكى ئىجتىمائىي سەۋەپلەرنى پەلسەپىۋى پىكىر شەكلى ئارقىلىق يىغىنچاقلاپ ۋە ئۇنى ئىستېتىك پىكىرگە ئايلاندۇرۇپ، ئۆزى ياشاپ تۇرغان ئىجتىمائىي مۇھىتنى ئۆزگەرتىشنىڭ يوللىرىنى كۆرسىتىپ بەردى. شۇنىڭ ئۈچۈن بۇ ئەسەرنى ئۇيغۇر خەلق ئېغىز ئەدىبىياتىنىڭ رىئالىستىك روھىدىن ۋە خەلقچىللىق ئىدىيىسىدىن ئەڭ زور دەرىجىدە مەنپەئەت ئۈزۈك ئېلىشنىڭ نەمۇنىسى دېيىشكە بولىدۇ.

قەدىمقى زاماندىن تارتىپ ئۇيغۇرلار قوشاقچىلىق، فولكلور تىپىدىكى داستانچىلىق جەھەتتە ئالاھىدە كۆزگە كۆرۈنۈپ كەلگەن. ناخشا-قوشاق، مۇزىكا-ئۇسۇلنى ئۆزئارا بىرىكتۈرۈپ بىر گەۋدىگە ئايلاندۇرغان ئۇنىۋېرسال ئۇيغۇر خەلق ئېغىز ئەدىبىياتى ئۆزىنىڭ بۇ ئەنئەنىسىنى ئۇيغۇر ئەدىبىي تىلى تېخىمۇ پاساھەتكە يەتكەن، "چاغاتاي تىلى" دەۋرى دەپ ئاتالغان

دەۋرلەردە (14- ئەسىردىن كېيىن) تېخىمۇ روشەن جارى قىلدۇردى. بۇ دەۋر ئەدبىياتىنىڭ بۈيۈك نامايەندىلىرىدىن بولغان لۇتقى، ئاتايى، سەككاكى بولۇپمۇ ناۋايى قاتارلىقلار ئۆزلىرىنىڭ ئۆچمەس ئىجادىي ئەمگەكلىرى ئارقىلىق ئۇيغۇر لىرىك شېئىرىيەت گۈلزارلىغىدا ئۇزاققىچە گۈللەنىش ۋەزىيىتىنى ۋۇجۇتقا كەلتۈردى. ئۇلار بىر تەرەپتىن ئۇيغۇر شېئىرىيەت تارىخىنىڭ مىللى ئەنئەنىلىك خۇسۇسىيەتلىرىگە ئىجادىي ۋارىسلىق قىلىپ، ئۇيغۇر كىلاسسىك ئەدبىياتىدا "غەزەل ئەدبىياتى" نى باشلاپ بەردى، يەنە بىر تەرەپتىن ئىنسانلار تۇيغۇسىدىكى ئورتاق سېزىم ھېساپلانغان مۇھەببەت تېمىسىنى جەمىيەتنىڭ رىيال ئىجتىمائى مەنزىرىسىگە تەتبىقلاپ، "مەڭگۈلۈك سېھىرلىگۈچى كۈچ" (ماركس) كە ئىگە لىرىك كۈيگە ئايلاندۇردى. ئۇيغۇر خەلق ئېغىز ئەدبىياتىنىڭ تېما ۋە ئىدىيىۋى مەزمۇن جەھەتتە ناۋايى ئىجادىيىتىگە بولغان تەسىرىنى بولۇپمۇ ئۇنىڭ مىلادى 1483—1485-يىللىرى تۈزگەن «خەمسە» سىدىن روشەن كۆرگىلى بولىدۇ. «خەمسە» ناۋايى ئىجادىيىتىنىڭ ئەڭ يىرىك ئۈلگىسى بولۇپ، ئۇنىڭ ئىچىگە كىرگۈزۈلگەن «ھەيرەتلىك بىرەر»، «پەرھات ۋە شىرىن»، «لەيلى ۋە مەجنۇن»، «سەبئى سەيبىار»، «سەددى ئىسكەندەر» دىن ئىبارەت بەش بۈيۈك داستاننىڭ تېمىسى ۋە سىۋىزىتىنىڭ شەرق خەلقلىرى ئارىسىدا ئۇزاق زامانلاردىن بۇيان ئېقىپ يۈرگەن رىۋايەت ۋە ھىكايە، قىسسەلەر ئاساسىدا بارلىققا كەلگەنلىكى ھەممىگە ئايان. «پەرھات ۋە شىرىن» ھەققىدىكى رىۋايەتلەر

شەرقىيە ياشىغۇچى تۈركى خەلىقلەر ئارىسىدا كەڭ تارقالغان بولۇپ، ئۇزاق تارىختىن بۇيان كۆپلىگەن كىلاسسىك يازغۇچىلارنىڭ دىققەت-ئېتىۋارىنى قوزغىغان، شۇنىڭ بىلەن ئۇلار خەلق ئاغزىدىكى بۇ قىسسىنى يازما ئەدەبىياتقا ئايلاندۇرۇشقا تىرىشقان ئىدى. پەقەت 15-ئەسىرگە كەلگەندىلا ئەلىشىر ناۋائى بۇ قىسسىنىڭ رىئالىستىك ۋە خەلقچىللىق روھىغا ھەقىقىي ۋارىسلىق قىلىپ ۋە ئۇنى يېڭىچە پىكىر، ئىلغار مەزمۇنلار بىلەن بېيەتتەپ، مەشھۇر «پەرھات ۋە شىرىن» داستانىنى يېزىپ چىقىپ، خەلقنىڭ ئالقىشىغا سازاۋەر بولدى. ناۋائى كامالەتكە يەتكۈزگەن بۇ مۇۋەپپەقىيەتلىك ئىجادىيەت ئەمىلىيىتى ئۇنىڭدىن كېيىنكى ئۇيغۇر كىلاسسىك ئەدەبىيات نامايەندىلىرىنىڭ ئىجادىيىتىدە تېخىمۇ روشەن ئىپادىسىنى تېپىپ، ئۇيغۇر ئەدەبىياتىدا خەلقنىڭ ئەنئەنىۋى تېمىلىرىنى ئاساس قىلغان مىللىي ئۇسلۇپ ۋە خاراكتېرگە ئىگە داستانچىلىق ئىجادىيىتىنى راۋاجلاندۇردى. ئۇيغۇر ئەدەبىيات تارىخىدا ناۋائىدىن كېيىن داستانچىلىق ساھىسىدە شۆھرەت قازانغان 2-نامايەندە—ئابدۇرەھىم نىزارىنىڭ «مۇھەببەت داستانلىرى» دىگەن ئومۇمىي نام بىلەن ئاتالغان 18 داستاننىڭ ئىچىدە «رابئىئە-سەئىدى»دىن باشقىسى ئۇيغۇر خەلقى ئارىسىدا ئەسەرلەردىن بېرى داۋاملىشىپ كەلگەن ئەنئەنىۋى ھىكايە-رىۋايەتلەرنى ئاساسىي ماتېرىيال قىلغان ياكى ئۆزىدىن بۇرۇنقى كىلاسسىك شائىرلارنىڭ ئۆزگەرتىپ ئىشلىگەن شۇ ناملىق داستانلىرىنى ئۆزىگە خاس ئۇسلۇپ ۋە جانلىق ئىدىيىۋى مەزمۇنلار

بىلەن ئىجادىي بېيىتىپ، رىياللىق بىلەن تېخىمۇ يېقىنلاشتۇر-
 غان. مۇشۇ نۇقتىدا نىزارىنى ئۇيغۇر كىلاسسىك ئەدەبىياتىدىكى
 رىيالىزىمنىڭ ئەڭ چوڭ نامايەندىسى دىيىشكە بولىدۇ. چۈنكى
 ئۇنىڭ پۈتكۈل نەزمىلىرىدە ئۆزى ياشاپ تۇرغان جەمىيەتنىڭ
 رىيال كارتىنىسى خەلق ئېغىز ئەدەبىياتىغا خاس ئۇسۇل بىلەن
 چىن سۈرەتلەنگەن. بۇ جەھەتتە يەنە ئۇيغۇر يېقىنقى زامان
 تارىخىنىڭ بوران-چاپقۇنلۇق يىللىرىدا ئۆسۈپ يېتىلگەن تالانت-
 لىق شائىر موللا بلال (نازىم) نىڭ ئىجادىيىتى ئالاھىدە خاراكتېرلىق
 تىرلىقتۇر. بلال ئۆزىنىڭ ئىجادىيەت تارىخىدا «غەزەلىيات»
 ناملىق شېئىرىي دىۋانىدىن باشقا، «كىتاپ غازات دەرەمۈلكى
 چىن»، «نوزۇگۇم»، «چاڭمۇزا يۈسۈپخان» قاتارلىق داستانلارنى
 يازدى. بۇ داستانلارنىڭ ئۇيغۇر كىلاسسىك ئەدەبىيات تارىخىدا
 دىكى باشقا ئەنئەنىۋى تېمىلىق داستانلارغا ئوخشىمايدىغان
 ئالاھىدىلىكى شۇكى، موللا بلال داستانلىرىدا شائىر ياشىغان
 دەۋردە خەلق ئارىسىدا پەيدا بولغان رىيال تارىخىي ۋەقەلەر
 ئاساسىي تېما قىلىنغان.

ئۇيغۇر كىلاسسىك ئەدەبىياتىدىكى نەسرى ئەسەرلەر ئۈستىدە
 سۆز ئاچقاندىمۇ، ئۇنىڭ يۇقۇرقى قانۇنىيەتلەردىن مۇستەسنا
 ئەمەسلىگىنى ئېيتىش مۇمكىن.

دەۋرىمىزگىچە يېتىپ كەلگەن نەسرى ئەسەرلەرنىڭ تېمىسى
 ۋە ئىدىيىۋى مەزمۇنىدىن قارىغاندا، ئاساسلىق قىسمىنى شەرق
 فولكلورىدىكى ئەپسانە-رىۋايەتلەر ۋە فانتازىيىلىك ھىكايىلەر

تەشكىل قىلىدۇ. شۇنداقلا يەنە نەسرى يول بىلەن بايان قىلىنغان ھەر خىل تەزكىرە ئەدەبىياتلىرىمۇ دىققەت قىلىشقا ئەرزىيدۇ.

خەلق ئارىسىدىكى رىۋايەت-ھىكايىلەر ئاساسىدا ئىشلەنگەن نەسرى ئەسەرلەرگە نەسىرىدىن راپغوزىنىڭ «قىسسەئى راپ-غوزى» دىگەن ئەسىرىنى، موللا يۈنۈس يەركەندىنىڭ مىلادى 1755-يىلى يازغان «يۈسۈپ-زۈلەيخا» ناملىق قىسسەسىنى (نەسرى يول بىلەن يېزىلغان)، يەركەنلىك ئۆمەر باقى تەرىپىدىن مىلادى 1792-يىلى نەسرى شەكىلدە يېزىلغان «پەرھات-شېرىن»، «لەيلى-مەجنۇن» قىسسەلىرىنى ھەمدە مىلادى 1849-يىلى موللا سەنجان ئىبنى ئىبراھىم قەشقىرى تەرىپىدىن رەتلەنگەن «جامئۇل ھىكايەت» («ھىكايىلەر توپلىمى») قاتارلىقلارنى مىسال قىلىپ كۆرسىتىش مۇمكىن. (بۇنىڭدىن باشقا يەنە ھەر قايسى دەۋرلەردە يېزىلغان تەزكىرە ئەدەبىيات ئۈلگىلىرىمۇ بار، ئەلۋەتتە.)

ئىككىنچى، تىپىك ئوبرازلار بىلەن تەمىنلەش جەھەتتە. ماكسىم گوركى: «شەخسىيەتچىلىكنىڭ ھالاكىتى» دىگەن ئەسىرىدە: "بارلىق ئەللەردىكى ئۇلۇغ شائىرلار ئۆزلىرىنىڭ ئەڭ ياخشى ئەسەرلىرىنى خەلق كۈللىكتىن ئىجادىيىتىنىڭ غەزىنىسىدىن پايدىلىنىپ ياراتقان؛ ھەممە بەدىئى ئومۇملاشتۇرۇشلار، ھەممە شانلىق ئوبرازلار ۋە تىپلار قەدىمقى زامانلاردىن بېرى خەلق ئىجادىيىتىنىڭ بۇ غەزىنىسىدە ساقلىنىپ كەلمەكتە" دەپ

كۆرسىتىدۇ. دەرۋەقە، دۇنيا ئەدەبىيات تارىخىنىڭ ئىجادىيەت ئەمىلىيىتىگە نەزەر سالساق، بۈيۈك كىلاسسىك يازغۇچىلارنىڭ ئەسەرلىرىدىكى ئۆلمەس تىپىك ئوبرازلارنىڭ كۆپچىلىگى ئالدى بىلەن خەلقنىڭ ئىجادىيىتىدە يارىتىلغانلىغىنى ئۇچرىتىمىز.

شېكسپېر، سېرۋانتس، گىئوتى، ۋېكتور گىيوگو قاتارلىق-لارنىڭ داڭلىق ئەسەرلىرىدىكى تىپىك ئوبرازلارنى ۋە مەلۇم كۆرۈنۈشلەرنى خەلق ئاممىسى بۇ يازغۇچىلاردىن بۇرۇن ياراتقان. ئېلىمىزنىڭ قەدىمقى كىلاسسىك رومانلىرىدىن «سۇ بويىدا»، «غەرىپكە ساياھەت»لەردە تەسۋىرلەنگەن تىپىك ئوبرازلارمۇ ئالدى بىلەن نەچچە يۈز يىللار مابەينىدە خەلق ئارىسىدا ئېيتىلىپ كەلگەن ھىكايە، رىۋايەتلەردە ئىجات قىلىنغان.

«سۇ بويىدا» رومانىنىڭ ئاساسى خەلق ئارىسىدىكى «داسۇڭ يىلىنامىسى ۋەسىقىلىرى» دىگەن رىۋايەتتۇر. ئۇنىڭدا سۇڭ جياڭ، لىن چۇڭ قاتارلىق 36 پالۋاننىڭ تىپىك ئوبرازى ھىكايە قىلىنغان. كېيىنچە شىنەيئەن، لو گۇەنجۇڭلار تەرىپىدىن يېزىلغان «سۇ بويىدا» ناملىق روماندا خەلق رىۋايەتلىرىدە يارىتىلغان 36 قەھرىماننى ئۆز ئىچىگە ئالغان ھالدا 108 تىپىك قەھرىمان ئوبرازى يارىتىلغان.

مىڭ سۇلالىسى دەۋرىدە ئۆتكەن ۋۇ چىڭئېن «غەرىپكە سايا-ھەت» دىگەن ئەسىرىدە بۇرۇنقى دەۋرلەردە پەيدا بولغان خەلق رىۋايەتلىرى ۋە ئەلنەغمە تىياتىرلىرىدىكى غەرىپكە ساياھەت توغرىسىدىكى ھىكايىلەرنى قوبۇل قىلغانلىغى ۋە ئۆزلەشتۈرگەن.

لىگى ئۈچۈن، تىپىك دۇنياۋى ئەھمىيەتكە ئىگە سۇن ۋۇكۇڭنىڭ ئاجايىپ ئوبرازىنى ياراتقان بولۇپ، بۇ ئەسەر ئېلىمىزنىڭ كلاسسىك رومانلىرى ئىچىدە رومانىزىملىق مەشھۇر ئەسەر بولۇپ قالدى.

ئۇيغۇر كلاسسىك ئەدىبىياتىدىكى تىپىك ئەھمىيەتكە ئىگە شانلىق ئوبرازلارنىڭمۇ بۇرۇنقى چاغلاردا خەلقنىڭ ئىجادىيىتىدە بارلىققا كەلگەنلىگى شۈبھىسىز. ئۇيغۇر خەلقىنىڭ قىممەتلىك مىراسلىرىدىن بىرى بولغان «ئوغۇزنامە» داستانى، ھازىر مەلۇم بولۇشچە، 13-ئەسىردە نامەلۇم ئاپتور تەرىپىدىن تۈر-پاندا كۆچۈرۈلگەن. لېكىن يازما نۇسخا ھالىتىگە كېلىشتىن خېلى بۇرۇنلا ئوغۇزخان ھەققىدىكى بۇ قىسسە خەلق ئارىسىدىكى بىر رىۋايەت سۈپىتىدە ئېغىزدىن-ئېغىزغا كۆچۈپ، ھەرقايسى تارىخىي دەۋرلەردە شۇ دەۋرنىڭ خۇسۇسىيەتلىرىنى ئۆزىگە سىڭدۈرۈپ، مەزمۇن ۋە شەكىل جەھەتتىن تېخىمۇ پىشقان ۋە ئوغۇزخان ئوبرازى تېخىمۇ تىپىك خاراكتېر ئالغان. شۇنداق قىلىپ، ئوغۇزخاندىن ئىبارەت بۇ تارىخىي شەخس تەدرىجى ھالدا غايىۋى تىپىك ئوبرازغا ئايلىنىپ كەتكەن.

ناۋايىنىڭ پادىشاھلىق قەلىمى ئاستىدا «خەمسە» ئىچىدىن ئورۇن ئېلىپ دۇنياۋى ئەھمىيەتكە ئىگە بولغان ۋاپادار ئاشق-مەشۇقلارنىڭ تىپىك ئوبرازى پەرھات بىلەن شىرىن، لەيلى بىلەن مەجنۇن ۋە كېيىنچىرەك نىزارى قاتارلىق داڭدار شائىرلارنىڭ مۇھەببەت داستانلىرىدا كۈيلەنگەن ۋامۇق بىلەن ئۇزرا، يۈسۈپ

بىلەن زىلەيخا، تاھىر بىلەن زوھرا، غېرىپ بىلەن سەنەم، مەسئۇد بىلەن دىئارام قاتارلىقلار قوشۇلۇپ، شەرق ئەدەبىياتىنىڭ ئۆلمەس مەزمۇنى بولۇپ شەكىللەندى. پۈتكۈل ئىنسانىيەتكە تونۇش بولغان بۇ 7 جۈپ ئاشىق-مەشۇقنىڭ ئەسلى پەيدا بولۇش مەنبەسىدىن قارىغاندا، ئۇ يەنىلا ئالدى بىلەن شەرق فولكلورىدا ئىجات قىلىنغان ئاجايىپ سەلتەنەتلىك تىپلار بولۇپ، ئۇ ئەسلىدە دىلا خەلقىمىزنىڭ رىيال جەمىيەت ھەققىدىكى كۆز قاراشلىرىنى، گۈزەل ئەخلاق-پەزىلەتلىرىنى، ئەركىنلىك ۋە ئازاتلىققا بولغان تەلپۈنۈشلىرىنى ھەم ئىستېتىكىلىق قاراشلىرىنى ئۆزىگە مۇجەسسەملەشتۈرگەن.

خۇلاسە شۇكى، ئۇيغۇر كىلاسسىك ئەدەبىياتىنىڭ كونكرېت ئەھۋالىنى چىقىش نۇقتا قىلغاندا، ئۇنىڭدا يارىتىلغان يارقىن بەدىئى ئوبرازلار ئالدى بىلەن شۇ خەلقلەرنىڭ ئاغزاكى ھىكا-يىلىرىدا يارىتىلىپ، ئۇ ئارقىلىق كەسپىي يازغۇچىلارنىڭ قايتا پىششىقلاپ ئىشلىشىدىن ئۆتكەندىن كېيىن، يەنە خەلق ئارىسىغا قايتقان. شۇنداق قىلىپ ئۆز لۈكسىز ھالدا خەلق كۈللىكتە-ۋىنىڭ قايتا-قايتا پىششىقلىشى نەتىجىسىدە ھەممە ئېتىراپ قىلىدىغان بەدىئى تىپقا ئايلىنىپ، سەنئەت گۈلزارلىغىنىڭ ئۆچمەس سەھىپىسىدىن ئورۇن ئالغان.

ئۈچىنچى، بەدىئى ئالاھىدىلىك جەھەتتە.

ئەزەلدىن تارتىپ يازغۇچىلار ئەدەبىي شەكىل، ئىپادىلەش ئۇسۇلى، بەدىئى ئۇسلۇپ قاتارلىق تەرەپلەردە خەلق ئېغىز

ئەدبىياتىدىن ئۆگىنىش ئارقىلىق سەنئەتنىڭ يۇقۇرى چوققىسىغا چىققانلىغىدەك بۇ ئۆپكەت ئېلىپ ئەمىلىيەت بىزنىڭ دىققەت-ئېتىۋارىمىزنى قوزغايدۇ.

دەرۋەقە، ھەرقايسى خەلقلەرنىڭ يازما ئەدبىياتىدا مەۋجۇت بولغان ھەر خىل بەدىئى ئىپادىلەش ئالاھىدىلىكلىرىنى تەكشۈرىدىغان بولساق، مىللى ئەدبىياتنى شەكىللەندۈرگەن بۇ بەدىئى ئالامەتلەر شۇ خەلقلەرنىڭ ئېغىز ئەدبىيات ئەمىلىيەت-دىن كەلگەنلىكىنى كۆرىمىز. مەسىلەن، ئۇيغۇر ئەدبىياتىنىڭ بىر قەدەر روناق تاپقان شېئىرىيەت ژانىرىنى ئالاھىلى. ئۇيغۇر شېئىرى-يىتى مەزمۇن ئالاھىدىلىكى، ئوبراز يارىتىش شەكلى، تىل خۇسۇسىيىتى قاتارلىق ئۆزگىچىلىكلىرى ئاساسىدا كۆپ خىل تۈر ۋە رەڭ-رەڭ بەدىئى شەكىللەرگە ئىگە بولغان، بۇ تۈر ۋە شەكىللەر ئەسلىدە ئۇيغۇر خەلق ئېغىز ئەدبىياتىنىڭ ئەنئەنىۋى شەكىللىرى بولۇپ، ئەدىپلەرنىڭ ۋاستىسى ئارقىلىق يازما شېئىرىيەتكە ئۆزلەشكەن ۋە راۋاجلانغان. قەدىمقى ئۇيغۇر خەلق قوشاقلىرىنىڭ «تۈركى تىللار دىۋانى» غا خاتىرىلەنگەن ئۈلگىلىرى ئىچىدە لىرىك ۋە ئېپىك قوشاقلارنىڭ نەمۇنىلىرىمۇ، تەبىئەت سۈرەتلەنگەن پېزاڭ قوشاقلىرىمۇ، "ياز بىلەن قىشنىڭ مۇنازىرىسى" غا ئوخشاش ھەجۋى قوشاقلارمۇ، مەدھىيەنامە، مەرسىيەنامە، ساقىنامە ۋە قەسىدىلەرمۇ ھەمدە بارماق ۋەزىندىكى قوشاقلارمۇ، ئارۇز ۋەزىندىكى شېئىر-قوشاقلارمۇ... ئۇچرايدۇ، شۇنداقلا يەنە ئۇنىڭدا بوغۇم سانى جەھەتتىن بەشلىكتىن

تارتىپ ئون ئىككىلىككە بولغان قوشاقلارنىڭ ئۈلگىسى تېپىلدى.
دۇ. كېيىنكى دەۋرلەردە پەيدا بولغان ئۇيغۇر خەلق قوشاقلرىدا
بولسا يەنىمۇ كۆپ خىل شەكىللەر، رەڭمۇ-رەڭ بەدىئى ۋاستى-
لەر جارى قىلدۇرۇلغان بولۇپ، ئۇيغۇر شېئىرىيىتىنىڭ بەدىئى
شەكلى ۋە ئىپادىلەش ئۇسۇلى جەھەتتىكى تەمىنات ئىسكىلاتى
ھىساپلىنىدۇ.

ئەلۋەتتە، ئەدىبىي شەكىل مۇتلەق ئۆزگەرمەس مۇردا بولماس-
تىن، دەۋر مەزمۇنىنىڭ تەرەققىياتى ۋە كىشىلەرنىڭ ئىستېتىك
تەلەپلىرىگە ئاساسەن، ئەنئەنىۋى مىللى شەكىلنى چۆرىدىگەن
ھالدا ئۆز لۈكىسىز تەرەققى قىلىپ تۇرىدىغان بولغاچقا، ئۇيغۇر
خەلق قوشاقلرىدا مەۋجۇت بولۇپ كېلىۋاتقان ھەر خىل شەكىل-
لەرنىڭ كىلاسسىك يازغۇچى-شائىرلار تەرىپىدىن تېخىمۇ
مۇكەممەللەشتۈرۈلگەنلىكى ۋە راۋاجلاندىرۇلغانلىغىنىمۇ ئىنكار
قىلالمايمىز. «دىۋان»دىكى قوشاقلاردا كۆپرەك ئارۇز ۋەزىنىنىڭ
رەجەز، رەمەن، ھەجەز قاتارلىق بىرقانچە بەھرىلىرى ئۇچرايدۇ.
“چاغاتاي دەۋرى” ئەدىبىياتىدا بولۇپمۇ ناۋايىنىڭ شېئىرلىرىدا
ئارۇز ۋەزىنىنىڭ ئۇيغۇر خەلق قوشاقلرىدا مەۋجۇت بولغان،
يۇقۇرقىدەك بەھرىلەرنى ئۆز ئىچىگە ئالغان ھالدا تېخىمۇ
راۋاجلاندىرۇلۇپ “ئىلمى ئارۇز”دا قەيت قىلىنغان بەھرىلەرنىڭ
ھەممىسى دىگۈدەك ئۆز ئىپادىسىنى تاپقان.

بەدىئى ئىپادىلەش ئۇسۇللىرى ۋە ھەر خىل ماجازى ۋاستى-
لارنىڭ ئۇيغۇر كىلاسسىك ئەدىبىياتىغا تەتبىقلىنىش ئالاھىدىلى-

گېمۇ ئۆزئارا ئەنئەنىۋى تەسىر كۆرسىتىشتىن خالىي ئەمەس. ئۇيغۇر خەلق قوشاقلىرى شېئىرىيەتنىڭ ئەڭ ئىسل ئەنئەنىلىرىنى ئۆزىگە مەركەزلەشتۈرگەن مۇزىكىلىق سۆز سەنئىتى بولۇپ، ئۇ يۈكسەك ئوبرازلىق تەپەككۈرنىڭ مەھسۇلىدۇر. ئۇنىڭدا بەدىئىي ئوبرازنى گەۋدىلەندۈرگۈچى تەشۋىرىي ۋاسىتىلەر خىلمۇ-خىل بولۇپ، ئۆزىگە خاس خۇسۇسىيەتلەرگە ئىگە. ئۇيغۇرلارنىڭ ئۇزۇن مۇددەتلىك ماددى تۇرمۇش شارائىتى (تەبىئىي شارائىتى، ئىشلەپچىقىرىش شارائىتى ۋە ئىجتىمائىي شارائىتى) ھەمدە شۇ ئاساستا تۇغۇلغان ۋە تەرەققى قىلغان مەنىۋى خۇسۇسىيەتلىرى، تەبىئەت ۋە جەمىيەت توغرىسىدىكى پەلسەپىۋى ۋە ئىستېتىكىلىق كۆزقاراشلىرى، ئۆرپ-ئادەت ئالاھىدىلىكلىرى ۋە دىنىي ئېتىقات ئالاھىدىلىكلىرى قاتارلىقلارنىڭ تۈرتكىسى بىلەن ھەر خىل سىمۋوللۇق ۋاسىتىلەر بارلىققا كەلگەن بولۇپ، ئۇنىڭ ياردىمى بىلەن چوڭقۇر ئىجتىمائىي مەزمۇنلارنى ئىپادىلەپ كەلگەن. ئۇيغۇر خەلق ئېغىز ئەدەبىياتىدىكى سىمۋول-لىستىك ۋاسىتىلەر روشەن مىللى تۈسكە ئىگە بولۇپ، ئۇيغۇر خەلقىنىڭ ئۇزاق زامانلار مابەينىدە شەكىللەنگەن ئەنئەنىۋى قاراشلىرى ۋە ئىستېتىك تۇيغۇسى بىلەن زىچ مۇناسىۋەتلىك. شۇڭا ئۇيغۇر خەلق ئېغىز ئەدەبىياتىدىكى سىمۋوللۇق ئىپادىلەر باشقا قېرىنداش مىللەتلەر ئەدەبىياتىدىكى سىمۋوللاشتۇرۇش ئۆلچەكلىرىدىن مەلۇم نۇقتىلاردا پەرقلىنىدۇ. ئادەتتە، ئۇيغۇر خەلق قوشاقلىرىدا قىزىلگۈل سۆيۈملۈك يارنىڭ، خوشاللىقنىڭ،

بەختنىڭ سىمۋولى قىلىنغان، بۇلبۇل بولسا ئاشۇ سۆيۈملۈك
 مەشۇقنىڭ (قىزىلگۈلنىڭ) سادىق شەيداسىنىڭ سىمۋوللۇق
 ئوبرازى. شۇڭا، خەلق رىۋايەتلىرىدە ”بۇلبۇل جەننەتنىڭ
 قۇشى“ دىيىلگەن بولسا، خەلق قوشاقلىرىدا ”قىزىلگۈل دىگەن
 بىيىشتىن چىققان نەرسە“ دىيىلىدۇ. بۇنىڭ ئەكسىچە، ھۇقۇش
 ۋەيرانچىلىقنىڭ، شۇملۇقنىڭ، قاراڭغۇ-زۇلمەتنىڭ سىمۋولىدۇر.
 شۇڭا ئۇيغۇر خەلق قوشاقلىرىدا قاراڭغۇلۇقنى، ۋەيرانلىقنى
 تىلگۈچىلەرنى ھۇقۇشقا ئوخشىتىدۇ. بۇنىڭدىن باشقا، خەلق
 قوشاقلىرىدا لەيلى قازاق، يىكەن چېچىڭى (ئوجول) ياسانچۇق،
 چىدامسىز، ئۆمرى قىسقا مۇھەببەتنىڭ، يۇلتۇز بەختىنىڭ،
 قارىياغاچ يەكلەنگەن، لېكىن چىداملىق دەرتەننىڭ، قىزىل
 رەڭ خوشاللىقنىڭ، ئاق ساپلىق ۋە قۇتلۇقنىڭ، سېرىق پەردە-
 شانلىق، غەمكىنلىكنىڭ، قالغاچ دوستلۇقنىڭ، يىلان دۈشمەن-
 نىڭ، ھۆيۈپ چېقىمچى، ھەسەتخورنىڭ، ئەجدىھا ياۋۇزلۇقنىڭ،
 كاككۇك بىلەن زەينەپ ئۆز ۋىسالىغا يېتەلمىگەن ساداقەتمەن
 ئاشىق-مەشۇقلارنىڭ سىمۋولى قىلىنغان. بۇنداق ئىپادىلەش
 ئۇيغۇر خەلق ئېغىز ئەدەبىياتىدا بىرقەدەر ئومۇملاشقان بولۇپ،
 بەزىلىرى باشقا خەلقلەرنىڭ ئەدەبىياتىدىكى سىمۋوللۇق ئىپادى-
 لەر بىلەن ئوخشاشلىققا ئىگە. بۇلارنىڭ ھەممىسى ئۇيغۇر خەلق
 ئېغىز ئەدەبىياتىنىڭ بەدىئىي ئىپادىلەش ئەنئەنىسى سۈپىتىدە
 كىلاسسىك ئۇيغۇر ئەدەبىياتىغا سىڭىپ كىرگەن.
 ئۇيغۇر خەلق ئېغىز ئەدەبىياتىنىڭ بەدىئىي شەكىل جەھەتتە

كىلاسسىك يازما ئەدەبىياتىغا بولغان ئاكتىپ تەسىرىنى تىل ئىشلىتىش ئالاھىدىلىكلىرىدىن تېخىمۇ روشەن كۆرگىلى بولىدۇ. ئاتاقلىق شائىرلارنىڭ ھەممىسى ئالدى بىلەن خەلق ئېغىز ئەددىيىتى ئىچىدىن ئۇزۇن يىللار داۋامىدا تاۋلانغان ۋە تاللانغان سۆز گۆھەرلىرىنى تاللاپ، ئۇنى ئۆزىنىڭ ئىجادىيىتىگە سىڭدۈرۈش ئارقىلىق خەلق تىلىنىڭ غايەت زور كۈچىنى نامايەن قىلغان. ئۇيغۇر كىلاسسىك ئەدەبىياتىدا شۆھرەت تاپقان ياز-غۇچى-شائىرلارنىڭ بەدىئىي مۇۋەپپەقىيەتلىرى ئالدى بىلەن ئۇلارنىڭ تىل جەھەتتە خەلقنىڭ ئېغىز ئەدەبىياتىدا مەۋجۇت بولغان جانلىق، ئوبرازلىق، ئىپادىلەش كۈچى يۇقۇرى تىل جەۋھەرلىرىنى تىرىشىپ ئۈگەنگەنلىكى ۋە ئۈنۈملۈك ئىشلەتكەنلىكى بىلەن مۇناسىۋەتلىك. بولۇپمۇ گەۋدىلىك بولغىنى، ئۇيغۇر خەلقى ئارىسىدا تاۋلىنىپ يۇغۇرۇلغان تىل جەۋھىرى ھىساپلانغان خەلقنىڭ ماقالى-تەمسىللىرى ۋە ھىكمەتلىك ئىبارىلىرىدىن كىلاسسىك شائىرلىرىمىز ماھىرلىق بىلەن پايدىلىنىپ، ئۆزىنىڭ ئەسەرلىرىنى ئاممىۋىلىققا ۋە ئىنچىملىققا ئىگە قىلغان، شېئىرىي مەزمۇنىنى تېخىمۇ كۈنكىرىتلاشتۇرغان ۋە چوڭقۇرلاشتۇرغان.

دۇنيانىڭ پوئىزىيە تارىخىدا خەلق قوشاقلىرىنىڭ تىل ئالاھىدىلىكلىرىنى ئۈگەنمەي تۇرۇپ ئۇلۇغ ئەسەر يازغان شائىر بولمىغىنىدەك، ئۇيغۇر يازما شېئىرىيەت تارىخىدىمۇ ئۇيغۇر خەلق قوشاقلىرىنىڭ مەزمۇنىدىن تارتىپ شەكىلگىچە (تىل خۇسۇسىيەت-

لىرىنى ئۆز ئىچىگە ئالغان ھالدا) بولغان ئەنئەنىۋى خۇسۇس-
يەتلىرىنى ئۆزلەشتۈرمەي تۇرۇپ نەتىجىلىك ئەسەر ئىجات
قىلغان شائىرلارنى ئۇچرىتىش قىيىن.

* * *

خەلق ئېغىز ئەدبىياتى بىلەن كىلاسسىك يازما ئەدبىيات
ئۆزئارا دىيالېكتىك بىرلىك مۇناسىۋەتكە ئىگە دەيدىكەنمىز،
ئۇ ھالدا يازغۇچىلار ئەدبىياتىنىڭمۇ خەلقنىڭ ئېغىز ئەدبىياتىغا
بولغان ئاكتىپ ۋە پىئاسىپ تەسىرىنى نەزەردىن ساقىت قىلىشقا
بولمايدۇ.

ئېغىز ئەدبىياتىغا تەئەللۇق بولغان رەڭگا-رەڭ، مول
ۋەسىقىلىرىمىزنىڭ تارىختىن بۇيان ئىزچىل ھالدا داۋاملىشىپ
دەۋرىمىزگىچە يېتىپ كېلەلىشى، بىر تەرەپتىن، خەلق ئېغىز
ئەدبىياتىنىڭ ئۆزىدە مەۋجۇت بولغان تۈپ ئالاھىدىلىكلىرى
ئاساسىدا شەكىللەنگەن ئۇزۇنغا سوزۇلۇش خاراكتېرىغا باغلىق
بولسا، يەنە بىر تەرەپتىن، كىلاسسىك يازغۇچى-ئەدىپلەرنىڭ
خەلق ئەدبىياتىغا ئەستايىدىل كۆڭۈل بۆلۈپ، ئۆز دەۋرىنىڭ
ئېغىز ئەدبىيات نەمۇنىلىرىنى توپلاپ، رەتلەپ يازما مىراسقا
ئايلاندۇرۇپ بەرگەنلىگى بىلەن مۇناسىۋەتلىك. ھەقىقەتەن،
ئەدبىيات تارىخىمىزدىكى يۈكسەك ئىجتىمائىي قىممەتكە ئىگە
بولغان ناھايىتى كۆپ ئېغىز ئەدبىيات ماتېرىياللىرى ئەدىپلەر-
نىڭ خاتىرىلىشى ۋە رەتلىشى ئارقىسىدا ساقلىنىپ، مەدەنىيەت
غەزنىمىز ئىچىدىن ئورۇن ئالغان. بۈگۈندىن 5 مىڭ يىللار

بۇرۇنقى يۇنان ئەپسانە-رېئاللىقلىرى گومېر قاتارلىق ئىقتىدارلىق يازغۇچىلارنىڭ داستان-قىسسەلىرى ئارقىلىق ساقلانغان، ئېلىمىزنىڭ ئەڭ قەدىمقى ئېغىز ئەدەبىيات ئۆلگىلىرى بولسا چۇيۈەننىڭ نەزمىلىرىدە ئۆزىنىڭ ئىزىنى يوقاتمىغان. ئوخشاشلا، ئۇيغۇر خەلق ئېغىز ئەدەبىياتىنىڭ قەدىمقى ئۆلگىلىرى (قەدىمقى قوشاقلار، ئەپسانە-رېئاللىقلار، ماقال-تەمسىللەر، ھىكايە-چۆچەكلەر...) مەھمۇت قەشقىرىنىڭ «تۈركى تىللار دىۋانى» ۋە ئۇنىڭدىن كېيىنكى كۆپلىگەن خەلقپەرۋەر يازغۇچىلار، تارىخشۇناسلار، پەيلاسوپلارنىڭ يازما ئەسەرلىرى ئىچىگە توپلانغان ۋە ئۇلار تەرىپىدىن رەتلىنىپ، مەزمۇن ۋە شەكىل جەھەتلىرىدىن تېخىمۇ مۇكەممەللىشىپ، خەلق مەدەنىيىتىنىڭ ئۆلچەمى پىرامىدىسىغا ئايلانغان. ئەدەبىيات تارىخىمىزدا ئىلغار يازغۇچىلارنىڭ خەلق ئېغىز ئەدەبىياتى ئەسەرلىرىنى ساقلاپ قېلىش ۋە ئۇنى پىششىقلاپ ئىشلەپ، خەلق سەنئىتىنىڭ بۈيۈك قۇردىنى تىنى نامايان قىلىش جەھەتلەردە كۆرسەتكەن ئۆلچەمى خىزمەتلىرى توغرىسىدىكى ئەمىلىي مىساللار ناھايىتى نۇرغۇن. بۇ ھال يازما ئەدەبىياتىنىڭ ئېغىز ئەدەبىياتىغا بولغان ئاكتىپ تەسىرىنى توغرا مۆلچەرلەش ۋە ئېتىراپ قىلىش لازىملىقىنى چۈشەندۈرىدۇ.

شۇنى ئالاھىدە تەكىتلەش زۆرۈركى، قەدىمقى كىلاسسىك يازغۇچىلارنىڭ كۆپىنچىسى ئېكىسپىلاتاتسىيە قىلغۇچىلار سىنىپىدىن كېلىپ چىققانلىقى ئۈچۈن، ئۇلاردا ئوخشاش بولمىغان

دەرىجىدە ئېكسپىلاتاتسىيە قىلغۇچىلار سىنىپىنىڭ ئىدىيەۋى ئاڭ فورمىسى مەۋجۇت بولىدۇ. شۇ سەۋەبتىن ئۇلار خەلقنىڭ ئېغىز ئەدبىيات ئەسەرلىرىنى تاللاش، رەتلەش جەريانىدا جەۋھەرى بىلەن شاكىلىنى ئارىلاشتۇرۇۋېتىشتىن خالىي بولالمايدۇ، نەتىجىدە فېئودالزىم دەۋرىدىكى ئەدىپلەرنىڭ قەلىمى ئاستىدا ئۆزگەرتىپ تۈزۈلگەن (رەتلەنگەن) خەلق ئېغىز ئەدبىياتى ئۆزىنىڭ ئەسلىدىكى ئىدىيەۋى ساپلىغىنى ۋە سەنئەت گۈزەللىكلىرىنى يوقىتىدۇ ياكى ئاجىزلاشتۇرىدۇ. بولۇپمۇ فېئودال ئەدىپلەر مەقسەتلىك ھالدا ئۆز سىنىپىنىڭ مەنپەئەتىگە ئۇيغۇنلاشتۇرۇش قەستىدە، ھەمىشە خەلقنىڭ ئېغىز ئەدبىيات ئەسەرلىرىنى خالىغانچە ئۆزگەرتىپ، ئۇنىڭ ئاساسىي ئېقىمىنى بۇرمىلاشقا ئۇرۇنىدۇ. لۇشۇن ئەپەندى بۇ ھەقتە توختىلىپ: ئوقۇمۇشلۇق تۆرىلەر دائىم خەلق ئارىسىدىكى ئەسەرلەرنى تارتىۋېلىپ، خەلق ئېغىز ئەدبىياتىنى يازما ئەدبىياتقا ئۆزگەرتىپ، ”يوقسۇل ئائىلىنىڭ بۇ چىرايلىق قىزىنى كىچىك خوتۇن قىلىۋالىدۇ“^① دەپ، بۇ خىل ئەھۋالنى غەزەپ بىلەن ئېيىپلىغان ئىدى. بۇ ھەقتىكى ئاچچىق تەجرىبە-ساۋاقلار ۋە مىساللار ھەرقايسى مىللەتلەرنىڭ ئەدبىيات تارىخىدا دىگىدەك ئۇچرايدۇ. بۇ ئۆتمۈش دەۋرىدىكى بىر خىل ئوبىيكتىپ ھادىسە بولۇپ، ئۇنىڭ ئىجتىمائىي ۋە نەزىرىيەۋى ئاساسلىرىنى تارىخىي ماتېرىيال-

① «لۇشۇن ئەسەرلىرى»، 5-توم، 464-بەت.

لېزىم نۇقتىسىنى زېرى بويىچە داۋاملىق مۇھاكىمە قىلىشقا توغرا كېلىدۇ.

بۇرمىلىق ئېلىگەن ياكى خالىغانچە ئۆزگەرتىۋېتىلگەن خەلق ئېغىز ئەدەبىيات ئەسەرلىرى پەقەت قەدىمقى جەمىيەتلەردىلا مەۋجۇت بولۇپ كەلگەن بولماستىن، بۇنداق ئەھۋاللار ھازىرمۇ بار. ماركسىزم-لېنىنىزم مۇتلەق ئۈستۈنلۈكنى ئىگەللىگەن بۈگۈنكى دەۋرنىڭ ئىدىئولوگىيە سېستېمىسىدا ئۆسۈپ يېتىلگەن يازغۇچىلارنىڭ خەلققە تۇتقان پوزىتسىيىسىدە ئۆتمۈشكە قارىغاندا تۈپتىن ئۆزگىرىش بارلىققا كەلگەن بولسىمۇ، لېكىن ئازاتلىقتىن كېيىنكى خەلق ئېغىز ئەدەبىياتىنى توپلاش، رەتلەش ۋە تەتقىق قىلىش ئىشىدا يەنىلا ئوخشىمىغان دەرىجىدە خەلقنىڭ ئەنئەنىۋى ھىكايىلىرىنىڭ ئىدىيىۋىلىگىنى خالىغانچە ئۆزگەرتىپ، "چاپىغىنى ئالىمەن دەپ جىمىتاق قىلىپ قويۇش" تەك خەلىق يۈز بەرمەكتە. ئۇلارنىڭ بۇ نەرسىلىرىگە نەزەرىيە جەھەتتىن قانداق ئاساس تېپىشىدىن قەتئىينەزەر، ئەمىلىيەت جەھەتتە ئۇلارنىڭ بۇ قىلىقلىرى ھامان تارىخىي ماتېرىياللىرىغا خىلاپ.

ئەمىلىيەت شۇنى ئىسپاتلىدىكى، ھەرقانداق يازغۇچى ئىجادىيىتىدە مۇۋەپپەقىيەتكە ئېرىشمەكچى بولسا، ئالدى بىلەن ئۆزىنىڭ ماركسىزم-لېنىنىزملىق سەۋىيىسىنى يۇقۇرى كۆتىرىشى، شۇنىڭ بىلەن بىرگە خەلقنىڭ ئەقىل-پاراسىتىنى ئەستايىدىل ھالدا، كەمتەرلىك بىلەن ئۆگىنىشى زۆرۈر.

خەلق ئېغىز ئەدبىياتى بىلەن كلاسسىك يازما ئەدبىياتىنىڭ مۇناسىۋىتى جەھەتتىكى ئالاھىدىلىكلەرنى تۆۋەندىكى ئۈچ نۇقتىلىق قانۇنىيەتلىك كۆز قاراشقا يىغىنچاقلاش مۇمكىن:

1. ھەرقايسى مىللەتلەر ئەدبىيات-سەنئىتىنىڭ گۈللىنىشى ۋە راۋاجلىنىشى ئاساسەن شۇ مىللەتنىڭ ئۆزلىرىنىڭ جەمىيەت تەرەققىيات ئەھۋالى ۋە ئاغزاكى ئەدبىياتلىرىنىڭ باي ۋە خىلمۇ-خىل بولۇش-بولماسلىغى، شۇنداقلا خوشنا مىللەت ۋە دۆلەتلەر مەدەنىيىتىنىڭ تەسىرىنىڭ بار-يوقلۇغى تەرىپىدىن بەلگىلىنىدۇ.

2. خەلق يازغۇچىنىڭ ئانىسىدۇر. تارىختىكى بارلىق تالانت-لىق يازغۇچىلارنىڭ سەنئەتكارلىق ھاياتى كۈچى-ئۇلارنىڭ خەلق ۋە خەلق ئەدبىيات-سەنئىتىنىڭ ئېقىپ تۈگىمەيدىغان مول سۈتىنى تويغىچە ئىچكەنلىگىدە، شۇنداقلا ئۇلارنىڭ خەلق بىلەن قان بىلەن گۆشتەك يېقىن مۇناسىۋەت ئورناتقانلىغىدا. ئەگەر بۇنداق مۇناسىۋەتكە سەل قارالسا ياكى ئۇ ئۈزۈپ تاشلانسا، ئۇلارنىڭ سەنئەتكارلىق ھاياتى ماغدۇرىدىن كېتىدۇ.

3. خەلق ئېغىز ئەدبىياتى بىلەن يازغۇچىلار ئەدبىياتىنىڭ بىر بىرىگە تەسىر كۆرسىتىشى، بىر بىرىنىڭ ئارتۇقچىلىقىنى قوبۇل قىلىشى، بىر بىرىنى ئىلگىرى سۈرۈشى، شۇنداق قىلىپ سەنئەتنى يېڭى پەللىگە كۆتىرىش ئۈچۈن، سىياسى دېموكراتىيىنىڭ بولۇشى زۆرۈر. سوتسىيالىزىم شارائىتىدىلا، ئىككى

خىل ئەدەبىيات ئوتتۇرىسىدىكى قارىمۇ-قارشىلىق ھالىتى ئاندىن ئۈزۈل-كېسىل تۈگەپ، ئۇلار بىر بىرىنىڭ ئارتۇقچىلىق-لىرىنى جارى قىلدۇرۇپ، ئەزەلدىن كۆرۈلۈپ باقمىغان دەرىجىدە راۋاجلىنىدۇ ۋە گۈللىنىدۇ.

خەلق ئېغىز ئەدەبىياتى نەچچە مىڭ يىللاردىن بۇيان خۇددى غايەت چوڭ ئېقىنغا ئوخشاش، خەلقنىڭ ھەيۋەتلىك ئاغزاكى ئېقىنىدا ئېقىپ كەلمەكتە. ئۆتمۈش جەمىيەتنىڭ ئىجتىمائىي شارائىتى ئاستىدا بۇ زور ئېقىننىڭ بەزى تارماقلىرى توسىلىپ قالغانلىقتىن ياكى ھەر خىل لاۋا-لاتىقلار ئارىلىشىپ قېلىپ، ئوخشىمىغان دەرىجىدە بۇلغىنىش يۈز بەرگەن بولۇشىدىن قەتئىينەزەر، ئاخىرقى ھىساپتا، ئېقىپ تۈگىمەس بۇ زور ئېقىننىڭ ھەيۋەت بىلەن ئۆركەش ياساپ چوڭ دېڭىزغا قويۇلۇشىنى توساپ قېلىش ئەسلا مۇمكىن ئەمەس.

بىزنىڭ مەسئۇلىيىتىمىز خەلق ئەدەبىياتىدىن ئىبارەت بۇ زور ئېقىننىڭ لاۋا-لاتىقلىرىنى تازىلاش، بۇ ئۇلۇغ ئېقىننىڭ تۈگىمەس مول ئوزۇغىنى قوبۇل قىلىپ، ئۇنى توسالغۇسىز، بىمالال ئاقىدىغان قاينام-تاشقىنغا ئايلاندۇرۇپ، خەلق سەنئىتى-نىڭ مۇنبەت ئېتىزلىرىنى يەنىمۇ ياخشى سۇغۇرۇشتىن ئىبارەت. يىراقنى كۆرۈشكە ماھىر بولغان ئىجتىھاتلىق خەلق يازغۇچىلىرى بۇرۇنقى كىشىلەرنىڭ تەجرىبىلىرىنى قوبۇل قىلىشى، تەشەببۇس-كارلىق بىلەن، ئاڭلىق ھالدا خەلق ئېغىز ئەدەبىياتىدىن ئىبارەت مۇشۇ زور ئېقىنغا كىرىشى ۋە ئۇنىڭدىن قانغىچە

ئوزۇقلىنىشى، شۇ ئاساستا دەۋرىمىزگە مۇناسىپ بولغان، خەلق
ياخشى كۆرىدىغان ئۆلىمەس ئۇلۇغ ئەسەرلەرنى ئىجات قىلىپ
چىقىشى لازىم.

1982 - يىل 2 - ئاي.

ئەدبىيى مىراسلىرىمىزغا قانداق مۇئامىلە قىلىش مەسىلىسى توغرىسىدىكى بەزى قاراشلىرىم

ئەدبىي مىراسلارغا ۋارىسلىق قىلىش خىزمىتىنىڭ كونكرىت ئەمىلىيىتى ۋە بۇ ھەقتە جەمئىيەتتە مەۋجۇت بولۇۋاتقان ھەر خىل ئىنكاسلاردىن قارىغاندا، نۆۋەتتە ئەدبىي مىراسلارغا قانداق مۇئامىلە قىلىش توغرىسىدا سۆزلەشنىڭ ئەمىلىي رولى باردەك قىلىدۇ. ئۇنىڭ ئۈستىگە يولداش ماۋزېدۇڭنىڭ «يەنئەن ئەدبىيات-سەنئەت سۆھبەت يىغىنىدا سۆزلەنگەن نۇتۇق»ى ئېلان قىلىنغانلىغىنىڭ 40 يىللىقى خاتىرىلىنىۋاتقان بۈگۈنكى كۈندە، «نۇتۇق»نىڭ روھىنى ئۈگىنىشكە بىرلەشتۈرۈپ، ئەدبىي مىراسلارغا قانداق مۇئامىلە قىلىش ھەققىدىكى تونۇشنى ئايدىڭلاشتۇرۇش كۆپ تەرەپلىمە ئەھمىيەتكە ئىگە.

ئەدبىي مىراسلارغا تەنقىدىي ۋارىسلىق قىلىش پۈتكۈل ئىنسانىيەت مەدەنىيىتىنىڭ تەرەققىيات قانۇنىيىتى تەرىپىدىن بەلگىلەنگەن بولۇپ، ئۇ ئەدبىياتنى راۋاجلاندۇرۇشنىڭ زۆرۈر شەرتى ھىساپلىنىدۇ.

ماركسىزىم - لېنىنىزىم بىزگە يېڭى شەيئىلەر ھامان كونا شەيئىلەردىن ئۆسۈپ چىقىدۇ ۋە راۋاجلىنىدۇ، شۇنداقلا يېڭى شەيئىلەر ئۆز نۆۋىتىدە كونا شەيئىلەرنىڭ ئورنىنى ئىگەللەيدۇ، دەپ تەلىم بېرىدۇ. ئىنسانىيەتنىڭ پۈتكۈل مەدەنىيەت تەرەققىيات تارىخىنى تەكشۈرىدىغان بولساق، بۇ نۇقتىنى ناھايىتى چوڭقۇر ھىس قىلىمىز. لېنىن «ياشلار ئىتتىپاقىنىڭ ۋەزىپىلىرى» ناملىق ئەسىرىدە: "... ئىنسانىيەتنىڭ پۈتۈن تەرەققىيات جەريانىدا يارىتىلغان مەدەنىيەتنى ئېنىق بىلگەندىلا، مۇشۇنداق مەدەنىيەتنى ئۆزگەرتكەندىلا، پۇرولېستارىيات مەدەنىيىتىنى گۈللەندۈرگىلى بولىدۇ" دەپ تەلىم بەرگەن ئىدى.

دەرۋەقە، ئۈستۈنچۈرۈلمىغا تەئەللۇق بولغان ئەدەبىيات مۇئەييەن جەمىيەتنىڭ سىياسىسى ۋە ئىقتىسادىنىڭ چەكلىمىسىگە ئۇچرايدۇ. لېكىن ئەدەبىيات - سەنئەتنىڭمۇ ئۆزىگە خاس تەرەققىيات قانۇنىيىتى بولىدۇ. ئىقتىسادىي بازىس پەقەتلا بىر خىل ھەل قىلغۇچ ماددى كۈچ سۈپىتىدە مەۋجۇت ئەدەبىيات - سەنئەتنى تۈپ خاراكتېر جەھەتتىن ئۆزگەرتكىنى بىلەن، پۈتۈنلەي يىپ - يېڭى ئەدەبىيات - سەنئەتنى يارىتىپ چىقالمايدۇ، ئۇ پەقەتلا يېڭى سىنىپ، يېڭى سىياسىنىڭ ئېھتىياجىغا ماس بولغان ئەدەبىيات - سەنئەتنىڭ تەرەققىيات نىشانىسىنىلا ئۆزگەرتىپ تۇرىدۇ.

ئەدەبىيات تەرەققىياتىنىڭ بۇ خىل تارىخىي ۋارىسلىقى ئۇنىڭ ئىجتىمائىي ئىدىئولوگىيىلىك خاراكتېرى تەرىپىدىن

بەلگىلەنگەن. ھەرقانداق بىر ئىجتىمائىي ئىدىئولوگىيە پەيدا بولۇشتا ھامان ئۆز ساھەسىدە بۇرۇن بولۇپ ئۆتكەن ھادىسەلەرنى ئاساس قىلدۇ، جۈملىدىن ھەر بىر دەۋردىكى يازغۇچىلارنىڭ ئالدىدا ئۆزىدىن بۇرۇنقى دەۋرلەر ئەدەبىيات تەرەققىياتىنىڭ ماتېرىياللىرى بولدى. ھەرقانداق يازغۇچى ئۆزىدىن بۇرۇنقى ئاشۇ بەدىئىي ئەدەبىيات ماتېرىياللىرىدىن، ئاڭلىق ياكى ئاڭسىز بولسۇن، ھەمىشە ئوزۇقلىنىدۇ، ئەنئەنە بولۇپ تارقىلىپ كەلگەن ئەدەبىياتنى ئۈگىنىدۇ ھەمدە ئۇلاردىن ئىجادىيەت تەجرىبىلىرىنى قوبۇل قىلدۇ، ئەجداتلارنىڭ نۇرغۇن ئەسىرلىك بەدىئىي ئىجادىيەت ئەمىلىيىتى جەريانىدا يارىتىپ چىققان قانۇنىيەتلىك نەرسىلىرىنى ئۆزلىرىنىڭ يېڭى ئىجادىيەت ئەمىلىيىتىگە سىڭدۈرىدۇ. قىسقىسى، ھەيلى ئەمىلىيەت نۇقتىسىدىن ياكى نەزىرىيە نۇقتىسىدىن قارىغاندا، ئىسلى ئەدەبىي مىراسلارغا تەنقىدىي ۋارىسلىق قىلىش يېڭى ئەدەبىياتنى بەرپا قىلىش ۋە راۋاجلاندۇرۇشنىڭ زۆرۈر شەرتى ئىكەنلىكى شۈبھىسىز. بۇنىسى ماركسىزىملىق پەلسەپىنىڭ شەيئىلەرنىڭ تەرەققىيات قانۇنىيىتى ھەققىدىكى ئەقەلىي پىرىنسىپىغا ئۇيغۇن. بۇنداق مۇقەررەرلىكنى ھەرقايسى خەلقلەرنىڭ پۈتكۈل ئەدەبىيات تەرەققىيات تارىخىدىن ناھايىتى ئوچۇق كۆرگىلى بولىدۇ.

ئۇيغۇر ئەدەبىياتىنىڭ تەرەققىيات تارىخىمۇ ئاشۇ قانۇنىيەتتىن مۇستەسنا ئەمەس.

مىلادى 9-ئەسىردىن باشلاپ ئۇيغۇرلارنىڭ ئىقتىسادىي ۋە سىياسى ھاياتىدا كۆرۈنەرلىك بۇرۇلۇش بولدى. شۇنىڭ بىلەن ئۇيغۇر كىلاسسىك ئەدىبىيات تارىخىدا بىرقەدەر سېستىمىلاشقان "دۇنياۋى ئەدىبىيات" دەۋرى باشلىنىپ، ئىنسانىيەت ئالىمى «تۈركى تىللار دىۋانى»، «قۇتادغۇ بىلىك»، «ئەتەبەتۇلھەقايق» تەك بىر بىرىگە ئۇلاشقان شەرق مەدىنىيىتىنىڭ سەرخىل مۇۋەپپەقىيەتلىرىدىن لەززەتلىنىشكە قادىر بولدى، ئۇيغۇر مەدىنىيەت تارىخىدا "ئالتۇن دەۋر" دەپ ئاتالغان ئاشۇ دەۋر (قاراخانىلار دەۋرى) ئەدىبىياتىنىڭ ئومۇمىي تەرەققىيات ئالاھىدىلىكىنى مۇھاكىمە قىلىدىغان بولساق، ئۇنىڭ ئۈزۈلمەس دولقۇندەك ئىزچىللىققا ئىگە بولغان ئۇيغۇر خەلق ئېغىز ئەدىبىياتىدىن مول ماتېرىيال ئالغانلىقى ۋە بۇ ئەدىبىياتنىڭ رىئالىزىملىق، ئاكتىپ رومانىزىملىق روھىغا ۋارىسلىق قىلىپ، ئۇيغۇر ئىدىئولوگىيىلىك پىكىر قىلىش ئەنئەنىسىنى تېخىمۇ سېستىمىلاشتۇرغانلىقى ۋە راۋاجلاندىۇرغانلىقىنى كۆرۈۋالالايمىز.

بىر مىللەتنىڭ مەدىنىيەت تارىخىدا ئورتاق شەكىللەنگەن ئىجتىمائىي، پەلسەپىۋى پىكىر ئېقىمى ۋە بەدىئىي ئەدىبىيات غايىلىرى نۇرغۇن ئەسىرلىك كىشىلىك تۇرمۇشقارمىشنىڭ مېغىزىدىن ئىبارەت بولغاچقا، ئۇنى ھېچقانداق كۈچ ئۈزۈپ تاشلىيالمايدۇ، بەلكى ئۇ خەلقنىڭ يۈكسەك ئەقىل-پاراسىتىنىڭ سەمەرىسى سۈپىتىدە ھامان ئۆزىدىن كېيىنكى يېڭى ئەدىبىيات

ئىجادىيىتىدە ئەكس ئەتمەي قالمايدۇ. «قۇتادغۇ بىلىك» داستانىنىڭ ئىجتىمائىي، سىياسىي ۋە ئەخلاىقىقاراشلىرىنىڭ تەبىئىي ھالدا ئوتتۇرا ئەسىر ئۇيغۇر كىلاسسىك ئەدىبىياتىنىڭ ئىدىيىۋى مەزمۇنىغا تۇتاشتۇرۇلغانلىقى ۋە تېخىمۇ راۋاجلاندى. رۇلغانلىقى ئەشۇ نۇقتىنى چۈشەندۈرۈپ بېرىدۇ. يەنە شۇنداقلا قاراخانىلار ئەدىبىياتىنىڭ ئاخىرقى دەۋرىگە ۋەكىللىك قىلىدۇ. خان ئەدىپ ئەھمەتنىڭ «ئەبەتۈلھەقايىق» داستانى باشتىن - ئاخىر دىگەندەك «قۇتادغۇ بىلىك» نىڭ بىۋاسىتە تەسىرى ۋە تۈرتكىسىدە بارلىققا كەلگەن. ئۇ يالغۇز تېما ۋە ئىدىيىۋى مەزمۇن جەھەتتىلا «قۇتادغۇ بىلىك» نىڭ خەلىقچىلىق، رىئالىستىك روھىدىن ئوزۇقلىنىپ قالماستىن، بەدىئىي شەكىل جەھەتتىمۇ «قۇتادغۇ بىلىك» نىڭ شەكىلگە ۋارىسلىق قىلدى ۋە ئۇنى تېخىمۇ راۋاجلاندۇردى. ھەتتا «قۇتادغۇ بىلىك» تىن 250 يىل كېيىن بارلىققا كەلگەن نەسىرىدىن رابغوزىنىڭ «قىسسەئى رابغوزى» ناملىق كىتابىدىمۇ «قۇتادغۇ بىلىك» نىڭ تەسىرىنىڭ چوڭقۇرلىقىنى كۆرىمىز.

ئۇيغۇر ئەدىبىياتىدىكى ۋارىسلىق ئەنئەنىسىنى ۋە ئۇنىڭ ئەدىبىيات تەرەققىياتىدىكى تۈرتكىلىك رولىنى «چاغاتاي تىلى» دەپ ئاتالغان ئۇيغۇر ئەدىبىي تىلى تېخىمۇ پاساھەتكە يەتكەن دەۋرلەر ئەدىبىياتىنىڭ كونكرىت ئەمىلىيىتىدىن تېخىمۇ روشەن كۆرگىلى بولىدۇ. بۇ دەۋر ئەدىبىياتىنىڭ يىرىك نامايەندىلىرىدىن بولغان لۇتفى، ئاتايى، سەككاكى، بولۇپمۇ

ئەلىشىر ناۋايى قاتارلىقلار ئۆزلىرىنىڭ ئۆچمەس ئىجادىيەتىگە ئەمگەكلىرى ئارقىلىق ئۇيغۇر لىرىك شېئىرىيەت گۈلزارلىغىدا ئۇزاققىچە گۈللىنىش ۋەزىيىتىنى ۋۇجۇتقا كەلتۈردى. ناۋايى مەۋلانە لۇتفىنى "ئۇستازىم" دەپ ھۆرمەت بىلەن تىلغا ئالغىنىدۇمۇ، لۇتفى غەزەللىرىنىڭ چوڭقۇر تەسىرىگە ئۇچرىغانلىغى ۋە ئۇنىڭ ئىجادىيە مۇۋەپپەقىيەتلىرىگە ۋارىسلىق قىلغانلىغىنى كۆزدە تۇتقان. ناۋايى ئىجادىيىتىنىڭ ئەڭ يىرىك ئۈلگىسى بولغان «خەمسە» نىڭ مەيدانغا كېلىش جەريانىلىرىدىن شەرق خەلقلىرى ئارىسىدا ئۇزاق زامانلاردىن بۇيان تارقىلىپ يۈرگەن ئېغىز ئەدەبىيات نەمۇنىلىرىگە ئۈنۈملۈك ۋارىسلىق قىلغانلىغىنى ھەمدە ئۆزىدىن بۇرۇنقى دەۋرلەردە ئۆتكەن ئەدىپلەرنىڭ شۇ ساھەدىكى ئىجادىيەتلىرىگە تەنقىدىي ۋارىسلىق قىلىپ، ئۇنى تېخىمۇ يېڭىلىغانلىغىنى ۋە ئۆز دەۋرىنىڭ تەلپۈگە ماس ھالدا يېڭىلىغانلىغىنى ئېنىق كۆرۈۋالالايمىز. 19-ئەسىر ئۇيغۇر كىلاسسىك ئەدەبىياتىنىڭ بۈيۈك نامايەندىسى ئابدۇرەھىم نىزارى ئىجادىيىتىنىڭ مۇۋەپپەقىيەتلىرىمۇ ئاشۇنداق ۋارىسلىق ئەنئەنىسىنىڭ داۋامىدىن ئىبارەت. ئۇنىڭ 48 مىڭ مىسرالىق «مۇھەببەت داستانلىرى» ئىچىدىكى «رابئە-سەئىدىن» داستانىدىن باشقىلىرى ئۇيغۇر خەلقى ئارىسىدا ئەسىرلەردىن بېرى داۋاملىشىپ كەلگەن ئەنئەنىۋى تېمىلارنى ئۆزىگە مەزمۇن قىلغان ياكى ئۆزىدىن بۇرۇنقى كىلاسسىك يازغۇچىلارنىڭ شۇ ناملىق داستانلىرىغا ئىجادىيە ۋارىسلىق قىلىپ، ئۆزىگە

خاس ئۇسلۇپ ۋە يېڭى دەۋرگە ماس ئىدىيىۋى مەزمۇنلار بىلەن بېيىتقان.

دىمەك، يۇقۇرقى ئەمىلىي مىساللاردىن كۆرۈشكە بولىدۇكى، ھەرقانداق بىر مىللەت ئەدەبىياتىدا تەبىئىي مەۋجۇت بولىدىغان ئىزچىللىق ۋە ئورگىنالىق ئەدەبىياتنىڭ مۇقەررەر ھالىدىكى ۋارىسلىق قانۇنىيىتىنى كەلتۈرۈپ چىقىرىدۇ. شۇنداقلا ھەرقانداق دەۋردىكى يېڭى ئەدەبىياتنىڭ ھەممىسى ئۆز ئەجداتلىرىنىڭ قالدۇرغان ئەدەبىي مىراسلىرىغا ۋارىسلىق قىلىش ئاساسىدا راۋاجلىنىدىغانلىقىنى تولۇق ئىسپاتلايدۇ. ھەر بىر دەۋردىكى يازغۇچىلارنىڭ ئالدىدا ئۆزىدىن بۇرۇنقى ئەدەبىيات نەزەققىياتىنىڭ پايدىلىق ماتىرىياللىرى بولىدۇ. بۇ ماتىرىياللار كۆپ تەرەپلىملىك بولۇپ، ئىلغار ئىدىيىۋى مەزمۇن، ئوبراز يارىتىش ئالاھىدىلىكلىرى، شەكىل تۈزۈلۈشىنىڭ خۇسۇسىيەتلىرى، بەدىئىي ئىپادىلەش ئارتۇقچىلىقلىرى، تىل ئىشلىتىش ماھارەتلىرى، رىئالىزىملىق ۋە ئاكتىپ رومانىزىملىق ئەجدادىيەت ئۇسۇللىرى... قاتارلىق جەھەتلەردىكى مۇۋەپپەقىيەتلىرىنىڭ ھەممىسى ئەجداتلىرىمىز ئۆزلىرىنىڭ ئەجدادىيەت ئەمىلىيىتىدە تېپىپ چىققان قانۇنىيەتلىك، قىممەتلىك تەجرىبىلەردۇر. بۇلارنىڭ ھەممىسىدىن ۋازكەچكەندە، يېڭى ئەدەبىياتنى يارىتىش مۇتلەق مۇمكىن ئەمەس.

بۈگۈنكى پىرولېتارىيات ئەدەبىياتىنىڭ پەيدا بولۇشى ۋە تەرەققى قىلىشىمۇ ئاشۇ قانۇنىيەت بويىچە بولماقتا،

ئەلۋەتتە.

مەلۇمكى، پەقەت پرولېتارىياتلا ئۆتمۈشتىكى بارلىق ئەدەبىي مىراسلارنى ئىلمىي يوسۇندا يەكۈنلەپ چىقالايدۇ ۋە ئۇنىڭ ئىچىدىكى قىممەتلىك تەجرىبىلەرنى ھەم ۋارىسلىق قىلىشقا تېگىشلىك نۇقتىلارنى رەتلەپ چىقىپ، شۇ ئاساستا سوتسىيالىستىك مەزمۇنغا ئىگە يېڭى ئەدەبىيات يارىتىپ چىقالايدۇ.

شۇنى بىلىشىمىز كېرەككى، پرولېتارىيات ئەدەبىيات - سەنئىتى تارىختىكى ئەڭ يېڭى ۋە ئىلغار ئەدەبىيات - سەنئەت بولۇپ، ئۇ ئۆتمۈش دەۋرلەردىكى ھەرقانداق ئەدەبىيات - سەنئەتلەرگە تۈپ ماھىيەت جەھەتتىن ئوخشىمايدۇ، بۇنداق ئالاھىدىلىك پۇرولېتارىيات ئىنقىلاۋىنىڭ تۈپ خاراكتېرى تەرىپىدىن بەلگىلەنگەن. خۇددى ماركسىزىمنىڭ ئۆزى نېمىس كلاسسىك پەلسەپىسى، ئىنگلىز كلاسسىك سىياسى ئىقتىسادى ۋە فرانسۇز خىيالى سوتسىيالىزىمغا تەنقىدىي ۋارىسلىق قىلىش ئاساسىدا تەرەققى قىلغىنىغا ئوخشاش، پرولېتارىيات ئەدەبىياتى - سەنئىتى ئالدىنقىلارنىڭ ئىسلى ئەدەبىي مىراسلىرىغا تەنقىدىي ۋارىسلىق قىلىش ۋە يېڭىلاش ئاساسىدىلا بارلىققا كېلىدىغانلىقى بىر خىل تەبىئى قانۇنىيەت. مۇشۇ نۇقتىدىن ئالغاندا، پرولېتارىيات ئەدەبىياتى - سەنئىتى پۈتكۈل ئىنسانىيەت مەدەنىيىتىنىڭ جەۋھىرى ھەم مەجمۇئەسى. ئۇ يالغۇز كوممۇنىستىك دۇنيا - قاراشنى ئۆزىگە يېتەكچى قىلىپلا قالماستىن، ئۆزىدىن ئىلگىرىكى ئەدەبىياتنىڭ بارلىق ئەنئەنىلىرىنى تەنقىدىي قوبۇل قىلىپ، شۇ

ئاساستا ئۆزىنىڭ تېخىمۇ كەڭ ئىجتىمائى تەربىيىۋى رولىنى جارى قىلدۇرىدۇ. ئاشۇ نۇقتىدا يولداش ماۋ زېدۇڭ «نۇتۇق»تا مۇنداق دەپ كۆرسەتكەن ئىدى: “بىز بارلىق ئىسىل ئەدىبىيات - سەنئەت مىراسلىرىغا ۋارىسلىق قىلىپ، ئۇلارنىڭ ئىچىدىكى پايدىلىق نەرسىلەرنىڭ ھەممىسىنى تەنقىدىي ھالدا قوبۇل قىلىپ، ئۇنى ئۆز زامان، ئۆز ماكانىمىزدىكى خەلق تۇرمۇشىدىن ئېلىنغان ئەدىبىيات - سەنئەت خام ئەشياسىرىدىن ئەسەرلەر يارىتىشتا ئەينەك قىلىشىمىز لازىم.” “... لېكىن ۋارىسلىق قىلىش ۋە ئەينەك قىلىشنى ئۆزىمىزنىڭ ئىجادىيىتى ئورنىغا دەستىش - كە ھەرگىز بولمايدۇ، بۇنداق قىلىش ھەرگىز مۇمكىن ئەمەس. ئەدىبىيات - سەنئەتتە قەدىمقىلارنىڭكىنى ۋە چەتئەللىكلەرنىڭكىنى ھېچقانداق تەنقىتسىز كۆچۈرۈۋېلىش ۋە دوراش ئەڭ يارامسىز، ئەڭ زىيانلىق ئەدىبىيات دوگمىچىلىغى ۋە سەنئەت دوگمىچىلىغى. غى. ①” يولداش ماۋ زېدۇڭنىڭ بۇ كۆرسەتمىسىدە دىققەت قىلىشقا تېگىشلىك ئۈچ مۇھىم نۇقتا بار. بىرى، قەدىمقى ئەجداتلارنىڭ ياراتقان بارلىق ئىسىل ئەدىبىي مىراسلىرىغا ۋارىسلىق قىلىشنىڭ زۆرۈرلۈگى ھەققىدە يېتەرلىك تونۇش بولۇشى كېرەك. يەنە بىرى، ۋارىسلىق قىلىشنىڭ شەرتى مەسىلىسى، يەنى مەيلى چەتئەللىكلەرنىڭ نەرسىلىرى، مەيلى فېئودال

① «ماۋ زېدۇڭ تاللانما ئەسەرلىرى»، 1971 - يىل نەشرى، 3 - توم،

1554 — 1555 - بەتلەرگە قاراڭ.

سنىپنىڭ ۋە بۇرژۇئازىيىنىڭ نەرسىلىرى بولسۇن، بىز ئۇلارغا ۋارىسلىق قىلىشتا تەنقىدىي ھالدا كۆزدىن كەچۈرۈپ، مېغىزى بىلەن شاكىلىنى ئايرىشىمىز، ئاندىن ئۇنىڭ "شاكىلىنى چىقىرىپ تاشلاپ، مېغىزىنى قوبۇل قىلىشىمىز" لازىم. شۇڭا "ۋارىسلىق قىلىش" دىگەن ئۇقۇم بىلەن "تەنقىدىي ھالدا" دىگەن ئۇقۇم ئۆزئارا بىر بىرىگە زىت ئەمەس، بەلكى ئۇلار بىر بىرىنى ئىلگىرى سۈرىدۇ ۋە بىر بىرىنى تولۇقلايدۇ. ۋارىسلىق قىلىش مەسىلىسىدىكى "ئوڭ" ۋە "سول" دىن كېلىدىغان توسالغۇلۇقلار- نىڭ مەنبەسى، كۆپىنچە، "تەنقىدىي قاراش" بىلەن "ۋارىسلىق" نى بىر بىرىگە زىت قىلىپ قويۇش ياكى ئالدىنقى شەرت بولغان "تەنقىدىي قاراش" نى نەزەردىن ساقىت قىلىۋېتىشتىن ئىبارەت. تەنقىدىي ۋارىسلىق قىلىش دىگەنلىك مىراسلارغا تارىخىي ماتېرىيالسىزىم نۇقتىئىنەزىرى بىلەن مۇئامىلە قىلىش دىمەكتۇر. تارىخىي ماتېرىيالسىزىم ھەرقانداق شەيئىگە باھا بەرگەندە، ئەينى تارىخىي دەۋرنىڭ تۈپ خۇسۇسىيەتلىرى بىلەن زىچ ماسلاشتۇرۇپ مۇھاكىمە يۈرگۈزىدۇ. يەنى مەلۇم بىر يازغۇچىنىڭ ئەسىرىنى باھالىغاندا، ئۇنىڭ ئاشۇ تارىخىي شارائىتتا قانداق رول ئوينىغانلىقى، خەلققە قانداق پوزىتسىيەدە بولغانلىقى... قاتارلىقلارنى ئۆلچەم قىلىدۇ. بۇ ئەڭ ئىلمىي قاراش بولۇپ، ماركسىزىمنىڭ تۈپ نۇقتىئىنەزەرلىرىدىن بىرى ھېساپلىنىدۇ. دەرۋەقە، ھازىرقى شارائىتتا نەزىرىيە جەھەتتىن ئۇنى چۈشىنىشتە مەسىلە يوقتەك قىلىشىمۇ، ئەمىلىي

مەسىلىگە دۇچكەلگەندە ئاڭلىق ياكى ئاڭسىز ھالدا ئاشۇ روھقا خىلاپ قاراشلار ھامان مەۋجۇت بولۇپ تۇرىدۇ.

بىز ئازاتلىقتىن بۇيانقى 30 نەچچە يىل ئىچىدە ئەدەبىي مىراسلارغا ۋارىسلىق قىلىش خىزمىتى جەھەتتە ھېچقانداق تارىخىي دەۋرلەردىكىگە سېلىشتۇرۇپ بولمايدىغان زور نەتىجە-لەرنى قولغا كەلتۈرگەن بولساقمۇ، كۆپلىگەن ئەگرى-توقاي يوللاردىن خالى بولالمىدۇق. بولۇپمۇ 10 يىللىق مەدەنىيەت ۋەيرانچىلىغى باشقا ساھەلەرگە ئوخشاشلا خەلقىمىزنىڭ ئىسل ئەدەبىي مىراسلىرىنى قارا-قويۇقلا چىدىغۇسىز دەرىجىدە ۋەيرانچىلىققا ئۇچراتتى. لىن بياۋ ۋە "4 كىشىلىك گۇرۇھ" بىر دەم "ئوڭ"دىن، بىر دەم "سول"دىن چىقىپ "ئومۇمىي يۈزلۈك ۋارىسلىق قىلىش" بىلەن "ئومۇمىي يۈزلۈك ئىنكار قىلىش"تىن ئىبارەت ئەكسىيەتچىل نەزىرىيىنى چېكىگە يەتكۈزدى. گەرچە لىن بياۋ ۋە "4 كىشىلىك گۇرۇھ" ئاغدۇرۇلغاندىن كېيىن پۈتكۈل سەپلەرگە ئوخشاش ئەدەبىي مىراسلارغا ۋارىسلىق قىلىش ئىشىدىمۇ قايتىدىن گۈللەپ-ياشاش كەيپىياتى بارلىققا كەلگەن بولسىمۇ، يەنە بەزى ئىدىيىۋى توسالغۇلارنى يوق دىگىلى بولمايدۇ. بەزىلەر رايونىمىزدا ئەدەبىي مىراسلارغا ۋارىسلىق قىلىش جەھەتتە كۆرۈلگەن خوشاللىقلارنى مەنزىرىدىن ئەنسىرەپ، ئۇنىڭ تەرەققىياتىغا گۇمان بىلەن قارىماقتا. بۇنداق قاراشنىڭ پەيدا بولۇشىدا بەزى ئۆپكەت سەۋەپلەرمۇ بار. لىن بياۋ ۋە "4 كىشىلىك گۇرۇھ"نىڭ مەدەنىيەت مۇستەبىتچىلىك سىياسىتى

بولۇپمۇ شىنجاڭدىكى قېرىنداش مىللەتلەرنىڭ مەدەنىيىتىگە ھەممىدىن ئېغىر بالايى-ئاپەتلەرنى ئېلىپ كەلگەن ئىدى. ئىنتايىن “سول” ئېقىمنىڭ كاساپىتىدىن، خەلقىمىزنىڭ مۇنەۋۋەر ئەدەبىي مىراسلىرى ئېلىمىزنىڭ بىر پۈتۈن مەدەنىيىتىگە ئورتاق كەيدۈرۈلگەن بىمەنە قالپاقلاردىن تاشقىرى يەنە قانداقتۇر “يەرلىك مىللەتچىلىك”، “مىللى بۆلگۈنچىلىك”، “مۇستەقىللىق دەۋاسى” دىگەندەك ئۆلچەملىك قالپاقلار قوشۇپ كىيگۈزۈلۈپ، پۈتۈنلەي چەيلىۋېتىلگەن ئىدى، كىشىلەرنىڭ كۆڭلىدە قالغان بۇ دىشۋارچىلىقنىڭ بىر-ئىككى يىل ئىچىدە تەل-تۆكۈس يۈيۈلۈپ، ئۇلارنىڭ ئۈزۈل-كېسىل ئىدىيىۋى ئازاتلىققا ئېرىد-شىشى قىيىن، ئەلۋەتتە. شۇڭا ئوبېكتىپ جەھەتتىن يۇقۇر-قىمدەك قاراشتىكىلەرنىڭ قەلبىنى چۈشىنىشكە بولىدۇ. لېكىن بىز ئۆتمۈشتىكى تەجرىبە-ساۋاقلارنى ماركسىزم-لېنىنىزىمنىڭ قائىدە-قانۇنلىرى بويىچە يەكۈنلىشىمىز لازىم، ئەلۋەتتە. چۈنكى ئۇ كىشىلەرگە ھەقىقىي ئىدىيىۋى ئازاتلىق بەخش ئېتىدىغان ئەڭگۈشتەر.

لېنىننىڭ ۋە يولداش ماۋزېدۇڭنىڭ بارلىق ئىسىل ئەدەبىي مىراسلارغا تەنقىدىي ۋارىسلىق قىلىش توغرىسىدىكى ماركسىزم-چە ئىلمىي تەلىماتى پۈتكۈل جۇڭخۇا مىللىتىنىڭ مەدەنىيەت مىراسلىرىغا بىردەك مۇۋاپىق كېلىدۇ. ئۇنى ئىزچىللاشتۇرۇشتا يەنە قانداقتۇر “چەكلەنگەن رايون”نىڭ بولۇشى مۈمكىن ئەمەس.

خاسلىق جەھەتتىن قارىغاندا، شىنجاڭدىكى مىللەتلەر بولۇپمۇ ئۇيغۇرلار مول ۋە رەڭگا-رەڭ ئەدىبىي مىراسقا ئىگە بولۇپ، ئىدىيىۋى مەزمۇن تەرەپلەردە بەزى مۇرەككەپلىكلەردىن خالى ئەمەس. بۇ نۇقتىنى ئەلۋەتتە ئېتىراپ قىلىشىمىز كېرەك. بۇنداق مۇرەككەپلىك شۇ خەلقلەرنىڭ تارىخىي ئالاھىدىلىگى بىلەن مۇناسىۋەتلىك. ئادەتتە، ئۇيغۇرلار مىللىي پىسخولوگىيە جەھەتتە كۈنلىققا يېپىشىۋالمايدىغان، يېڭىلىقنى تېز قوبۇل قىلىدىغان ئالاھىدىلىككە ئىگە. شۇ سەۋەپتىن ئۇيغۇرلار ئۆز تارىخىدا كۆپ خىل يېزىقلارنى قوللىنىپ، ئۆزلىرىنىڭ مەدىنىيەت تارىخىنى بېيىتقان، جۈملىدىن دىنىي ئېتىقات جەھەتتىمۇ كۆپ خىل دىنىي قاراشلارنىڭ ئىسكەنجىسىدە بولۇپ كەلگەن. بۇ ھال ئەدىبىي مىراسلارنىڭ دەۋرىمىزگىچە بولغان تەبىئىي گارمۇنىك ئىزچىللىغىنى مەلۇم دەرىجىدە ئۈزۈپ قويۇش بىلەن بىللە، مەزمۇن جەھەتلەردىمۇ مۇرەككەپ ئامىللارنى كەلتۈرۈپ چىقارغان. يەنە بىر تەرەپتىن ئالغاندا، قەدىمقى غەربىي رايون تارىخىدا تەبىئىي ۋە ئىجتىمائىي ئاپەتلەر نەتىجىسىدە، قەبىلە ۋە مىللەتلەر ئارىسىدا بۆلۈنۈش ۋە قوشۇلۇش ھادىسىلىرى، مىللىي نىزا-ماجرالار ئۈزۈلمەي داۋاملاشقان. مۇشۇنداق ئۆپكەتلىك رىياللىق ئۇيغۇر ئەدىبىي مىراسلىرىدىكى مۇرەككەپلىكنى كەلتۈرۈپ چىقارغان ئامىللارنىڭ بىرى. لېكىن بىز بۇنداق "مۇرەككەپلىك"نى ھەددىدىن تاشقىرى تەكىتلەپ، ئۇنى ئەدىبىي مىراسلىرىمىزغا ۋارىسلىق قىلىشنىڭ ئىدىيىۋى توسالغۇسىغا ئايلاندۇر-

رۇۋالماستىلىقىمىز لازىم. نۆۋەتتە ئەدەبىي مىراسلىرىمىزنى نەشرگە تەييارلاش ئىشلىرىدىمۇ، يۇقۇرقىدەك ئىدىيىۋى قاتماللىق نەتىجىسىدە بەزى قىيىنچىلىقلار ھىس قىلىنماقتا. ھەرقانداق بىر مىللەتنىڭ كىلاسسىك ئەدەبىياتىدا ئورتاقلىققا ئىگە بولغان ئەنئەنىۋى بايان قىلىش ئۇسلۇبى بولغىنىدەك، ئىسلامىيەتتىن كېيىنكى ئۇيغۇر كىلاسسىك ئەدەبىياتىدىمۇ ئەسەرنى ھەمدۇ-سانا (خۇداغا ھەمدۇ، پەيغەمبەرگە سانا ئوقۇش) بىلەن باشلاش بىر خىل قەيلىپلاشقان مىللى ئۇسلۇبقا ئايلىنىپ قالغان. بۇنىڭغا قاراپلا ئۇنى دىنىي ئەسەر دەپ خۇلاسىە قىلغىلى بولمايدۇ. بۇنداق ئەھۋالغا ئەلۋەتتە تارىخىي نۇقتىدىن قاراش كېرەك. بىزنىڭ ۋارىسلىق قىلىش خىزمىتىمىزدە ئەشۇنداق ئەھۋالغا دۇچ كەلگەندە قايىمۇقۇپ قېلىش، ھەتتا بەزىدە شۇ ئەسەرنىڭ "ھەمدۇ سانا" قىسمىنى كېسىپ تاشلاشتەك قاراملىق مەۋجۇت. "ھەمدۇ سانا" شۇ ئەسەرنىڭ مۇقەددىمىسى سۈپىتىدە ئەسەر پۈتۈنلىگىنىڭ تەركىۋىي قىسمى بولغاچقا، تارىخنىڭ بۇ ئىزىنى ئۆچۈرۈۋېتىشنىڭ ھاجىتى يوق.

ئۇيغۇر كىلاسسىك ئەدەبىي مىراسلىرىغا ۋارىسلىق قىلىشتىكى يەنە بىر كۈنكىرت قىيىنچىلىق—بەزى ئەسەرلەردە تەسۋىرلەنگەن مىللى نىزا-ماجرالار مەسىلىسى. ئەدەبىي مىراسلاردا ئىپادىلەنگەن مىللى نىزا-ماجرالار شۇ تارىخىي دەۋرنىڭ مەھسۇلى بولغاچقا، ئاشۇ تارىخىي دەۋردە مەيدانغا چىققان مىللى قەھرىمانلارنىڭ ئۆز دەۋرىنىڭ تارىخى، سىنىپى

چەكلىمىسىدىن ھالقىپ ئۆتۈشى مۇمكىن ئەمەس ئىدى. مەسىلەن، سۇڭ سۇلالىسى دەۋرىدە ئۆتكەن يۈفېي تارىختا ئاتاقلىق مىللى قەھرىمان ھىساپلانسىمۇ، لېكىن ئۇنىڭ قەھرىمانلىقى شۇ دەۋرلەردە يۈز بەرگەن مىللى نىزا-ماجرالار ئىچىدە گەۋدىلەنگەن بولۇپ، ھامان سىنىپىي ۋە تارىخىي چەكلىمىدىن خالى ئەمەس ئىدى. ئۇنىڭغا پەقەت ئاشۇ تارىخىي دەۋر بويىچە مۇئامىلە قىلىشقا توغرا كېلىدۇكى، ھەرگىز بۈگۈننىڭ كۆزى بىلەن قارىغىلى بولمايدۇ. ” ھەر مىللەت خەلقى بىردەك ئېتى-راپ قىلىدىغان قەھرىمانلارغا كەلسەك، ئۇنداق قەھرىمانلار پەقەت سوتسىيالىزىم جەمىيىتى تارىخىي شارائىتىدىلا بارلىققا كېلىدۇ. “ (جىيەن بوزەن) بۇ تارىخىي قاراش باشقا رايونلاردا (جۈملىدىن چېگرا رايونلاردا) يۈز بەرگەن ھەر خىل تارىخىي، مىللى ۋە قەلەرىگمۇ ئۇيغۇن كېلىدۇ. ئۇيغۇر خەلقىنىڭ بەزى قەھرىمانلىق داستانلىرىدا («نوزۇگۇم»، «سادىر پالۋان»، «ئوغۇزنامە») جۈملىسىدىن قىرغىز خەلقىنىڭ مەشھۇر «ماناس» داستانى، قازاق خەلقىنىڭ «ئىرتاغىن» قاتارلىق داستانلىرىدىمۇ تارىختا مىللەتلەر ئوتتۇرىسىدا يۈز بەرگەن ھەر خىل جەڭ-ماجرالار تەسۋىرلىنىپ، ئۇنىڭدا گەۋدىلەنگەن قەھرىمانلارنىڭ ئوبرازى شۇ مىللەتنىڭ ئىپتىخارى سۈپىتىدە تىلغا ئېلىنىدۇ. بىز ئەدەبىي مىراسلىرىمىز ئىچىدىكى بۇنداق مەزمۇنلاردىن چۆچۈپ كەتمەسلىگىمىز كېرەك. تارىخىي نۇقتىدىن بۇنداق ئەسەرلەرگىمۇ تەنقىدىي ۋارىسلىق قىلىش ” قەدىمقىنى مەدھە-

يىلەپ، ھازىرقىنى ئەيىپلەش ئەمەس، ھەرقانداق فېئوداللىق زەھەرلەرنى ماختاش ئەمەس، بەلكى، تارىخقا مۇئەييەن پەننى ئورۇن بېرىش، تارىخنىڭ دىئالېكتىك تەرەققىياتىنى ھۆرمەتلەش“ بولىدۇ.^①

ئەدەبىي مىراسلارغا ۋارىسلىق قىلىشنىڭ ئەلۋەتتە قەدەم-باسقۇچىلىرى بولىدۇ. ئالدى بىلەن، بىرىنچى قەدەمدە ئەجدات-لىرىمىز ياراتقان ئەدەبىي مىراسلارغا قارىتا يېتەرلىك تونۇشقا ئىگە بولۇش، ئۇنىڭ بىلەن تولۇق تونۇشۇپ چىقىش زۆرۈر، ئاندىن، ئىككىنچى قەدەمدە ماركسىزم-لېنىنىزىملىق ئۇسۇل بويىچە ئۇنىڭ مېغىزى بىلەن شاكىلىنى پەرقلەندۈرۈشكە توغرا كېلىدۇ. ھازىرقى ئۇيغۇر ئەدەبىي مىراسلىرىنى توپلاش ۋە نەشر قىلىش بويىچە ئىشلىنىۋاتقان خىزمەتلەرنى پەقەت 1-قەدەمنىڭ باشلىنىشى دىيىش مۇمكىن، شۇنداق بولغاچقا بۇ ساھەدىكى ئىشلىرىمىزنىڭ مۇقەددىمىسىدە بەزى كەمچىلىك-خاتالىقلاردىن خالى بولغىلى بولمايدۇ. شۈبھىسىزكى، بىرىنچى قەدەم باشلانغان ئىكەن، ئىككىنچى باسقۇچلۇق خىزمىتىمىزنىڭ ئوڭۇشلۇق بولىدىغانلىغىغا ئىشىنىش كېرەك. كەڭ ئەمگەكچى خەلق ئاممىسى بارلىق مەدەنىيەتنىڭ ياراتقۇچىسى، تارقاتقۇچىسى ۋە باھالىغۇچىسىدۇر. شۇڭا ئۇلار ئەدەبىي مىراسقا دۇچ-

① «ماۋ زېدۇڭ تاللانما ئەسەرلىرى»، 1971-يىل نەشرى، 2-توم، 1277-بەتكە قاراڭ.

كەلگەندە ئەمىلىيەت جەھەتتە ئۇنىڭ مېغىزى بىلەن شاكلىنى
پەرقلەندۈرۈش ئىقتىدارىغا ئىگە.

ئۈچىنچى مۇھىم نۇقتا، ئەدەبىي مىراسلارغا تەنقىدىي ۋارىس-
لىق قىلىشنىڭ مەقسىدىنى ئېنىق تونۇش لازىم. يولداش
ماۋزېدۇڭ «نۇتۇق»تا، ۋارىسلىق قىلىشتىن مەقسەت ئەينەك
قىلىش ئىكەنلىكىنى، يەنى ئەجداتلىرىمىزنىڭ ئەدەبىي مىراس-
لىرىنى ئاددى ھالدا تەقلىت قىلىپ، ئۆلۈك ھالدا كۆچۈرۈۋېلىش،
ئۇنى ئۆزىمىزنىڭ ئىجادىيىتى ئورنىغا دەسسىتىش ئەمەس، بەلكى
يېڭىلاش ۋە ئىجات قىلىش ئىكەنلىكىنى شەرھىلەپ بەرگەن
ئىدى. مەلۇمكى، ئۆتمۈش دەۋرلەردىكى ئەدەبىيات شۇ چاغدىكى
ئىجتىمائى بازىس تەرىپىدىن بەلگىلىنىپ، شۇ دەۋرنىڭ ئىجتى-
مائى تۇرمۇشىنى ئەكس ئەتتۈرگەن. شۇنىڭ ئۈچۈن ئۇ ئۆز
دەۋرىدە قانچىلىك ئىلغار بولۇشىدىن قەتئىينەزەر، كېيىنكى
دەۋرلەرگە نىسبەتەن ئېيتقاندا، بەزىبىر ئۇنىڭ تارىخىي چەكلى-
مىسى بولىدۇ، يېڭى دەۋرنىڭ ئىجتىمائى تۇرمۇش تەرەققىياتى
ئەدەبىياتقا نىسبەتەن ھامان يېڭى ۋەزىپىلەرنى ئۆتتۈرگەن قويدۇ
ھەمدە يېڭى دەۋرنىڭ كىتاپخانلىرى ئەدەبىياتتىن ئۆزلىرىنىڭ
دەۋر روھىغا ماس بولغان يېڭى ئارزۇ-تىلەكلىرىنى قاندۇرۇشنى
تەلەپ قىلىدۇ. بۇ ھال ئەدەبىياتنىڭ مەزمۇنى بىلەن شەكلىدە
يېڭى تەرەققىيات بولۇشىنى بەلگىلەيدۇ. شۇنىڭ ئۈچۈن،
ھەرقانداق دەۋردىكى ئەدەبىياتنىڭ ھەممىسى كىلاسسىك ئەدەبىي
مىراسلار ئاساسىدا يېڭىلىنىشى ۋە ئىجات قىلىنىشى شەرت.

بۇنداق قىلىش دەۋرىنىڭ تەقەززاسى، خەلقنىڭ تەلۋى. مىراسلارغا تەنقىدىي ۋارىسلىق قىلىش يېڭىلاشنىڭ ئاساسى بولۇپ، ئۇلار دىيالېكتىك بىرلىككە ئىگە. يېڭىلاش بولمىسا، ھەقىقىي ۋارىسلىق قىلىشمۇ بولمايدۇ. يېڭىلاش جەريانى، ماھىيەتتە، شاكىلىنى چىقىرىۋېتىپ، مېغىزىنى ساقلاپ قېلىش جەريانىدۇر. تارىختا ئۆتكەن ھەممە ئۇلۇغ يازغۇچىلارنىڭ كۆرۈنەرلىك مۇۋەپپەقىيەتلەرگە ئېرىشكەنلىگىنى ئۇلارنىڭ ۋارىسلىق قىلىش بىلەن يېڭىلاشنىڭ قانۇنىيىتىنى توغرا ئىگەللىگەندىكىدىن ئايرىپ قارىغىلى بولمايدۇ.

ئازاتلىقتىن كېيىنكى ھازىرقى زامان ئۇيغۇر ئەدەبىياتىدا يېڭىلاش ساھەسىدە خېلى كۆرۈنەرلىك نەتىجىلەر قولغا كەلدى. ئۇيغۇر خەلقىنىڭ كىلاسسىك مۇزىكا مۇقامى بولغان 12 مۇقام ئاساسىدا ئىشلەنگەن «خەلق گۇڭشىپسى ياخشى» ناملىق چوڭ تىپتىكى ئوپېرا، كىلاسسىك خەلق داستانى «غېرىپ - سەنەم» ئاساسىدا ئىشلەنگەن «غېرىپ - سەنەم» كىنو سىنارىيىسى، نەسىرىدىن ئەپەندى لەتىپىلىرى ئاساسىدا ئىجات قىلىنغان «نەسىرىدىن ئەپەندى» فىلىمى، «پەرھات - شىرىن»، «رابىئە - سەئىدىن» ئوپېراللىرى، «موللا زەيدىن ھەققىدە قىسسە» قاتارلىق كۆپلىگەن ئەسەرلەر كىلاسسىك ئەدەبىي مىراسلار ئاساسىدا يېڭىلاپ ئىجات قىلىشنىڭ بىر قىسمى ئۈلگىلىرى ھىساپلىنىدۇ. ۋارىسلىق قىلىش بىلەن يېڭىلاشنىڭ مۇناسىۋىتىنى توغرا بىر تەرەپ قىلىشتىن مەقسەت سوتسىيالىستىك ئەدەبىيات -

سەنئەت ئىشلىرىمىزنى راۋاجلاندۇرۇپ، ئەدەبىياتنى ئۇلۇغ سوتسىيالىستىك ئىنقىلاپ ۋە سوتسىيالىستىك قۇرۇلۇش ئىشلىرىغا تېخىمۇ ئوبدان خىزمەت قىلدۇرۇشتىن ئىبارەت. "چەتئەللەر-نىڭكىنى جۇڭگو ئۈچۈن خىزمەت قىلدۇرۇش"، "قەدىمقىلىرىنى بۈگۈنكى دەۋر ئۈچۈن خىزمەت قىلدۇرۇش"، "كونىلىرى ئاسا-سىدا يېڭىلىرىنى يارىتىش" فاڭجېننىڭ تۈپ مەزمۇنى ئەنە شۇ. يېڭىلاش ۋە ئىجات قىلىش ئەدەبىي مىراسلارنىڭ پەقەت ئەينەكلىك رول ئوينايدىغانلىقى "مەنبە" ئەمەس، بەلكى "ئېقىن" ئىكەنلىكىنى ئىسپاتلايدۇ. بەزىلەر ئاڭلىق ياكى ئاڭسىز ھالدا "مەنبە" بىلەن "ئېقىن"نى بىر بىرىگە ئارىلاش-تۇرۇۋېتىپ، ئۆتمەۋىتىمكى ئەدەبىي مىراسلارنىمۇ "مەنبە" دەپ قاراپ، سوتسىيالىستىك ئەدەبىيات-سەنئەتنى بەرپا قىلىشتا بۈگۈنكى رىيال ئىجتىمائى تۇرمۇشنى بىردىن-بىر مەنبە قىلىشقا سەل قارايدۇ. بۇنىسى خاتا.

ئاخىرىدا يەنە شۇنى تەكىتلەپ ئۆتۈش كېرەككى، ئەدەبىي مىراسلارغا تەنقىدىي ۋارىسلىق قىلىشنىڭ پىرىنسىپى ۋە ئۆلچەم-لىرىنى ئېسىمىزدە چىڭ ساقلىشىمىز لازىم. بىزنىڭ سوتسىيالىستىك ئەدەبىيات-سەنئىتىمىز مىراسلارغا مۇئامىلە قىلىشتا تارىخىي ماتېرىياللىق ئىدىيىنى يېتەكچى قىلىپ، سىنىپىي تەھلىل نۇقتىسىنى ئاساسدا ئەدەبىي مىراسلارغا ئەڭ توغرا، ئەڭ ئىلمىي باھا بېرىدۇ، ئەنە شۇ ئالاھىدىلىكى بىلەن ئۆتمەۋىش دەۋرلەرنىڭ ھەرقانداق ئەدەبىياتىدىن پەرقلىنىدۇ. يولداش

ماۋزېدۇڭ مۇنداق دەپ كۆرسىتىدۇ: “قەدىمقى زامان مەدەنىيىتىنىڭ تەرەققىيات جەريانىنى ئېنىقلاپ، ئۇنىڭ فېئوداللىق شاكىلىنى چىقىرىپ تاشلاپ، دېموكراتىك مېغىزىنى قوبۇل قىلىش مىللىتىمىزنىڭ يېڭى مەدەنىيىتىنى تەرەققى قىلدۇرۇش، مىللىتىمىزنىڭ ئۆزىگە بولغان ئىشەنچىنى ئۆستۈرۈشنىڭ زۆرۈر شەرتى؛ ئەمما ئۇلارنى تەنقىتسىز، قارا-قويۇق قوبۇل قىلى-ۋېرىشكە ھەرگىز بولمايدۇ. قەدىمقى زامان فېئودال ھۆكۈمران سىنىپلارنىڭ ھەممە چىرىك نەرسىلىرىنى قەدىمقى زامان ئىسىل خەلق مەدەنىيىتىدىن يەنى ئازدۇر-كۆپتۇر دېموكراتىيىلىگى ۋە ئىنقىلاۋىيلىغى بولغان نەرسىلەردىن پەرقلىنىدۇرۇش كېرەك.”^① مانا بۇ مىراسلارغا تەنقىدىي ۋارىسلىق قىلىشنىڭ ئاساسىي پىرىنسىپى. بىز بۇ پىرىنسىپقا ئاساسەن، ئۆتمۈشتىكى ئەدىبىي مىراسلارغا ئالدى بىلەن ئۇلارنىڭ خەلققە قانداق مۇئامىلە قىلغانلىغىغا، تارىختا قانداق رول ئوينىغانلىغىغا قاراپ پەرقلىق مۇئامىلە قىلىشىمىزغا توغرا كېلىدۇ. شۇنىڭ بىلەن بىللە، ئۆتمۈشتىكى ئەدىبىي ئەسەرلەرنىڭ ھەممىسى تارىخىي، سىنىپىي چەكلىمىگە ئۇچرايدىغان بولغانلىغى ئۈچۈن، ھەر بىر ئەسەرنى كونكرېت ئىنچىكە تەھلىل قىلىشىمىز كېرەك. بەزى ئىلغار ئەسەرلەرنىڭ ئومۇمىي يېتەكچى خاھىشىدىن قارىغاندا، ئۇ

① «ماۋزېدۇڭ تاللانما ئەسەرلىرى»، 1971 - يىل نەشرى، 2 - توم،

1276 - بەتكە قاراڭ.

خەلقنىڭ تۈپ مەنپەئەتىگە ئۇيغۇن بولۇپ، ئىلغار رول ئوينىدىغان بولسىمۇ، لېكىن ئۇنىڭ ئىچىدىمۇ فېئوداللىق شاكالىلار بولىدۇ. بۇ خىل تەركىپنى ئېنىق كۆرسىتىپ، ئۇنىڭ ئىجتىمائىي تارىخىي سەۋىيىنى تەھلىل قىلىشىمىز لازىم. «قوتادغۇ بىلىك» داستانى 11 - ئەسىردىكى - قاراخانىلار دەۋرىدىكى ئۇيغۇرلار جەمىيىتىنىڭ پۈتۈن ئىدىئولوگىيىسىنى يەنى پەلسەپە، لوگىكا، ئەخلاق، ئىستېتىكا، سىياسەت، دۆلەت، قانۇن ۋە ئىجتىمائىي ھاياتىنى مۇۋەپپەقىيەتلىك ئەكس ئەتتۈرگەن، لېكىن ئۇنىڭ ئىچىدە يەنە فېئوداللىق ھۆكۈمران سىنىپلارنىڭ تەقدىرى - ئىلاھىيەتچىلىك، قانداشلىق، مۇرەسسەچىلىك ئىدىيىلىرىمۇ كۆرۈنۈپ تۇرىدۇ. ئاشۇنداق قارىمۇ - قارشىلىق باشقا كىلاسسىك يازغۇچىلارنىڭ ئەسەرلىرىدىمۇ ئورتاق ھالدا مەۋجۇت بولۇپ، بۈگۈنكى سوتسىيالىستىك دەۋرىمىزدە ئۇ خىل ئىدىيىنىڭ ھىچقانداق ئىجابىي ئەھمىيىتى بولمايلا قالماستىن، بەلكى سەلبىي رول ئوينىمايدۇ. شۇنىڭ ئۈچۈن، ئۇ خىل ئەسەرلەرنىڭ ئەينى دەۋردىكى تارىخىي رولىنى ۋە بۈگۈنكى ئەھمىيىتىنى توغرا كۆرسىتىپ، مۇشۇ ئاساستا ئۇلارنىڭ بەدىئىي ئىجادىيەتتىكى تەجىربىلىرىنى ئۈگىنىشىمىز ۋە ئۇنىڭغا ۋارىسلىق قىلىشىمىز لازىم. يەنە بەزى ئەسەرلەر بەدىئىلىك جەھەتتە مۇكەممەل بولسىمۇ، لېكىن ئىدىيىۋى ھىسسىياتى ساغلام ئەمەس. مەسىلەن، 11 - ئەسىرنىڭ ئاخىرلىرى تۇغۇلۇپ 1166 - يىلى ۋاپات بولغان خوجا ئەھمەت يەسەۋى تەسەۋۋۇپ (ئىشانلىق) ئەدەبىياتىنىڭ

يىرىك نامايەندىسى بولۇپ، ئۇنىڭ ئىجادىيىتىدە خۇدا كويلۇق، تەركى دۇنياچىلىق مەزمۇن قىلىنغان تەسەۋۋۇپچىلىق ئىدىيىسى تەشۋىق قىلىنغان. ئومۇمەن ئۇنىڭ ئىجادىيىتى، ئىدىيىۋى مەزمۇن جەھەتتە، دىنى-مىستىك خاراكتىرغا ئىگە. بەدىئى جەھەتتە، ئۇنىڭ ئۇيغۇر ئەدەبىيات تارىخىدا مەلۇم ئورنى ۋە قىممىتى بار. بولۇپمۇ شېئىرىي تىل جەھەتتە ئاممە-باپلىغى ۋە مازىرلىغى بىلەن ئۇيغۇر بەدىئى تىلىنىڭ تەرەققىياتىغا خېلى زور تەسىر كۆرسەتكەن. شۇڭلاشقا ئۇنىڭ ئىجادىيىتىدىكى بەدىئى مۇۋەپپەقىيەتلىرىنى ئىنكار قىلىپ، ئۇنىڭدىن ئەينەك تەرىقىسىدە پايدىلىنىشنى رەت قىلىش توغرا ئەمەس، شۇنىڭدەك ئىنچىكە تەھلىل يۈرگۈزمەي تۇرۇپ، ئۇنىڭ رولىنى قارا-قويۇق مۇئەييەنلەشتۈرۈۋېتىش خاتا.

ئەجداتلارنىڭ بەدىئى ماھارىتىنى ئۈگىنىش جەھەتتە ئالدى بىلەن توغرا تونۇش بولۇشى كېرەك. ئەلۋەتتە، بەدىئى ماھارىتىنىڭ سىنىپلىغى بولمايدۇ. ئۆتمۈش دەۋرلەردىكى مۇنەۋۋەر ئەسەرلەر گۈزەل بەدىئى شەكىل بىلەن ئىلغار مەزمۇنلارنى ئىپادىلەپ بەرگەن بولۇپ، ئۇلارنىڭ بەدىئى ماھارىتى، ئىپادىلەش ئۇسۇلى قاتارلىقلار بىزنىڭ بۈگۈنكى ئىجتىمائى تۇرمۇشىنى ئىپادىلىشىمىزگە ياردەم بېرەلەيدۇ. ئاشۇ سەۋەپتىن ئالدى بىلەن ئۇنى ئۈگىنىشىمىزگە ۋە ئۇنىڭغا ۋارىسلىق قىلىشىمىزغا توغرا كېلىدۇ. ئەينى ۋاقىتتا، ھەرقانداق بەدىئى ماھارەت ۋە ئىپادىلەش ئۇسۇللىرى دەۋرنىڭ تەرەققىياتى بىلەن تەڭ

تەدرىجى تەرەققى قىلىدۇ، مۇكەممەللىشىدۇ، شۇنىڭ ئۈچۈن يېڭى تۇرمۇش بىزدىن ئەجداتلىرىمىز ياراتقان ئەنئەنىۋى شەكىل ئاساسىدىكى يېڭى ماھارەت ۋە ئىپادىلەش ئۇسۇللىرىنى ئىزدەش ۋە يارىتىشنى تەلەپ قىلىدۇ. "شەكلى مىللى، مەزمۇنى سوتىدە-لىستىك" ئەدەبىيات-سەنئەت يارىتىش پىرىنسىپىنىڭ كۈنكىرت مەزمۇنىمۇ ئەنە شۇ.

ئومۇمەن قىلىپ ئېيتقاندا، ئەدەبىي مىراسلارغا تەنقىدىي ۋارىسلىق قىلىش، "كۈندىن يېڭىنى يارىتىش" ماركىسىزىملىق ئەدەبىيات-سەنئەت فاكتورىنى بولۇپ، ئۇ ئەدەبىيات-سەنئەت تەرەققىياتىنىڭ ئوبىيكتىپ قانۇنىيىتىگە ئۇيغۇن، شۇنداقلا سوت-سىياسىلىك ئەدەبىيات-سەنئەتنى تەرەققى قىلدۇرۇش ۋە گۈللەندۈرۈشتە مېڭىشقا تېگىشلىك مۇقەررەر يول. ئەدەبىيات-سەنئەت ئىجادىيىتى ئارقىلىق ئۇلۇغ ۋەتىنىمىزنىڭ 4 تە زامانەۋىلىشىشىغا زور تۆھپە قوشۇشنى مەقسەت قىلغان بارلىق ئىنقىلاۋىي ئەدەبىيات-سەنئەت خادىملىرى ماركىسىزىم-لېنىنىزىم ۋە ماۋزېدۇڭ ئىدىيىسىنى قېتىقلىنىپ ئۈگەنىش ۋە تۇرمۇش ئەمىلىيىتىگە چوڭقۇر چۆكۈش بىلەن بىر ۋاقىتتا، ئېلىمىزنىڭ ۋە چەتئەللەرنىڭ بارلىق ئىسىل ئەدەبىي مىراسلىرىغا تەنقىدىي ۋارىسلىق قىلىپ، دەۋرىمىزنىڭ پارلاق نۇرى چاقىناپ تۇرىدە-غان يېڭى ئەسەرلەرنى ئىجات قىلىشى لازىم. شۇنداق قىلغاندىلا، سوتسىيالىستىك ئەدەبىيات-سەنئەتىمىزنى گۈللەندۈرۈشتىن ئىبارەت شانلىق ۋەزىپىنىڭ ئەھدىسىدىن چىققىلى بولىدۇ.

1982-يىل 3-ئاي.

«تۈركى تىللار دىۋانى»دىكى شېئىر-قوشاق- لارنىڭ پەلسەپىۋى قىممىتى

ئۇيغۇر خەلقىنىڭ بۈيۈك ئالىمى ۋە تىلشۇناسى مەھمۇت قەشقىرى تەرىپىدىن مىلادى 1072—1074-يىللىرى يېزىلغان قامۇس—«تۈركى تىللار دىۋانى» ئۇيغۇر ۋە باشقا مىللەت خەلقلەرنىڭ ئىجتىمائى ھاياتىنى لۇغەتشۇناسلىق يولى بىلەن تەسۋىرلەپ بەرگەن شاھانە ئەدەبىي مىراستۇر. «تۈركى تىللار دىۋانى» ئەرەپلەرنىڭ تۈركى تىلىنى ئۈگىنىش ئېھتىياجى ئۈچۈنلا تۈزۈلگەن ئاددى سېلىشتۇرما لۇغەت كىتاپى ئەمەس، بەلكى قاراخانىلار دەۋرىنىڭ ئىقتىسادى، مەدەنىي ھاياتىنى، جۈملىدىن ئىلىم-پەن، سەنئەت ساھەلىرىدىكى مۇۋەپپەقىيەتلىرىنى، ھاكىمىيەت، سىياسەت يۈرگۈزۈش تەدبىرلىرىنى، پەلسەپىۋى، ئەخلاقىي چۈشەنچىلىرىنى، ئۆرپ-ئادەت ۋە تۇرمۇش قاراشلىرىنى باي تىل ماتېرىياللىرى ئارقىلىق تونۇشتۇرىدىغان مۇكەممەل قامۇستۇر. ①

① «تۈركى تىللار دىۋانى»، شىنجاڭ خەلق نەشرىياتىنىڭ 1981-يىل ئۇيغۇرچە نەشرى، 1-توم، كىرىش سۆز قىسمىنىڭ 18-بېتىگە قاراڭ.

«تۈركى تىللار دىۋانى»دا، ئىزاھلانغان نۇرغۇن سۆزلەملەر - نىڭ ئىستىمال مەنىسىنى جانلىق ئىپادىلەش ئۈچۈن كۆپلىگەن ئەدىبىي پارچىلار مىسال قىلىپ ئېلىنغان. («دىۋان» نىڭ 3-تومىدا مۇنداق شېئىرى پارچىلار تارقاق بېرىلگەن بولۇپ، 240 تىن ئاشىدۇ.) بۇ ئەدىبىي پارچىلار مەزمۇن ۋە شەكىل جەھەتتىن قەدىمقى ئۇرۇق - قەبىلىلەرنىڭ جەڭ - جىدەللىرى ھەققىدىكى داستان ۋە ئېپوسلاردىن پارچىلار. قەھرىمانلار ھەققىدىكى مەدھىيە نامىلەر ۋە مەرسىيە نامىلەر، ئەمگەك قوشاقلىرى، تەبىئەت دۇنياسى سۈرەتلەنگەن پىزاڭ قوشاقلىرى، ئوۋچىلىق قوشاقلىرى، ساقىنامىلەر، پەلسەپىۋى پىكىرلىك ھىكمەت دۇردانىلىرى، ئىلىم - پەن ۋە ئەخلاق ھەققىدىكى ئۈگۈت - نەسىھەت نامىلەر قاتارلىق بىرقانچە چوڭ تۈركۈمگە بۆلۈنىدۇ. «دىۋان» دىكى بۇ شېئىر - قوشاقلار تېماتىك مەزمۇن - نىڭ كەڭ ۋە خىلمۇ - خىللىغى جەھەتتىن بىزنى ئۇيغۇر خەلق ئەدىبىياتىنىڭ ئىسلامىيەتتىن بۇرۇنقى پارلاق ئۈلگىلىرى بىلەن تونۇشۇش ئىمكانىيىتىگە ئىگە قىلىدۇ، بىز دىۋاندىكى ئەدىبىي پارچىلاردىن 10 - ئەسىردىن ئىلگىرىدىكى ئۇيغۇر جەمىيىتىنىڭ ئىجتىمائىي ئىدىئولوگىيە ئەھۋالىنى بىر قەدەر ئوچۇق كۆرۈۋالالايمىز، ئەجداتلىرىمىزنىڭ تەبىئەت ۋە جەمىيەت ھەققىدىكى ئەمىلىي چۈشەنچىلىرىنى، كۆزقاراشلىرىنى، دۇنيانىڭ ئومۇمىي قىياپىتى بىلەن بىر پۈتۈن - لىگى توغرىسىدىكى ساددا ماتىرىيالىزىملىق تەسەۋۋۇر ۋە تەپەككۇر

ئىقتىدارلىرىنى ھىس قىلالايمىز. بۇ ماقالىمىزدا پەقەت «دېۋان» دىكى ئايرىم شېئىر - قوشاقلاردا ئالغا سۈرۈلگەن بەزى پەلسەپىۋى ئىدىيىلەر ئۈستىدىلا قىسقىچە مۇلاھىزە يۈرگۈزۈمىز.

*

*

*

مەلۇمكى، پەلسەپە ئىنسانلارنىڭ نەزىرىيىۋى تەپەككۈر مۇۋەپپەقىيەتلىرىنىڭ، ئۇلارنىڭ ئۇزاق ئەسەرلىك ئىشلەپچىقىرىش ئەمىلىيىتى جەريانىدا شەكىللەنگەن تەبىئەت ۋە جەمىيەت ھەققىدىكى بىلىشلىرىنىڭ سەمەرىسى. بىر خىل مەدەنىيەتنىڭ شەكىللىنىشى ۋە ئۇنىڭ جەمىيەت تەرەققىيات تارىخىدا بەلگىلىك ئىلغار رول ئوينىيالىشى ئالدى بىلەن بىرقەدەر سېستىمىلىق بولغان ئىلغار پەلسەپىۋى قاراشنىڭ بولۇشىغا باغلىق بولىدۇ. ئىنسانىيەت تارىخىدىكى ھەرقانداق پەلسەپىۋى ئىدىيە كىشىلەر - نىڭ ئىجتىمائىي ئەمىلىيەت بىلەن تەكرار شۇغۇللىنىش جەريانىدا ئۆبېكىت تاشقى دۇنيا ۋە ئۇنىڭ قانۇنىيەتلىرىنىڭ كىشىلەر مىڭسىدە ئەكس ئېتىشىدىن ھاسىل بولىدۇ. شۇنىڭ ئۈچۈن بەلگىلىك پەلسەپىۋى ئىدىيىنىڭ بارلىققا كېلىش جەريانىنى سەۋەپ - نەتىجە مۇناسىۋىتى تەرىقىسىدە چۈشىنىش لازىم. يەنى ئىنسانىيەت ئۆزلىرىنىڭ دۇنيادا ياشاش ئېھتىياجى ئۈچۈن ھەمىشە ئۆزىنى قورشاپ تۇرغان تۈرلۈك شەيئىلەر بىلەن مۇئەييەن ئالاقىدا بولىدۇ. بۇ جەرياندا ئۇلار كۆنكىرىت شەيئىلەرنىڭ قانۇنىيەتلىرىنى چۈشىنىشكە باشلايدۇ ۋە ئۇنى ئۆزلىرىنىڭ ئېھتىياجى بويىچە ئۆزگەرتىشكە تىرىشىدۇ. بۇنىڭ

بىلەن ئۇلاردا بىر خىل نەزىرىيىۋى تەپەككۈر پائالىيىتى پەيدا بولۇپ، شەيئىلەر ھەققىدە بەلگىلىك چۈشەنچە ۋە كۆزقاراشنى ۋۇجۇتقا كەلتۈرىدۇ. نەتىجىدە سەۋەپ نەتىجىگە ئۆزگىرىپ، بىر سەۋەپ بىر نەتىجە، بىر نەتىجە بىر سەۋەپ بولۇپ ئۆزۈك-سىز تەرەققى قىلىدۇ. شۇنداق قىلىپ كىشىلەرنىڭ مىڭسىدە بەلگىلىك دۇنياقاراش ۋە پەلسەپىۋى ئىدىيىنىڭ دەسلەپكى بىخلىرى بارلىققا كېلىدۇ. گەرچە دۇنياقاراش، پەلسەپىۋى ئىدىيە ھەمىلا ئادەمدە بەلگىلىك دەرىجىدە مەۋجۇت بولسىمۇ، لېكىن ئۇنى ھەممە كىشىنىڭ ئاڭلىق ۋە سېستىمىلىق ھالدا ئىگەللىشى مۇمكىن ئەمەس. شۇنىڭ ئۈچۈن، ھەرقايسى مىللەتنىڭ تارىخىدا تەبىئى ھالدا مەۋجۇت بولىدىغان بۇ خىل پەلسەپىۋى ئىدىيە بىخلىرىنى (بولۇپمۇ ماتېرىيالىزىملىق ۋە دىئالېكتىك ئىدىيە ئەنئەنىلىرىنى) ھەمدە ئۇلارنىڭ نەزىرىيىۋى سېستىمىغا ئايلىنىش جەريانلىرىنى ئىنچىكىلىك بىلەن مۇلاھىزە قىلىپ، ماتېرىيالىزىملىق بىلىش نەزىرىيىسىنىڭ مەيدانغا كېلىش ئاساسلىرىنى ئىلمىي ھالدا چۈشىنىۋېلىشىمىز لازىم.

ئۇيغۇر مىللىتى ئۇزۇن تارىخقا ئىگە ئەمگەكچان، مەدەنىيەتلىك، پاراسەتلىك ۋە جاسارەتلىك مىللەت بولۇپ، ئۆز تارىخىدا مول ئىجتىمائىي ئاڭ ئەنئەنىسىگە، جۈملىدىن ماتېرىيالىزىملىق ۋە دىئالېكتىك پەلسەپىۋى ئىدىيە ئەنئەنىسىگە ئىگە. ئۇيغۇر خەلقىنىڭ تارىخىي ھاياتىنى، ئۇزاق ئەسىرلەر مابەينىدە ياراتقان ماددى ۋە مەنىۋى مەدەنىيەت مۇۋەپپەقىيەتلىرىنى،

گۈزەل كېلىچەك ھەققىدىكى غايىۋى قاراشلىرىنى، ئىشلەپچىقىرىش پائالىيىتى جەريانىدا يېتىلگەن بەدىئى تەسەۋۋۇر ۋە تەپەككۇر قابىلىيىتىنى ئۇلارنىڭ مەنتىقلىق ۋە ئوبرازلىق تەپەككۇر ئىقتىدارىدىن، ئىجتىمائىي ئەمىلىيەت جەريانىدا شەكىللەنگەن پەلسەپىۋى ئىدىيە ئىزچىللىقىدىن ئايرىپ تەسەۋۋۇر قىلىش مۇمكىن ئەمەس. تىل ئومۇملۇغى، تېرىتورىيە ئومۇملۇغى، ئىقتىسادىي تۇرمۇش ئومۇملۇغى ۋە مەدەنىيەت بىرلىگىدە ئىپادىلىنىدىغان روھىي ھالەت تۈزۈلۈشى ئومۇملۇغى ئاساسىدا بارلىققا كەلگەن مىللى مەدەنىيەتنىڭ پەلسەپىۋى ئاساسلىرىنى ئىنكار قىلىش ماھىيەتتە مىللى مەدەنىيەتنىڭ تارىخىي شەكىللەنىشى ۋە تارىخىي مەزمۇنلىرىنى ئىنكار قىلغانلىق بولىدۇ.

شۇنداق دەپ ئېيتىشقا بولىدۇكى، «دىۋان»دا ئۆرنەك قىلىنغان ئەدەبىي پارچىلاردا ئالغا سۈرۈلگەن پەلسەپىۋى پىكىرلەر ئۆزىگە خاس مىللى شەكىل ۋە مىللى ئۇسلۇبقا ئىگە، شۇنىڭ بىلەن بىرلىكتە يەنە ھەرقايسى خەلقلەرنىڭ بەلگىلىك تارىخىي باسقۇچتا شەكىللەنگەن پەلسەپىۋى ئىدىيىسىنىڭ ئورگىناللىقى ئۆزىدىن بۇرۇنقى ئىلغار پەلسەپە ئىدىيە تارىخىغا ئىگە خەلقلەرنىڭ، جۈملىدىن ئۆز ئەجداتلىرىنىڭ ئىجتىمائىي، پەلسەپە قاراشلىرىنىڭ مۇنەۋۋەر ۋارىسى سۈپىتىدە گەۋدىلىنىدۇ. شۇڭا بەزى قاراشلار كۈچلۈك خەلقارا، ئومۇم كىشىلىك خاراكتېرىغا ئىگە بولىدۇ. يەككە-يىگانە ۋە ئوقۇل ھالىدىكى پەلسەپە ئىدىيە خاسلىقى ۋە ئومۇملىقىنى تەسەۋۋۇر قىلىش مۇمكىن

ئەمەس.

ھەرقانداق پەلسەپىۋى ئىدىيە ھامان ئىجتىمائىي ئەمىلىيەت-
تىن پەيدا بولۇپ، يەنە ئۆز نۆۋىتىدە ئەمىلىيەتكە يېتەكچىلىك
قىلدۇ، ئۇ ئۆزىنى ئىلمىي سېستىمىغا ئايلاندۇرغان شانلىق ناما-
يەندىلەرنىڭ جاپالىق ئەمگەك ئەجرىنى ئۆز ئىچىگە ئالغان
ھالدا، ئالدى بىلەن ئاۋام خەلق ئىچىدە بىخ سۈرۈپ ئوتلايدۇ.
ئىپتىدائىي ئۇرۇقداشلىق جەمىيىتىدىكى ئائىمىزىملىق بىلىش
فورماتىسىسىدىن تارتىپ ماركسىزىملىق (دىئالېكتىك ۋە تارىخىي
ماتېرىيالىزىملىق) بىلىش فورماتىسىسىگىچە بولغان ئىنسانلارنىڭ
نەچچە مىڭ يىللىق بىلىش تارىخىنىڭ ئۈزۈلۈپ باسقۇچلىرىغا
نەزەر سالساق، بۇ ئۇزاق تارىخىي دەۋرلەردە جەمىيەت تەرەققى-
ياتىنى ئۈزلۈكسىز ئالغا سىلجىتىشتا نەزىرىيە ۋە ئەمىلىيەت
جەھەتتىن تۈرتكە بولغان پەلسەپىۋى، ئىدىيىۋى قاراشلارنىڭ
ئالدى بىلەن خەلقنىڭ ماددىي ۋە مەنىۋىي ئىجادىيەتلىرىدە
ئەكس ئەتكەنلىكى كۆزگە چېلىقىدۇ:

ھەممىگە مەلۇم بولغىنىدەك، «دىۋان» غا تاللاپ كىرگۈزۈلگەن
شېئىر-قوشاقلار قانداقتۇر تارىخ يىلنامىسى ياكى بىرەر شەخس-
نىڭ، بەلگىلىك بىر دەۋرنىڭ مەھسۇلى ئەمەس. ئۇنىڭدىكى
جەڭ قوشاقلىرى، ئوۋچىلىق قوشاقلىرى، قەھرىمانلار ھەققىدىكى
مەرسىيە نامىلەردىن «دىۋان» بارلىققا كېلىشتىن تولۇمۇ يىراق
بولغان دەۋرلەرنىڭ كارتىنىسى بىزگە ئايان بولىدۇ. ئۇنىڭ ئۈس-
تىگە بۇ شېئىر-قوشاقلارنىڭ مەزمۇنى، شەكلى، ئوبرازى، ۋاستى-

لىرى، ئوسلۇبى جەھەتتىكى ئۆزگىچىلىكلىرىدىن قارىغاندا، بۇ جەھەتلەردە ئىسلامىيەتتىن كېيىنكى دەۋرلەردە بارلىققا كەلگەن شېئىر-قوشاقلاردىن پەرقلىنىدۇ. ئالىم مەھمۇت قەشقىرى بۇ ئەدىبىي پارچىلارنى بەلگىلىك پەلسەپىۋى نەزىرىيىنى ئوتتۇرىغا قويۇش مەقسىدىدىن ئەمەس، بەلكى تۈركى تىل سۆزلۈكلىرىنىڭ مەنىسىنى ئىزاھلاش ئۈچۈن «دىۋان» غا كىرگۈزگەچكە، ئۇنىڭدىكى پىكىرلەرنىڭ ئۆزى بىلەن دەۋرداش بولغان «قۇتادغۇ بىلىك»، «ئەتەبەتۇلھەقايق» داستانلىرىدىكىدەك مۇئەييەن پەلسەپىۋى ئىزچىللىققا ئىگە بولۇشى مۇمكىن ئەمەس. شۇنداق بولسىمۇ ئۇ ئەدىبىي پارچىلاردا خەلقىمىزنىڭ تۆۋەندىكىدەك ئەنئەنىۋى ئىدىئولوگىيىلىك قاراشلىرى سېزىلەرلىك دەرىجىدە ئەكس ئەتكەن.

بىرىنچى، بىلىش تارىخىدىكى تۈپ مەسىلە جۈملىدىن پەل-سەپىۋى بىلىش تارىخىدىكى تۈپ مەسىلە دۇنيانىڭ ماھىيىتى ۋە ئىنسانىيەتنىڭ دۇنيادىكى ئورنى مەسىلىسىدىن ئىبارەت، بۇ ماددا بىلەن روھ، مەۋجۇدىيەت بىلەن ئاڭ، ئىنسان مەركەزلىك بىلەن تەڭرى مەركەزلىك،... قاتارلىق مەسىلىلەرنىڭ ھەممىسىنى ئىخچام يىغىنچاقلايدۇ. مانا بۇلار ئىدىيالىستىك پەلسەپىۋى قاراش بىلەن ماتېرىيالىستىك پەلسەپىۋى قاراشنى پەرقلەندۈرىدىغان ھالقىلىق مەسىلە.

ماتېرىيالىزىمنىڭ ئەڭ تۈپ قائىدىسى ئوبىيكتىپ ماددى دۇن-يانىڭ بىرلەشمىسى، ئاڭنىڭ ئىككىلەمچى ئىكەنلىكىنى ئېتىراپ

قىلىشتىن ئىبارەت. مۇشۇ تۈپ قائىدە بويىچە، ئەمىلىيەت جەريانىدا يەكۈنلەنگەن ئۆپىكتىپ قانۇنىيەتلەرگە ئاساسەن، ماتىرىياللىقلار دۇنيانىڭ ماددىلىغىنى، كائىناتتىكى پۈتكۈل ئۆزگىرىشلەر (تەبىئەت ۋە جەمىيەتتىكى ئۆزگىرىشلەر) نىڭ مەۋجۇت-لۇقىنىڭ ھەركەت شەكلى ئىكەنلىگىنى، ماددىنىڭ ئۆزلۈكسىز ھەركىتى جەريانىدا كونا نەرسىلەرنىڭ يوقىلىپ، يېڭى نەرسىلەرنىڭ چوقۇم مەيدانغا كېلىدىغانلىغىنى ئېتىراپ قىلىدۇ ۋە ئۆزىنىڭ يېڭىلىق تەرەپتە تۇرىدىغانلىغىنى تەنتەنە بىلەن چاكا-لايدۇ. بىز «دىۋان» دىكى شېئىر-قوشاقلارغا نەزەر سالساق، ئالدى بىلەن تەبىئەتكە قارىتا ئەنە شۇنداق ساددا ماتىرىيالىزمچە قاراش نۇقتىسىنى زىرە كۆزگە چېلىقىدۇ. مەسىلەن:

(1) قىشقا ئەتىنى كەلسە قالى قۇتلۇغ ياي،

تۈن كۈن كەچە ئالقنۇر ئۆزلەك بىلەن ئاي،

(مەنىسى: قۇتلۇغ ياز كېلىش بىلەنلا قىشقا تەييارلىق قىل.

چۈنكى كېچە ۋە كۈندۈزنىڭ ئۆتۈشى بىلەن ئاي ۋە

زامانمۇ ئۆتۈپ كېتىدۇ).

(2) قارغا قالى بىلسە مۇڭىن ئول بۇز سوقار،

ئاۋچى ياشىپ توزاق تابامەڭگە ياقار.

(مەنىسى: قارغا ئاچلىق، تەشەنلىق دەردىنى سەزسە، مۇزنى

چوقۇيدۇ، يوشۇرۇنۇپ ياتقان ئوۋچىنى كۆرمەي، ئۇنىڭ

توزىغىدىكى داننى يەيمەن دەپ، بالاغا قالىدۇ).

«دىۋان» دىكى يۇقۇرقى قوشاقلاردا كائىناتتىكى بارلىق ئۆز-

گىرىشلەرنىڭ ماددىنىڭ (مەۋجۇدىيەتنىڭ) ئۆزگىرىش ئامىللىرى بىلەن مۇناسىۋەتلىك ئىكەنلىگى، شۇڭا دۇنيانىڭ سىرىنى بىلىش مۇمكىنچىلىگىنىڭ بارلىقى، تەبىئەت ئالىمىنىڭ تۇرغۇن ھالەتتە تۇرماستىن، مەڭگۈ ھەركەت داۋامىدا تۇرىدىغانلىقى، ماددىنىڭ بۇنداق ئۆزگىرىش ھەرىكىتىنىڭ بىر خىل ئۆپكەت سەۋەپ سۈپىتىدە مەنىۋى (روھى) ئۆزگىرىشتىن ئىبارەت نەتىجىنى كەلتۈرۈپ چىقىرىدىغانلىقى، شەيئىلەر ۋە ھادىسىلەردىكى بۇنداق سەۋەپ-نەتىجە مۇناسىۋىتىنىڭ توختاۋسىز تۈردە ئالمىشىپ جەمىيەت تەرەققىياتىنىڭ مۇئەييەن باشقۇرغۇچى شەكىللەندۈرىدىغانلىقى بەدىئى تەسۋىرى ۋاسىتىلەرنىڭ ياردىمى بىلەن ئەكس ئەتتىرىلىدۇ. بىرىنچى مىسالدا، دۇنيانىڭ ئۆزگىرىش ھەرىكىتىنىڭ تۇرىدىغانلىقى، شۇڭا ئىنسانىيەتنىڭ ئۆز تەقدىرىنى ئىلاھى كۈچكە باغلاپ، ئۇنىڭ "ئىلتىپاتى"نى كۈتمەستىن، بەلكى ھاياتلىقنىڭ كاپالىتى بولغان ماددى ئىشلەپچىقىرىش پائالىيىتى ئارقىلىق ياشاش تەلۋىنى قاندۇرۇشى لازىملىقى تەكىتلىنىدۇ.

ئىككىنچى مىسالدا بولسا، نۇقتىلىق ھالدا تەبىئەت ۋە جەمىيەت پەلسەپىسىدىكى سەۋەپ-نەتىجە مۇناسىۋىتى فورمالىگە كىلىق ۋە دىئالېكتىك ئۇسۇل بىلەن شەرھىلەپ بېرىلگەن. خەلقىمىزنىڭ بۇنىڭدىن مىڭ يىللار ئىلگىرى ياراتقان شېئىر-قوشاقلاردا ئىپادىلەنگەن يۇقۇرقىدەك ساددا ماتىرىيالىستىك روھ دىنىي ئەقىدىچىلىك ۋە روھانىيەتچىلىك ھاكىمىيەتلىكلىق

ئورۇندا تۇرۇۋاتقان جاھالەتلىك ئوتتۇرا ئەسىر شارائىتى ئۈچۈن ئېيتقاندا ئاكتىپ ئىدىيىۋى ئەھمىيەتكە ئىگە، ئەلۋەتتە.

ئۇيغۇر خەلقىنىڭ مىللى ئىدىئولوگىيىلىك پىكىر قىلىش تەرەققىياتىنىڭ ئالاھىدىلىكلىرىنى مۇھاكىمە قىلغاندا مۇنداق بىر نۇقتىغا دىققەت قىلىش كېرەك، يەنى ئۇيغۇر خەلقى ئۆزلىرىنىڭ ياشاش شارائىتى جەھەتتىكى ئالاھىدىلىكى ۋە ئۆزگىچىلىكىگە ئاساسەن قەدىمقى دەۋرلەردىن باشلاپلا ئاسترونومىيىلىك ھادىسىلەرنىڭ پەيدا بولۇش ۋە ئۆزگىرىش سەۋەپلىرىنى بىلىشكە ھەممىدىن كۆپ قىزىققان ۋە ئاسمان جىسىملىرىنىڭ ھەرىكىتىدىن پەيدا بولىدىغان ھەر خىل ئۆزگىرىشلەرنى ئۆزلىرىنىڭ ئىشلەپ-چىقىرىش ئەمىلىيىتى سىنىغىدىن ئۆتكۈزۈپ، دۇنيانىڭ ماددىلىق خۇسۇسىيىتىنى ئىسپاتلاشقا تىرىشقان. لېكىن ئۇ دەۋرلەردە ئىلىم-پەننىڭ تەرەققىيات سەۋىيىسى ناھايىتى تۆۋەن باسقۇچتا تۇرغاچقا، ئۇلارنىڭ شەيئىلەر ھەققىدىكى ساددا تەسەۋۋورى تەبىئەت ۋە جەمىيەتتىكى ھەر خىل جەريانلارنىڭ ئىچكى باغلىنىشلىرىنى تېخى ئېچىپ بېرەلمەيتتى. بۇ يەردە بىز ئۈچۈن قىممەتلىك بولغىنى شۇكى، بىز «دىۋان» سەھىپىلىرىدىكى بۇ شېئىر-قوشاقلاردا ئىپادىلەنگەن خەلقىمىزنىڭ قاراشلىرىدىن مۇقەررەر ھالدا شەيئىلەردىكى ئۆزگىرىشلەرنىڭ تاسادىپى ئەمەسلىكىنى، بەلكى سان ئۆزگىرىشىدىن سۈپەت ئۆزگىرىشى كېلىپ چىقىدىغانلىقىنى، ماددا مەۋجۇدىيەتنىڭ ئاساسى بولۇپ، ئۇنىڭ ئۆزلىۈكسىز ھەرىكەتلىنىپ تۇرىدىغانلىقىنى

بىلىۋالالايمىز.

ئىككىنچى، «دىۋان»دىكى خېلى كۆپ شېئىر - قوشاقلاردا ئەخلاق - پەزىلەت تېمىسى خەلقىمىزنىڭ مىللى ئەنئەنىلىك قاراشلىرىنىڭ يادروسى سۈپىتىدە نۇقتىلىق گەۋدىلەندۈرۈلگەن. ئۇنىڭدا ئىنسانىيەت خىسلىتىنىڭ كونكرىت مەزمۇنى سۈپىتىدە ئادىللىق، ساپ نىيەتلىك، ياخشىلىق، مۇلايىملىق، مېھرىۋانلىق، ئۆزئارا ھۆرمەت، سەۋرىچانلىق، قائىدە - يوسۇنلۇق بولۇش، تىلنىڭ پەزىلىتىنى ساقلاش، شىرىن سۆزلۈك، يۇمشاق تىللىق بولۇش، زوراۋانلىق، يالغانچىلىق، تەكەببۇرلۇق، ھەسەتخور - لۇق، ئاچكۆزلۈك، ھاياسىزلىق... ئوخشاش يامان ئىللەتلەردىن قاتتىق ساقلىنىش ئالاھىدە تەكىتلەنگەن، بۇ مەزمۇندىكى شېئىر - قوشاقلار پەندە - نەسىھەت ۋە تەمسىل خاراكتېرىغا ئىگە بولۇپ، ئۇيغۇر خەلقلرىنىڭ ئەخلاق قارىشىنى ئەكس ئەتتۈرىدۇ. بىز تۆۋەندىكى شېئىرلارنى كۆرۈپ باقايلى:

ئۆچ كەك قاموغ كىشىنىڭ يالڭۇق يۈزە ئەلم بىل،

ئەزگۈلۈكۈڭ ئوغانچا ئەلكىڭ بىلە تەلم بىل.

(مەنىسى: ئۆچ - ئاداۋەت قىستاپ تۆلىتىۋېلىنىدىغان قەرزگە ئوخشايدۇ، ئۇنىڭدىن كەچ. شۇنى بىلىپ چەتتىن كېلىپ قالغان مۇساپىرلارغا قولۇڭدىن كېلىشىچە ياخشىلىق قىل.)

قوشنى قونۇم ئوغۇشقا،

قىلغىل ئاڭار ئاغىرلىق.

ئارتوت ئالىپ ئانونفيل،

ئەزگۇتاۋار ئوغۇرلۇق.

(مەنسى: ئۇرۇق - تۇققان، خۇلۇم - خوشنلارغا ياخشىلىق قىل،
ئۇلارنى ھۆرمەتلە، ئۇلاردىن سوغا ئالساڭ، تېخىمۇ قىممەتلىك
سوغا تەييارلا.)

بولغاق ئۆكۈش بولسا قاچان بىلىكىڭ يېتەر،

ياڭشاق تەلىم سايىراپ ئانى تامغاق قاتار.

(مەنسى: ئەلدە ئەنسىزلىك كۆپىيىپ كەتسە ئەقىل ئازىيىپ،
توغرا يولدىن تايىدۇ؛ بھۇدە گەپنى قىلىۋەرسەڭ،
ئىككىڭنىڭ تېلىپ ئاغزىڭ قۇرۇيدۇ.)

مەلۇمكى، ئەخلاق تېمىسى ئىنسانىيەتنىڭ مەدەنىيەتكە قەدەم
قويغان كۈنىدىن باشلاپ ئەڭ مۇھىم مەركىزىي تېمىلارنىڭ بىرى
بولۇپ كەلدى. شۇنىڭ ئۈچۈن، دۇنيا مەدەنىيەت تارىخىنىڭ
سەھىپىسىدە ئەڭ كەڭ ئورۇن ئالغان جۈملىدىن پەلسەپە تارىخى -
نىڭمۇ مۇھىم مەزمۇنلىرىدىن بىرى بولۇپ كەلگەن تېما ئەنە
شۇ ئەخلاق - پەزىلەتتىن ئىبارەت. ئۇنىڭ ئەخلاق پەلسەپىسى
دىگەن ئومۇمى نام بىلەن پۈتكۈل پەلسەپە كاتېگورىيىسىنىڭ
بىر تەركىۋىي قىسمى بولۇپ شەكىللىنىشىمۇ ئەخلاق - پەزىلەت -
نىڭ ئىنسانىيەت رەۋەزلىك ۋە گۇمانىزىم قاراشلىرىنىڭ يادروسى
سۈپىتىدە ئەڭ كەڭ ئومۇم كىشىلىك خاراكتېرىغا ئىگە ئىكەنلىك -
گىنى كۆرسىتىدۇ. مېھماندوستلۇق، ئىززەت - ئىكراملىق، سەمىمى
ۋاپادارلىق، مەرتلىك، سېخىلىق، ياخشىلىق، خەيرى - ساخاۋەت -

لىك قەدىمدىن باشلاپ بىر خىل ئىجابىي ئىدىئولوگىيىلىك پىكىر ئېقىمى سۈپىتىدە ئۇيغۇرلارنىڭ ئەنئەنىلىك تۇرمۇشقارىشى ۋە ئىدىيىۋى ئىشەنچىسىگە ئايلانغان بولۇپ، ئەينى دەۋردە ئۇيغۇرلارنىڭ ئەخلاق-پەزىلىتىنىڭ ئەقەللى ئۆلچەملىرى قاتارىدا ئەھمىيەتكە ئىگە بولغان. ئۇيغۇر خەلقلەرنىڭ قەدىمقى ئەپسانە-رېۋايەتلىرىدە، قىسسە ۋە داستانلىرىدا، قوشاق ۋە تەمسىللىرىدە ئەخلاق قارىشىنىڭ ئۇلۇغلىنىشى ۋە كۆپلەپ تەكىتلىنىشىنىڭ مەلۇم ئىجتىمائىي ئاساسى بار. ئۇيغۇر خەلقلەرى قەدىمدىن باشلاپ ئوۋچىلىق، چارۋىچىلىق، دىخانچىلىق ئىشلەپ-چىقىرىشنى ئۆزلىرىنىڭ ماددىي تۇرمۇش ئاساسى قىلغان ئىدى. ئۇلار ياشىغان رايونلارنىڭ تەبىئىي گىئوگرافىيە ئىقلىم شارائىتى ئاھالىلەرنىڭ تارقاق ئولتۇراقلىشىشىنى كەلتۈرۈپ چىقارغان. گەرچە جاڭ چيەن غەربىي خەن سۇلالىسىنىڭ ئەلچىسى سۈپىتىدە غەربىي دىيارغا (ھازىرقى شىنجاڭغا) چىققان مەزگىللەردىلا (مىلادىدىن ئىلگىرىكى 127-135-يىللىرى) بىرقەدەر ئاۋاتلاشقان خېلى كۆپ ئۇيغۇر شەھەرلىرى بارلىققا كەلگەن بولسىمۇ، لېكىن ئۇلارنىڭ بىر پۈتۈن ھاياتىدا شەھەر تۇرمۇشى يەنىلا ئاساسلىق ئورۇندا ئەمەس ئىدى. شۇنداق بولغاچقا، ئۇرۇق-قەبىلىلەر بويىچە ئۆتەيدىغان تارقاق يايلاقچىلىق ھاياتى قەبىلىلەر ۋە مىللەتلەر ئارىسىدا توختاۋسىز جەڭ-ماجرى پەيدا قىلىپ تۇراتتى. ئاشۇنداق كونكرىت تۇرمۇش شارائىتى ئاستىدا، «دىۋان»دا كۆرسىتىلگەن يۇقۇرقى قوشاقلاردا قەيت قىلىنغان.

دەك، سىرتتىن كەلگەن مېھمانلارنى قەدىرلەش، مۇساپىرلارغا دۈشمەنلىك بىلەن قارىماسلىق، خوشنا-خۇلۇملار (ئەينى دەۋردە خوشنا قەبىلە، مىللەتلەرنى كۆرسىتىدۇ) بىلەن ئىناق ئۆتۈش، بىر بىرىگە قولدىن كېلىشىچە ياخشىلىق قىلىش قاتارلىقلار يالغۇز ئوقۇل ھالدىكى ئىنسانپەرۋەرلىك خاھىشىنى ئالغا سۈرۈشلا بولۇپ قالماستىن، ئۆزئارا ئىتتىپاقلىقنى ئالغا سۈرۈپ، تەبىقەچىلىكنى تۈگىتىشتىن ئىبارەت ئاكتىپ سىياسى، ئىجتىمائى ئىدىيىنى ئىپادىلەيدۇ.

ئۈچىنچى، «دىۋان»دىكى شېئىر-قوشاقلارنىڭ ئىجتىمائى ئىدىيىۋى مەزمۇندىكى كۆرۈنەرلىك بىر مۇھىم تەرەپ ئەقىل-ئىدرەك ۋە ئىلىم-پەن تېپىسىدۇر.

بىلىم ئارقىلىق ئەقىل ئىدرەككە ئىگە بولۇپ، نادانلىقنى تەرك ئېتىش، بىلىملىكلەرنى ئۇلۇغلاش، مەرىپەت ئارقىلىق مەۋجۇت ئىجتىمائى قۇرۇلمىنى ئۆزگەرتىپ، پاراۋان ۋە بەختىيار غايىۋى جەمىيەت بەرپا قىلىش ئۇيغۇر خەلقىنىڭ شەجەرىسىدە ئىزچىللىققا ئىگە مەزمۇن بولۇپ، ئۇلارنىڭ ئىجتىمائى پەلسەپىۋى قاراشلىرىنىڭ ئاساسىي گەۋدىسى ئىدى. شۇڭا ئۇ مۇقەررەر ھالدا ئۇيغۇر كىلاسسىك ئەدەبىياتىغا ئاكتىپ تەسىر كۆرسىتىپ، ئۇيغۇر مەدەنىيىتىنىڭ تەرەققىياتىدا تۈرتكىلىك رول ئوينىدى. بىز «دىۋان»دا مۇشۇ مەزمۇندىكى مۇنداق قوشاقلارنى ئۇچرىتىمىز:

ئالغىل ئۈگۈت مەندىن ئوغۇل ئەردەم تىلە،

بويىدا ئۇلۇغ بىگە بولۇپ، بىلىكىڭ ئۆلە.
(مەنىسى: ئوغۇل، مەنىدىن ئۈگۈت-نەسەت ئال، پەزىلەت
تىلە، خەلق ئارىسىدا ئۇلۇغ ئالەم بولۇپ، بىلىمىڭنى
تارقات.)

ئەردەم تىلە ئۆرگەنمەن بولما كۆۋەز،
ئەردەمسىزنى ئۈگۈنسە ئەگمەگۈدە ئەگەر.
(مەنىسى: ئىلىم-ھىكمەت ئىزدە، ئۈگىنىشتە مەغرۇرلانما، نادان
كىشى ماختانسا، سىناق ۋاقتىدا مات بولۇپ قالىدۇ.)
بىلىك ئەرلىك ئەدگۈ تۇتۇپ سۆزنى ئەشت،
ئەردەمنى ئۈگەنمەن ئىشقا سورا.
(مەنىسى: بىلىملىك كىشىلەرنى ھۆرمەتلىپ، سۆزىنى ئاڭلا،
پەزىلىتىنى ئۈگىنىپ، ئۇنى ئەمەلگە ئاشۇر.)

مەلۇمكى، ئىلىم-پەن ئىنسانلارنىڭ ئەڭ زور مەنىۋى باي-
لىغى، ئۇ يول تاپالماي گاڭگىراپ قالغاندا نىشان بەلگىلەپ
بەرگۈچى كومپاس، زۇلمەت ۋە جاھالەتنىڭ قاراڭغۇ پەردىسىنى
كېسىپ تاشلايدىغان ئۆتكۈر بىسلىق شەمشەر ۋە گۈزەل كېلىچەككە
يېتەكلىگۈچى نۇرلۇق مەشئەلدۇر. قەدىمقى ئەجداتلىرىمىز
ئىنسانلارنىڭ گۈزەللىكى ۋە زىننىتىنى پەقەت ئۇنىڭ
بىلىملىك بولغانلىقىدا، بىلىملىك كىشىلەرنىڭ ئۆزى ئۆلىمىمۇ،
نامى ئۆلمەيدۇ، ئەخلاق بىلەن ئىلىم-پەن بىر پۈتۈن جەمىيەت-
نىڭ ئومۇرتقىسى بولۇپ، ئۆزئارا بىر بىرىنى شەرت قىلىدۇ،
دەپ قارىغان. شۇنىڭ ئۈچۈن ئەجداتلىرىمىز ئۆز ئەۋلاتلىرىدىن

پەزىلەتلىك بولۇشنى، كەمتەرلىك بىلەن ھارماي-تالماي ئۆگىنىشنى، بىلىملىك كىشىلەرنى ھۆرمەتلەپ، ئۇلارنىڭ پەزى-لىتىنى ئۈلگە قىلىشنى ئۈمىت قىلىپ، بۇ ھەقتە بەدىئى شەكىللەر بىلەن كۆپلىگەن ھىكمەتلىك پەندى-نەسىھەتنامىلارنى ئىجات قىلغان. ئىلىم-پەننىڭ سىرى ۋە ئۇنىڭ مىسلىسىز قۇدرىتى تېخى ئىنسانلارغا تولۇق ئايان بولمىغان ئوتتۇرا ئەسىر فېئودال ھاكىمىيەتلىرى شاراائىتىدا مۇنداق مەرىپەتپەرۋەرلىك ئىدىيە-لىرىنىڭ بارلىققا كېلىشى ئىنسانىيەت مەدەنىيىتىنىڭ تەرەققىيا-تىغا زور تەسىر كۆرسەتكەن ئىدى.

تۆتىنچى، «دىۋان»دىكى شېئىر-قوشاقلارنىڭ يەنە بىر خاراكتېرلىق پەلسەپىۋى مەزمۇنى جاھالەتلىك فېئودالىزىم جەمە-تىگە نەپرەت ئوقۇپ، زاماننىڭ بۇزۇلىشىدىكى ئىجتىمائى سەۋەپلەرنى پەلسەپە نۇقتىسىدىن يىغىنچاقلاپ، ئۆزى ياشاپ تۇرغان ئىجتىمائى شاراائىتىنى ئۆزگەرتىشتىن ئىبارەت غايىۋى بەخت ئىستىگىنى سۈرەتلەپ بەرگەنلىگىدە ئىپادىلىنىدۇ. گەرچە «دىۋان»دا بۇ مەزمۇندىكى شېئىر-قوشاقلار ئانچە كۆپ ئۇچرىمىسىمۇ، لېكىن ئەينى دەۋرلەردىكى ئوبېكتىپ ئەھۋالغا ئاساسەن، زاماننىڭ زەئىپلىشىشى (بۇزۇلۇشى)نىڭ ئىجتىمائى سەۋەپلىرىنى ئىزاھلاپ بېرىدىغان بەزى شېئىر-قوشاقلار ئىجات قىلىنغان. مەسىلەن:

ئۆزلەك قاموغ كوفرەدى،

ئەردەم ئارىخ سەۋرەدى،

يۈنچىغ ياۋۇز تەۋرەدى،

ئەردەم بەگى چەرتىلۇر.

(مەنىسى: زامان زەئىپلەشتى، پەزىلەت ئازايدى، بۇزۇق -

يامان ئادەملەر باش كۆتەردى، پەزىلەت بېگى ئۆلگەنلىگى
ئۈچۈن شۇنداق بولدى.)

بۇ پارچە مەلۇم نۇقتىدىن ئېيتقاندا، خۇددى ئىران شاھى
نوشىروئىدەك ئادىللىق ۋە پەزىلەتنىڭ سىمۋولى بولغان ئافراس -
ياپ (ئالپ ئەرتوڭا) غا بېغىشلانغان مەرسىيە نامە بولسىمۇ، ئۇنىڭدا
روشن سېلىشتۇرما ئارقىلىق پەزىلەتسىز، بۇزۇق، يامان ئادەم -
لەر ھاكىمىيەت بېشىغا چىقسا، مۇقەررەر ھالدا، زامان زەئىپ -
لىشىپ، مەرىپەتنىڭ ئاياق ئاستى بولىدىغانلىقى قەيت قىلىنىدۇ
ھەمدە ئەشۇنداق پەزىلەتسىز، بۇزۇق بەگىلەر (شۇ زاماننىڭ
ھۆكۈمدارلىرى) گە قارىتا خەلق ئۆزلىرىنىڭ كۈچلۈك غەزەپ -
نەپرەتنى ئىپادىلەيدۇ. «دىۋان» دىكى مۇشۇ تېمىدىكى شېئىر -
قوشاقلاردا يەنە تېخىمۇ چوڭقۇرلاپ مۇنداق بىر نەزىرىيەۋى
قاراش ئوتتۇرىغا قويۇلغان، يەنى زاماننىڭ بۇزۇلۇشى (ياكى
بىر خىل ھاكىمىيەتنىڭ يىمىرىلىشى) بىرىنچىدىن، ھاكىمىيەت
بېشىدىكىلەرنىڭ ئىدىيە ۋە ئەخلاق - پەزىلەت جەھەتتىن بۇزۇ -
لۇشى، ئىككىنچىدىن، ئادەملەرنىڭ مەرىپەتتىن مەھرۇم قىلى -
نىشى بىلەن مەنىۋى زەئىپلىشىشتىن ئىبارەت ئىككى تەرەپلىك
ئامىلغا باغلىق. بۇنىڭ ئىچىدە، ئەلۋەتتە، بىرىنچى تەرەپ
ئاساسىي ۋە ھەل قىلغۇچ ئورۇندا تۇرىدۇ. ھاكىمىيەتلىكلىق

فېئودال مۇستەبىتلىك ئىدىيىنى ھۆكۈمرانلىق قىلىۋاتقان ئوتتۇرا ئەسىر شارائىتىدا ئىجتىمائىي فورماتسىيىنىڭ مۇھىم بىر نەزىرىدە يېڭى ئاساسى سۈپىتىدە ئوتتۇرىغا قويۇلغان بۇ كۆزقاراش ھازىرقى زامان پەلسەپىسى ئۈچۈن مۇھىم قىلىشقا تېگىشلىك مۇھىم تېما ھېساپلىنىدۇ.

خۇلاسە قىلغاندا، «دىۋان» دىكى شېئىر - قوشاقلاردا ئالغا سۈرۈلگەن ئىدىيىلەر قاراخانىلار دەۋرى ۋە ئۇنىڭ ئالدى - كەينىدىكى خەلقنىڭ تەبىئەت ۋە جەمىيەت ھەققىدىكى قاراشلىرىنى ئىنكاس قىلىدۇ. بۇ خىل ئىدىيىۋى قاراشلار ئەلۋەتتە ھازىرقى زاماننىڭ ئەڭ روشەن ئىجتىمائىي خاراكتېر ئالغان ماتېرىيالىستىك ۋە دىيالىكتىك ئىلمىي نۇقتىئىنەزەرلىرىدىن پەرقلىنىدۇ، لېكىن ئۇنىڭ ئىپتىدائىي بىخى سۈپىتىدە ئوتتۇرا ئەسىرنىڭ ئاتۇرال پانتېزىملىق پەلسەپە ئېقىمىغا ئاساس بولغانلىقىنى مۇئەييەنلەشتۈرۈشكە بولىدۇ.

دۇنيانى پەلسەپە نۇقتىسىدا چۈشىنىش ئىلىم دۇنياسىدىكى مۇرەككەپ تېما بولۇشىغا قارىماي، خەلق ئاممىسى دانالىق ۋە ئاقىلانلىق بىلەن تەبىئەت مەسىلىلىرى بىلەن ئىجتىمائىي ئىدىيىلەر - لوگىيىلىك مەسىلىلەرنى ئارىلاشتۇرۇپ ئىزاھلاپ، ئۇنى ئۆز زامانى توغرىسىدىكى تەپەككۈر ۋە تەسەۋۋۇرلىرى بىلەن بىرلەشتۈردى ۋە رىيال دۇنيا ھەققىدىكى تونۇشلىرىنى ساددا دىيالىكتىك يول بىلەن ئىستېتىك پىكىرگە ئايلاندۇرۇپ، شېئىر - قوشاق ۋە ماقال - تەمسىل تەرىقىسىدە ئەۋلاتلارغا نەمۇنە قىلدى.

ئەلۋەتتە، دەۋر ئېتىۋارى بىلەن، بۇ شېئىر-قوشاقلاردىكى پەلسەپىۋى قاراشلار ئۆزئارا زىتلىق، قارىمۇ-قارشىلىقتىن خالى ئەمەس، بۇ كۆپرەك ئۆز دەۋرىنىڭ تارىخىي چەكلىمىسى، ئىلىم-پەن تەرەققىياتىنىڭ ئەمىلىي ۋە نەزىرىيىۋى چەكلىمىسى تۈپەيلىدىن ئوتتۇرا ئەسر مەدىنىيەت تارىخىدا ھۆكۈمران ئورۇندا تۇرغان "كalam" چىلارنىڭ "تەقدىر ئىلاھىيەتچىلىك"، "تەبىقىچىلىك"، "شۈبھىچىلىك" ئىدىيىۋى ئېقىمنىڭ تەسىرىگە ئۇچرىغانلىقى بىلەن مۇناسىۋەتلىك.

ماركسىزم ئىنسانىيەت تارىخىدىكى بارلىق مۇنەۋۋەر پىكىر-لەرنىڭ قانۇنىي ۋارىسى ۋە ئۇنىڭ ئەڭ ئالىي جەۋھىرى سۈپىدە، ئىنسانىيەت تەرەققىيات باسقۇچلىرىدا شەكىللەنگەن گۇمانىزم، مەرىپەتپەرۋەرلىك، ئەدەب-ئەخلاق، بەخت-سائادەت، ئىنسانپەرۋەرلىك توغرىسىدىكى بارلىق ئۇتوپىك قاراشلارغا ئىجابىي باھا بېرىدۇ.

ف. ئى. لېنىن ئۆزىنىڭ «ئىككى تۈرلۈك ئۇتوپىيە» ناملىق ماقالىسىدا خەلق ئارىسىدىكى ئۇتوپىك قاراشلارنىڭ ئالەمشۇمۇل تارىخىي خاراكتېرلىق ئەنئەنىسى ۋە ئۇنىڭ گەرچە ئىقتىسادىي كاتىگورىيىدە ناتوغرا بولسىمۇ، تارىخىي جەھەتتىن توغرىلىغىنى تىلغا ئېلىپ مۇنداق دەيدۇ: "ئاخىر بىر كۈن تارىخشۇناسلار بۇنداق يۈزلىنىشنى سېستىمىلىق تەتقىق قىلىدۇ ۋە بۇنداق يۈزلىنىش بىلەن 20-ئەسىرنىڭ دەسلەپكى 10-يىللىرىدا 'بولشېۋىزم' دەپ ئاتالغان ئىدىيىۋى ئېقىمنىڭ مۇناسىۋىتىنى

تەكشۈرۈپ چىقىدۇ.

دەرۋەقە، «دىۋان» شۇناسلىق ئېلىمىز ئۈچۈن تېخى ئېچىل-
مىغان ئىلمىي غەزىنە بولۇپ، ئۇنىڭ ھەرقايسى ساھەلەردىكى
بۈيۈك قىممىتىنى مۇھاكىمە قىلىش ئەندىلا كۈنتەرتىپكە قويۇل-
ۋاتىدۇ. نۆۋەتتە «دىۋان» نىڭ ھەرقايسى ئىلىم-پەن قۇرۇلۇ-
شىدىكى تۈرتكىلىك رولىنى، جۈملىسىدىن ئۇنىڭدىكى شېئىرىي
پارچىلار ئارقىلىق يەتكۈزۈلگەن ئىجتىمائىي، پەلسەپىۋى قاراش-
لارنى ئىنسانىيەتنىڭ ئالغا ئىلگىرىلەش يولىدىكى بىلىش جەري-
انىنىڭ بىر بالىدىغى سۈپىتىدە، ئۇنىڭ ئۇيغۇر پەلسەپە تارىخى-
دىكى تۇتقان ئورنى ۋە قىممىتىنى چوڭقۇر مۇھاكىمە قىلىش
زۆرۈر دەپ قارايمىز. بىز پەننىڭ يۇقۇرى پەللىسىگە چىقىشقا
يۈرۈش قىلىپ، زامانىۋىلاشقان قۇدرەتلىك سوتسىيالىستىك
مەملىكەت قۇرۇپ چىقىش مەقسىدىگە يېتىش ئۈچۈن ھازىرقى
زامان بىلىملىرىنى ئۈگىنىشتىن تاشقىرى، مىللىتىمىزنىڭ ئۆت-
مۇشتىكى ئىجتىمائىي ئىدىيىسىنى ۋە دۇنياقارىشىنى ئەتراپلىق
تەتقىق قىلىپ، ئۇنىڭ ئىچىدىكى پايدىلىق ئامىللارنى ئومۇملاش-
تۇرۇشىمىز، سېستىمىلاشتۇرۇشىمىز لازىم ھەمدە ئۇنىڭدىكى مول
پەلسەپىۋى پىكىرلەرنى قوبۇل قىلىپ، ئۇنى ھازىرقى زامان
پەلسەپە ئىدىيىسى ئۈچۈن خىزمەت قىلدۇرۇشىمىز لازىم. ئەنە
شۇ مەقسەتتە بۇ ساھەدىكى مۇھاكىمىگە تاشلانغان ئىپتىدائىي
قەدەم سۈپىتىدە «دىۋان» دىكى ئايرىم شېئىرىي پارچىلار ئۈس-
تىدە يۈزەككى پىكىرىمىزنى ئوتتۇرىغا قويىدۇق.

1982 - يىل 7 - ئاي.

ئۇيغۇر خەلق داستانلىرى ۋە ئۇنىڭ پوئېتىك قۇرۇلۇشى

بىز ئومۇمىي نۇقتىدىن، ئۇيغۇر خەلقلىرىنىڭ ئاغزاكى پوئېتىك ئىجادىيەتلىرى ئىنتايىن مول، خىلمۇ-خىل دەپ يەكۈنلىگەندە، ئەلۋەتتە خەلقىمىز ياراتقان ئاغزاكى ئەدەبىياتىنىڭ كوناكىرىت نەمۇنىلىرى، ئىنسانىيەتنىڭ مەدەنىيەت غەزىنىسىدە چاقناپ تۇرغان پارلاق ئۈلگىلىرىنى نەزەردە تۇتىمىز، لېكىن شۇنىمۇ ئېتىراپ قىلىمىزكى، بىر مىللەتنىڭ ئېغىز ئەدەبىياتىدا ھەممە ژانىر ۋە تۈرلەرنىڭ تەرەققىيات قەدىمى ئەندىزىلىك ھالدا تەكشى بولمايدۇ. مەسىلەن: بەزى مىللەت خەلقلىرى ئارىسىدا ناخشا-قوشاق ئىجادىيىتى بىرقەدەر تەرەققىي تاپقان بولسا، بەزىلىرى ئارىسىدا مىفولوگىيە، ھىكايە چۆچەكلەر ياكى قىسسە ۋە داستانچىلىق ئىجادىيىتى نىسبەتەن تەرەققىي تاپقان بولىدۇ، بۇ ھال شۇ خەلقلەرنىڭ سەنئەت تىرادىتسىيىسى، ئىجتىمائىي شارائىتى ۋە ئىستېتىك قاراشلىرىنىڭ ئالاھىدىلىگى قاتارلىقلار بىلەن مۇناسىۋەتلىك، ئۇنىڭ ئۈستىگە سەنئەتنىڭ تەرەققىياتىمۇ ئۆزىگە خاس قانۇنىيەتكە ئىگە، خۇددى ماركس كۆرسەتكەندەك: "...سەنئەتكە كەلسەك، شۇ نەرسە مەلۇمكى، ئۇنىڭ مۇئەييەن

دەۋرلەردە گۈللەپ ياشنىشى جەمىيەتنىڭ ئومۇمى راۋاجىغا، يەنى جەمىيەت تۈزۈلۈشىنىڭ ئىسكىپىتى بولغان ماددى ئاساسنىڭ راۋاجىغا زادى مۇۋاپىق كەلمەيدۇ. مەسىلەن: گېرېكلەرنى ياكى شېكسپېرنى ھازىرقى خەلقلەر بىلەن سېلىشتۇرساق، دەل شۇنى كۆرىمىز. سەنئەت ساھەسىدە مەلۇم ئەھمىيەتكە ئىگە بولغان بەزىبىر شەكىللەر پەقەت سەنئەت تەرەققىياتىنىڭ قويۇق باسقۇچلىرىدا ۋۇجۇتقا كېلىشى مۇمكىنكى، پۈتۈن بىر دەۋرگە ۋەكىللىك قىلغۇچى ئىپوسقا ئوخشاش شەكىللەرنىڭ بەدىئى ئىجادىيەت پەيدا بولغاندىن بۇيان يەنە قايتا تەكرار يارىتىلىشى مۇمكىن ئەمەس. ① بۇ بىر ئابزاس سۆز بىزگە ھەرقايسى مىللەت خەلقلەرنىڭ (جۈملىدىن ئۇيغۇرلارنىڭ) ئېغىز ئەدىبىياتىدا مەۋجۇت بولغان خىلمۇ-خىل شەكىللەرنىڭ تەرەققىياتىدىكى تەكشىسىزلىكنىڭ ئىجتىمائىي سەۋەپلىرىنى نەزىرىيە جەھەتتىن چۈشەندۈرۈپ بېرىدۇ.

دەرۋەقە، ئۇيغۇر خەلق ئېغىز ئەدىبىياتى غەزەللىسىدە گېرېكلەرنىڭ «ئىليادا»، «ئودېسسا»سىدەك، ھىندىلارنىڭ «ماخاپىخاراتا»سىدەك، قىرغىزلارنىڭ «ماناس»سىدەك، زاڭزۇ-لارنىڭ «گىسار ۋاڭنىڭ تەرجىمىھالى»دەك، موڭغۇللارنىڭ «جاڭغىر»دەك، ئۆزبېكلەرنىڭ «ئالپامىش»دەك، قازاقلارنىڭ

① ك. ماركس، فى. ئېنگېلس: «سەنئەت توغرىسىدا»، تاشكەنت،

ئۆزبېكچە نەشرى، 1-توم، 128-بەت.

«بەختىيارنىڭ 40 پۇتىغى» دەك چوڭ ئېپوسلار كۆزىگە چېلىقمايدۇ. بۇنىڭ سەۋەپلىرى، دەل خەلقارا فولكلور شۇناسلارنىڭ ئېيتقىنىدەك، ئىككى ئامىلغا باغلىق. بىرى، تۈركى خەلقلەر ئارىسىدا ئۇيغۇرلار ئەڭ بۇرۇن يېزىق مەدەنىيەت تارىخىغا ئىگە بولغانلىقى، شۇنىڭ بىلەن يىرىك ھەجىملىك ئەسەرلەرنى يازما شەكىلدە ئىپادىلەشتەك قۇلاي ئىمكانىيەتكە ئېرىشكەنلىكى، يەنە بىرى، ئۇلارنىڭ باشقا خەلقلەرگە قارىغاندا ئۇرۇقچىلىق خاراكتېرىدىكى كۆچمەنلىك ھايات شارائىتىغا خاتىمە بېرىپ، ئولتۇراق شەھەر مەدەنىيىتىگە كۆچكەنلىگىدىن ئىبارەت. لېكىن بۇ ئۇيغۇر خەلقلەرنى ئارىسىدا ئاغزاكى داستان ۋە ئېپوسلارنىڭ زادى يوقلۇغىدىن دېرەك بەرمەيدۇ. شۇنىسى ئەجەپلىنەرلىكى، نوۋەتتە ئۇيغۇر خەلق داستانلىرىنى ئۈگىنىش ۋە مۇھاكىمە قىلىشنىڭ يېتەرسىزلىگىدىن، «ئۇيغۇرلارغا خاس ساپ ئاغزاكى داستانلار يوق دىيەرلىك، شۇڭا دىققەت ئېتىۋارنى ئۇلارنىڭ كىلاسسىك يازما داستانلىرىغا قارىتىش كېرەك» دەيدىغان ئۈمىتسىزلىك قارىشى نەتىجىسىدە، ئۇنىڭغا سوغاق مۇئامىلە قىلىش خاھىشى ساقلانماقتا. ئۇيغۇر خەلق ئېغىز ئەدەبىياتىنى توپلاش ۋە رەتلەش خىزمىتىنىڭ قىسقىغىنا بىر-ئىككى يىللىق ئەمىلىيىتى جەريانىدا ئىپتىدائى قەدەمدە 15 تىن ئارتۇق خەلق داستانلىرىنىڭ خەلقىمىز بىلەن قايتا يۈز كۆرۈشۈشى بۇنداق قاراشنىڭ ئاساسىز ئىكەنلىگىنى ئىسپاتلاپ بېرىدۇ. يورۇقلۇققا چىققان ئەنە شۇ داستانلاردىن ئۇيغۇر خەلق ئاغزاكى ئىجادىيىتىدىكى

داستانچىلىق شەكلىنىڭ ئۇزاق دەۋرلەردىن بۇيان ئۆزىگە خاس ئالاھىدىلىكىگە ۋە مۇنەننىتال ئورگىنالىققا ئىگە ئىكەنلىكىنى كۆرۈۋالالايمىز. شۇنىڭ ئۈچۈن ئۇيغۇر خەلق داستانلىرى ۋە ئۇنىڭ پوئېتىك شەكلى ئۈستىدە مۇپەسسىل پىكىر قىلىش ئۇيغۇر فولكلور شۇناسلىقىدا تولىمۇ ئەھمىيەتلىك خىزمەتلەرنىڭ بىرى ھىساپلىنىدۇ.

داستان ئۇيغۇر خەلق ئېغىز ئەدبىياتىنىڭ ئىچىدىكى كەڭ تارقالغان، يېنىك ھەجىملىك ئەسەرلەردىن بىرىدۇر. خەلق داستانلىرى مۇكەممەل سىۋىت ۋە جانلىق پوئېتىك ئوبراز ئارقىلىق كەڭ ئىجتىمائى تۇرمۇشنى ئەكس ئەتتۈرىدۇ ۋە ئۆز دەۋرىنىڭ سىياسىسى، ئىقتىسادى ۋە مەدەنىيىتىگە ئائىت بولغان زور ئىجتىمائى مەسىلىلەرنى چۈشەندۈرۈپ بېرىدۇ. شۇنىڭ ئۈچۈن، ئۇ خەلق ئېغىز ئەدبىياتىنىڭ ئەڭ يىرىك زانىرى سۈپىتىدە ھەرقايسى خەلقلەرنىڭ مەدەنىيەت تارىخىدا مۇھىم ئورۇننى ئىگەللەيدۇ.

“داستان” سۆزى قىسسە، ھىكايە، شانۇ-شۆھرەت، سەرگۈ-زەشت، تەرىپلەش ۋە ماختاش مەنىلىرىدە ئىشلىتىلىدۇ. ئەمما ئەدبىي تېرمىن سۈپىتىدە بۇ نام خەلق ئاغزاكى ئىجادى ۋە يازما ئەدبىياتتىكى يىرىك ھەجىملىك ئېپىك ئەسەرلەرنى كۆرسىتىدۇ. بىراق خەلق ئېغىز ئەدبىياتىدىكى داستانلار بىلەن يازما ئەدبىياتتىكى داستانلار بىر بىرىدىن روشەن پەرق قىلىدۇ،

خەلق ئاغزاكى ئىجادىدا داستان ئۆتمۈش زامانلار توغرىسىدا قەھرىمانلىق غايىسى كۆلىمىدىكى ھىكايىلەر ۋە رىۋايەتلەردۇر. "ئېپوس خەلقنىڭ قەھرىمانلىق غايىسى دائىرىسىدىكى جانلىق ئۆتمۈشىدۇر. ئۇنىڭ ئىلمىي-تارىخىي قىممىتى، شۇنداقلا ئىنتايىن زور ئىجتىمائىي، مەدەنىي، تەربىيىۋى ئەھمىيىتىمۇ ئەنە شۇ يەردە. ①"

داستان مۇشۇ مەنىدە مۇرەككەپ سەنئەت ئەسىرى بولۇپ، ئۇنىڭ داستان بولۇشى ئۈچۈن مۇكەممەل ۋەقەلەر قۇرۇلمىسىدىكى ئەدەبىي تېكىست، مۇزىكا بولۇشى، داستان كۈيلىگۈچى غەزەلخانلىق سەنئىتىنى پۇختا ئىگەللىگەن ۋە مۇزىكا چالالايدىغان بولۇشى زۆرۈر. بۇنىڭدىن خەلق داستانلىرىنىڭ قويۇق مۇزىكىلىق خاراكتىرغا ئىگە بولىدىغانلىغىنى كۆرگىلى بولىدۇ. داستانلارنىڭ يارىتىلىشى خەلقىمىزنىڭ مەنىۋى قىياپىتى، ئىجتىمائىي-سىياسى كۈرەشلىرى، ئەخلاقىي، ئىستېتىك قاراشلىرى، ئادالەت ۋە ھەققانىيەت، ئازاتلىق ۋە باراۋەرلىك، قەھرىمانلىق ۋە ۋەتەنپەرۋەرلىك ھەققىدىكى ئىدىياللىرى بىلەن چەمبەرچەس باغلىقتۇر.

خەلقىمىزنىڭ ئەسىرلەر مابەينىدىكى كۈرەشلىرى ۋە غايىلىرى داستانلارنىڭ تېماتىك مەزمۇنى، ئوبرازلار سېستىمىسى، سىۋىزىت

① «ئۆزبېك خەلق ئاغزاكى پوئىتىك ئىجادى»، 1980 - يىل

تاشكەنت ئۆزبېكچە نەشرى، 187 - بەت.

ۋە كومپوزىتسىيىسىنىڭ ماھىيىتىنى بەلگىلەيدۇ.

ئۇيغۇر خەلق داستانلىرىدىكى ئۇلۇغۋار پوئېتىك ئومۇملاشتۇرۇشلار ۋە يۈكسەك بەدىئىي ئوبرازلار ئۇلارنى دۇنيا فولكلورىنىڭ تەڭداشسىز نەمۇنىلىرى بولغان شەرق ۋە غەربنىڭ بۈيۈك ئىپسىلىرى قاتارىغا قويىدۇ ھەمدە ئەنە شۇ داستانلار ئۆزلىرىنىڭ قانۇنىي ۋارىسى بولغان ئازات جۇڭخۇا كىشىلىرى قەلبىدە چەكسىز مىللىي ئىپتىخارلىق ۋە يۈكسەك ئىنتېرناتسىئونالزىم تۇيغۇلىرىنى يەنىمۇ كۈچلۈك جۈش ئۇرغۇزىدۇ.

خەلق داستانلىرىنىڭ تۈپ ئالاھىدىلىگى شۇكى، ئۇنىڭدىكى تارىخىي ۋەقەلىك خەلق فانتازىيىسى ئاساسىدىكى ئومۇملاشقان بەدىئىي ئوبرازلاردا ئۆز ئىپادىسىنى تاپىدۇ. ئۇنىڭدىكى بەدىئىي ئومۇملاشتۇرۇشنىڭ ئۆزىگە خاس شەكلى ئېپىك ئومۇملاشتۇرۇشتىن ئىبارەت. بۇنداق ئومۇملاشتۇرۇش خەلقنىڭ ئىجتىمائىي ئادالەت ھەققىدىكى ئىدىئاللىرى ۋە ئارزۇ-ئۈمىتلىرى بىلەن مەھكەم يۇغۇرۇلغان، دىمەك خەلق داستانلىرى ئېپىكىلىق خۇسۇسىيەتكە ئىگە بولۇپ، كومپوزىتسىيە ۋە سىۋىزىت جەھەتتىن مۇرەككەپ ۋەقە-ھادىسىلەرنى ئۆز ئىچىگە ئالىدۇ. مۇنداق ۋەقە-ھادىسىلەر مەزمۇن تەرەپتىن قەھرىمانلىق خاراكتېرىغا ئىگە بولۇپ، ئۇلار بەلگىلىك شەخسكە، يەنە خەلقنىڭ غايىسىدىكى باھادىرلار ئەتراپىغا بىرلەشتۈرۈلىدۇ. پەۋقۇلئاددە كۈچ-قۇدرەتكە ئىگە بولغان مۇنداق ئايرىم شەخسلەرنىڭ ئوبرازىغا پۈتۈن بىر خەلقنىڭ ئارزۇ-ئۈمىتلىرى، ئىمكانىيەت ۋە

ئىنتىلىشلىرى مۇجەسسەملەشكەن.

تېماتىك مەزمۇن ۋە ژانىر جەھەتتە يۇقۇرقىدەك خۇسۇسىيەت-
لەرگە ئىگە بولغان ئۇيغۇر خەلق داستانلىرى ناھايىتى ئۇزاق
تارىخىي تەرەققىيات باسقۇچىنى بېسىپ ئۆتتى، لېكىن ھەر خىل
ئىچكى ۋە تاشقى ئىجتىمائى سەۋەپلەر نەتىجىسىدە ئۇنىڭ
قەدىمقى نەمۇنىلىرى ئاغزاكى ھالدا ساقلانمىغان. لېكىن خەلق
ئارىسىدىكى مەددا (داستانچىلار) نىڭ ئىجراسىدا ئاغزاكى
رەۋىشتە مۇئەييەن ئۆزگىرىشلەر بىلەن بىزگىچە يېتىپ كەلگەن
داستانلارمۇ ئاز ئەمەس. شۇنىڭ ئۈچۈن كېيىنكى مەلۇم بولغان
بۇ داستانلارنى خەلق ئارىسىدىكى داستانچىلاردىن ئاجرىتىپ
ئۆگىنىش مۇمكىن ئەمەس.

ھەممىگە مەلۇمكى، داستان ۋە داستانچىلىقنىڭ پەيدا بولۇشى
ۋە ئۇنىڭ تەرەققىياتى خەلق ئارىسىدىكى داستانچىلارنىڭ نامى
بىلەن باغلىقتۇر. شۇنىڭ ئۈچۈن خەلق ئاممىسىنىڭ مەدەنىي،
سىياسى ھاياتىدا چوڭ ئورۇن تۇتقان داستانچىلار مېھنەتكەش
خەلق ئارىسىدا ئىنتايىن چوڭ ھۆرمەت ۋە ئېتىۋارغا سازاۋەر،
ئۇيغۇر خەلقلرى ئۆزلىرىنىڭ داستانلىرىنى "مەددا" دىگەن
ئومۇمى نام بىلەنمۇ ئاتايدۇ. "مەددا" سۆزىنىڭ لۇغەت مەنىسى
"مەدھىيلىگۈچى" دىگەن بولۇپ، ئىستىمال مەنىسىدە ھىكايە ۋە
داستان كۈيلىشىنى كەسپ قىلغان ماھارەتلىك ۋە ئىقتىدارلىق
خەلق سەنئەتكارلىرىغا قارىتىلغان. ئۇيغۇر خەلق ئېغىز ئەدب-
بىياتىنىڭ ئېتنوگرافىك شەكىللىرىدىن بىرى بولغان مەددا

ئەدەبىياتى داستانچىلارنى نەزەردە تۇتقان ھالدا، ھەم ئېپىك بايانى، ھەم ناخشا-مۇزىكىنى، ھەم دىرامماتىك ھەركەتنى ئۆزئارا زىچ بىرلەشتۈرگەن ئالاھىدە خۇسۇسىيەتلىك ئۇنىۋېرسال سەنئەت شەكلى بولغاچقا، ئۆزىنىڭ قويۇق مىللى ئالاھىدىلىگى بىلەن خەلق ئارىسىدا كۈچلۈك تەسىرگە ئىگە.

دىمەك مەددا (داستانچىلار) بىر تەرەپتىن خەلق داستانلىرىنى كۈيلىگۈچى، يادا بىلگۈچى، ئەۋلاتتىن-ئەۋلاتقا، نەسەدىن-نەسەلگە تارقاقچى ئۇستاز، خەلق سەنئەتكارلىرىدۇر. يەنە بىر تەرەپتىن، ھىكايە-رىۋايەتلەر ۋە كىلاسسىك ئەسەرلەرنى ئىجادىي ھالدا ئۆزگەرتىپ داستان تۈزگۈچى تالانتلىق ئىجتىكارلاردۇر، ئۇنىۋېرسال سەنئەت پائالىيەتلىرى ئارقىلىق خەلقنىڭ ئىستېتىك سېزىمىنى ئويغاتقۇچى مەرىپەتپەرۋەرلەردۇر. شۇنىڭ ئۈچۈن ئۆتمۈش فېئودال زىم جەمىيىتىدە مەددا (داستانچىلار) ئىجتىمائىي-سىياسى ئورنى ئىنتايىن تۆۋەن بولۇپ، ھەممە تەرەپتىن كەمسەتىلىشكە ۋە ھاقارەتلىنىشكە ئۇچرىغان ئىدى. نەتىجىدە چىقىش يولى تاپالمىغان مەددا (داستانچىلار) ئاخىرى سەرسانلىق-سەرگەردانلىق ۋە تەركى دۇنياچىلىق يولغا مېڭىشقا مەجبۇر بولغان ئىدى. ئۆتمۈشتە ھۆكۈمران ئورۇندا تۇرغان فېئوداللىق ئىدىيەنىڭ زىيانكەشلىگى ۋە تەسىرى نەتىجىسىدە "مەددا"لار ھەققىدە شەكىللەنگەن ئادىس غەيرى چۈشەنچىنىڭ ئىجتىمائىي سەۋىيىسى ئەنە شۇنىڭدا.

مەيلى قانداق بولۇشىدىن قەتئىينەزەر، خەلقنىڭ ئىچكى

قاتلىمىدا زور ئابروي ۋە ئىناۋەتكە ئىگە بولغان مەددا لارنىڭ داستان كۈيلىشىدە بەلگىلىك ئەنئەنىۋى قانۇنىيەت بار. ئۇيغۇرلار ئارىسىدا داستان ئېيتىش شەكلى ئادەتتە بىرنەچچە خىل بولىدۇ. بىر خىلى كەچكۈزدىن تارتىپ باش باھارغىچە بولغان ئىشلەپچىقىرىشنىڭ ئارىسال ۋاقىتلىرىدا يۇرت - مەھەللىلەر ياكى ئۇرۇقلار بويىچە ئۆتكۈزۈلىدىغان مەشرەپ خاراكتىرلىق بەزمە - لەرگە مەخسۇس داستانچىلار تەكلىپ قىلىنىدۇ. بۇنىڭ شەرىپىگە تەييارلانغان كىچىك زىياپەتتىن كېيىن داستان كۈيلەش باشلىنىدۇ. بەزمە سورۇنىنىڭ تۆرىدىن ئورۇن ئالغان داستانچى ئەتراپىدىكى تىڭشىغۇچىلارغا قاراپ، مۇقەددىمە سۈپىتىدە قىزىقارلىق مۇزىكىلىق پارچىلارنى كۈيلەيدۇ. بۇ ئارقىلىق داستانچى ئۆزىدە ۋە ئاڭلىغۇچىلاردا جىددى تېمىلاردىكى پوئېتىك ئەسەرلەرنى كۈيلەش ۋە تىڭشاش ئۈچۈن كەيپىيات ھاسىل قىلىدۇ. شۇنىڭدىن كېيىن ئۆزىگە تونۇش بولغان داستانلارنى رەسمىي داستانچىلىق قائىدىسى بويىچە ھىكايە قىلىشقا باشلايدۇ. بۇنداق كۈيلەش ھەتتا تاڭ سەھەرگىچە داۋاملىشىدۇ. تىڭشىغۇچىلارنىڭ كەيپىياتىغا قاراپ بەزمە داستاننىڭ مەلۇم قىسمى ئاخىرلاشقاندا بىر قېتىم تەنەپپۇس قىلىنىدۇ. تەكلىپ ئاساسىدىكى بۇ خىل داستانچىلىق بەزى جايلاردا ھەتتا بىرقانچە كۈن داۋاملىشىدۇ. بۇنداق داستانچىلىق سورۇنلىرىدا يۇرت - مەھەللە ئاقساقاللىرى داستان ئاڭلىغۇچى مېھمانلارنىڭ ئۆز ئىختىيارى بويىچە بەرگەن سوغا - سالاملىرىنى يىغىپ داستانچىغا بېرىدۇ.

ئۇنىڭدىن باشقا داستانچىغا قايتىش ۋاقتىدا ئۇنى تەكلىپ قىلغۇچى ساھىپخان يەنە قوشۇمچە سوغىلار (تون، قوي، ھەتتا كالا، ئات قاتارلىق)نى ھەدىيە قىلدى مۇمكىن. شۇنى ئېيتىش كېرەككى، داستانچىغا بېرىلىدىغان بۇنداق سوغىلار ھىچقاچان مەجبۇرى ھالدا شەرتلىك بولمايدۇ، بەلكى ئىختىيارى ھالدا ئاڭلىغۇچىلارنىڭ داستانچىغا بولغان كۆڭۈل ئىزھارى سۈپىتىدە بولىدۇ. تەكلىپ ئاساسىدىكى بۇنداق داستانچىلىق يەنە توي-تۆكۈن مۇراسىملىرىدا، ئەنئەنىۋى ھېيىت-بايراملاردا، ھەر خىل سەيلە پائالىيەتلىرىدە ئۇيۇشتۇرۇلىدۇ. يەنە بىر خىلى داستانچىلار (مەددا)نىڭ تەشەببۇسكارلىقى بىلەن جامائەت توپلانغان مەيدانلاردا ئۇيۇشتۇرۇلىدىغان داستان ئېيتىش. يەنى مەلۇم بىر داستانچى ئاۋات بازار كۈنلىرى ئۆزىگە مۇۋاپىق بىر جاينى تاللاپ، ئالدىنلا دۇمباق چالىدۇ ياكى راۋاپنى ئۈنلۈك سايىرىتىدۇ. شۇنىڭ بىلەن بىر دەمدىلا بۇ داستانچىنىڭ ئەتراپىغا يۈزلەپ كىشى توپلىنىپ، داستانچىنى دەۋر قىلغان ھالدا چەمبەر شەكلىدە مەيدان (سەھنە) ھاسىل قىلىدۇ. توپلانغان خەلق داستانچىنىڭ مۆلچىرىدىكىگە يەتكەندىن كېيىن، كىشىنى جەلپ قىلىدىغان قىزىقارلىق ھەركەتلەر ۋە يۇمۇرىستىك سۆزلەر بىلەن جانلىق كەيپىيات ھاسىل قىلىپ، ئاندىن داستان كۈيلەشنى باشلايدۇ. بۇنداق داستان كۈيلەشنىڭ ۋاقتى ئانچە ئۇزۇنغا سوزۇلمايدۇ. ئۇنىڭدا كۆپرەك ۋەقەلىگى جىددى بولغان جەڭنا-مىلىق داستانلار، رىيال تۇرمۇشتىن تاللاپ تۈزگەن تارىخىي

شەخسلەر ياكى خەلق قەھرىمانلىرى شەنىگە بېغىشلانغان مۇزىكلىق تارىخىي داستانلار كۈيلىنىدۇ. ئۇيغۇر داستانچىلىرىنىڭ شەكىللىنىش تارىخىي ۋە ئۇلارنىڭ ئەنئەنىۋى بايان قىلىش ئۇسلۇبى، بەدىئىي ماھارىتى قاتارلىقلار ئايرىم مۇھاكىمە تېمىسى بولغاچقا، بۇ ماقالىمىزدا ئۇ ھەقتە تەپسىلى توختالمايمىز. ئەنە شۇ داستانچىلارنىڭ كۈيلىشى ئارقىلىق بىزگىچە يېتىپ كەلگەن ئۇيغۇر خەلق داستانلىرى مۇنداق بىرقانچە خىلغا ئايرىلىدۇ. بۇنى داستانلارنىڭ كلاسسىكا تىپىسى دەپ ئاتايمىز.

1. قەھرىمانلىق داستانلىرى

قەھرىمانلىق داستانلىرى ئۇرۇقداشلىق مۇناسىۋەتلىرى ھەمدە كۆچمەنچىلىك ھايات بىلەن مەھكەم باغلىقتۇر. بۇنداق داستانلار خۇددى شۇ تۇرمۇش شەكلىنىڭ ئىپادىسى سۈپىتىدە ئۇرۇقداشلىق جەمىيىتىدە ياكى فېئودالىزىمنىڭ دەسلەپكى دەۋرىدە تۈرلۈك ئۇرۇق-قەبىلىلەر ئوتتۇرىسىدا نىزالار داۋاملىشىۋاتقان ۋە ئۇلار مۇئەييەن تېررىتورىيىلەرگە مۇقىم جايلىشىۋاتقان ھەمدە ئۆز ئالدىغا مىللەت ۋە خەلق سۈپىتىدە ئۇيۇشۇشقا باشلىغان دەۋرلەردە يارىتىلغان. جەمىيەت تەرەققىيات تارىخىنىڭ ئاشۇ ئۆپكەتلىك باسقۇچىدا بىر قاتار ئۇرۇق ۋە قەبىلىلەرنىڭ مۇئەييەن خەلق سۈپىتىدە تەشكىل تېپىشى، ئىپتىدائىي دۆلەتچىلىك ئامىلىلىرىنىڭ پەيدا بولۇشى ۋە شۇ مۇناسىۋەت بىلەن ھەرقايسى

خەلقلەرنىڭ ئۆز مۇستەقىللىقلىرى ئۈچۈن چەتئەل باسقۇنچىلىرىغا قارشى مەردانلىق كۆرسىتىشلىرى قەھرىمانلىق داستانلىرى ئۈچۈن باي ماتىرىيال بولغان. ئىنسانىيەت تارىخىدا "قەھرىمانلىق دەۋرى" دەپ ئاتالغان ئاشۇ باسقۇچتىكى جەڭگى - جىدەللەر ۋە كۈرەشلەر جەريانىدا، ئۆز ئۆزىنى ئىپادىلەشنىڭ بۈيۈك ئىپادىسى سۈپىتىدە قەھرىمانلىق ئىپوسلىرى بارلىققا كەلدى. "خەلقنىڭ گۆدەكلىك دەۋرىدە ئۇنىڭ ھاياتى كۆپرەك باتۇرلۇقتا، قەھرىمانلىقتا ئىپادىلىنىدۇ" ① شۇنىڭ ئۈچۈن قەھرىمانلىق داستانلىرى "خەلقنىڭ پەقەت گۆدەكلىك دەۋرلىرىدە ئۇنىڭ كۈچ - قۇدرىتى ۋە ساغلام پائالىيىتى پەقەت قەھرىمانلىق غەلىبىلىرىدە كۆرۈنگەن زامانلاردىلا پەيدا بولۇشى مۇمكىن". ② دىمەك، قەھرىمانلىق داستانلىرى ئىنسانلار ھاياتىدىكى قەھرىمانلىق خاراكتىرىغا ئىگە بولغان ئەنە شۇ "ئېپىك باسقۇچ" نىڭ پوئېتىك كۆرىنىشىدۇر.

قەھرىمانلىق داستانلىرىنىڭ ماھىيىتى رىيال ئىجتىمائىي ۋەقە - لىكنى قەھرىمانلىق ئىدىئالى شەكلىدە تەسۋىرلەشتىن ئىبارەت بولغاچقا، ئۇنىڭدىكى قەھرىمانلار ئوبرازى ۋە ئۇلارنىڭ كۆرسەتكەن جاسارەتلىرى ئەسلى رىئالىتتىن بىرمۇنچە ئۈستۈن تۇرىدۇ. يەنى قەھرىمانلىق داستانلىرىدا كۈيلىگۈچىنىڭ بەدىئىي توقۇل-

① ② ۋ. گ. بېلىنسىكى: «تاللانغان ئەسەرلەر»، 1955 - يىل

تاشكەنت، ئۆزبېكچە نەشرى، 167 - ، 173 - بەتلەر.

مىسى ۋە ئىجادى فانتازىيىسى رىيال ئىجتىمائى ھايات ئامىللىرى بىلەن بىرلەشكەن ھالدا، خەلقنىڭ ئىشەنچ-ئېتىقادىنىڭ رىيال ئېلېمىنتى سۈپىتىدە نامايەن بولىدۇ. قەدىمقى قەھرىمانلىق داستانلىرىدىن ساپ ھالدا بىزگىچە يېتىپ كەلگەنلىرى «ئوغۇز-نامە» ئىپوسى، «دېدى قورقوت» داستانى، «ئالپامىش» داستانى (تەكشۈرۈشلەر نەتىجىسىدە «ئالپامىش» داستانىنىڭ ئۇيغۇرلار ئارىسىدىكى ۋارىيانتى خېلى كەڭ ئومۇملاشقانلىقى ئىسپاتلانماقتا) قاتارلىقلاردىن ئىبارەت. بۇ قەھرىمانلىق داستانلىرىنىڭ ئورتاق ئالاھىدىلىگى شۇكى، ئۇلاردا ئۇرۇقداشلىق مۇناسىۋەتلىرىنى تەسۋىرلەش ئاساسىي ئورۇندا تۇرىدۇ. شۇنداقلا ئۇلاردا ئۇرۇق ئاقساقاللىرىنىڭ ھۆكۈمرانلىققا ئىنتىلىشىدىن ئىبارەت ئۈندۈرمە ھالەتتىكى فېئوداللىق مۇناسىۋەتلەر تەسۋىرىمۇ مەۋجۇت. قەھرىمانلىق داستانلىرىدا قەھرىمانلىق، جەسۇرلۇقنى ئۇلۇغ-لاش، مەرتلىك تۇيغۇلىرى ۋە تەنپەرۋەرلىك ئىدىيىسى بىلەن زىچ باغلانغان ھالدا، سۆيگەن يارىغا ئېرىشىش ئۈچۈن مەرت بولۇش ۋە دۈشمەنگە قارشى كۈرەش قىلىش كېرەك، دىگەن غايە ئالغا سۈرۈلىدۇ.

2. جەڭنامە داستانلىرى

جەڭگى-جىدەللەر تارىخىي ياكى ئەپسانىۋى ئۇرۇشلار ۋە بۇنداق جەڭ ئېپىزوتلىرىدا قوشۇن ياكى يەككە شەخسلەرنىڭ

جاسارەتلىرىنى تەسۋىرلىگۈچى داستانلار جەڭنامە داستانلىرى دەپ ئاتىلىدۇ.

جەڭنامىلار قەھرىمانلىق داستانلىرى تەسىرىدە فېئودالزىم دەۋرىدە شەكىللەنگەن. قەھرىمانلىق داستانلىرى بىلەن جەڭ-نامىلەرنى سېلىشتۇرساق، قەھرىمانلىق داستانلىرىدا باش قەھرىماننىڭ پائالىيىتى يەككە-يەككە ئېلىشىشلاردا، باتۇر-لۇق ۋە مەرتلىك شەرتلىرىنى بېجىرىشتە نامايان بولسا، جەڭ-نامىلەردە تۈرلۈك-تۈمەن خاراكتېردىكى ئۇرۇش ئېپىزوتلىرىدا كۆرسىتىلىدۇ.

ئۇيغۇرلار ئارىسىدا تارقالغان جەڭنامىلەرنىڭ بىر قىسمى دىنىي تۈس ئالغان بولۇپ، ئىسلام دىنىنىڭ غازاتلىرىنى تەسۋىرلەيدۇ. بۇنىڭ ئىجتىمائىي سەۋەپلىرى بىرقەدەر مۇرەككەپ؛ ھۆكۈمران تەبىقە ئىسلام دىنىنى ھەربى كۈچ بىلەن تارقاتقان شەخسلەرنى خەلق ئارىسىدا تەرغىپ قىلىش مەقسىد-دە، ئۇيغۇر داستانچىلىغىنىڭ جەڭنامە شەكلىدىن پايدىلىنىپ، «جەڭنامە ئى ئەبۇمۇسلىم»، «جەڭنامە ئى ئەمرەمەزە»، «جەڭنامە ئى ئەرىسلانخان» ئوخشاش ئىسلام دىنىنى زورلۇق كۈچ بىلەن تەرغىپ قىلغان شەخسلەرنىڭ نامى بىلەن باغلانغان جەڭنامىلەرنى ياراتقان. لېكىن بۇنداق جەڭنامىلەر ئۇيغۇر داستانچىلىغىدا ناھايىتى ئازچىلىقنى تەشكىل قىلىدۇ. ئۇرۇق، قەبىلە ياكى خەلقنىڭ مۇستەقىللىقى ئۈچۈن ئېلىپ بېرىلغان جەڭلەرنى تەسۋىرلىگۈچى قەدىمقى جەڭنامىلەر زامانلارنىڭ

ئۆتۈشى بىلەن تۈرلۈك سەۋەپلەر تۈپەيلىدىن داستانلار ئارىسىدا
 دىن چۈشۈپ قېلىپ، ئۇنىڭ ئورنىنى يۇقۇرقىدەك دىنىي
 خاراكتېردىكى جەڭنامىلەر ئىگەللىگەن بولۇشى مۇمكىن. ئەسلىدە
 داستانچىلارنىڭ ئاغزىدىكى بەزى جەڭنامىلەردە دۈشمەنگە قارشى
 كۈرەشتە مەرتلىك ۋە جاسارەت كۆرسىتىش، ئانا تۇپراقنىڭ
 ئامانلىقى ئۈچۈن كۈرەش، ئەل-يۇرتلەر بىرلىكى، ۋەتەنپەر-
 ۋەرلىك ۋە دوستلۇققا ئوخشاش ئالجاناپ غايىلەر كۈيلىنىدۇ.
 «يۈسۈپ-ئەھمەت» ۋە ئۇنىڭ داۋامى بولغان «ئالى بەك
 بىلەن بالى بەك»، «جەڭنامە ئى جەمىش»، «قەھرىمانى قاتىل»،
 «تومارىس»، «شراق» قاتارلىق جەڭنامىلەر ئۇنىڭ يارقىن
 نەمۇنىسىدۇر.

3. تارىخىي داستانلار

تارىختا بولۇپ ئۆتكەن رىيال ۋەقە ۋە ھادىسىلەر، ئايرىم
 تارىخىي شەخسلەر پائالىيىتى ئاساسىدا يارىتىلغان داستان
 تارىخىي داستان بولىدۇ.

ئومۇملۇقتىن ئالغاندا، قەھرىمانلىق داستانلىرىمۇ ئوخشاشلا
 تارىخىي رىيالىقنى ئەكس ئەتتۈرىدۇ، لېكىن ئۇ تارىخىي
 داستانلاردەك روشەن ھالدا تارىخىي شەخسلەرنىڭ پائالىيىتى
 بىلەنلا چەكلەنمەيدۇ. تارىخىي داستانلاردا بولسا ئەنە شۇ
 نوقتىغا گەۋدىلىك ئىپادىلىنىدۇ. لېكىن تارىخىي داستانلاردىمۇ

يەنە تارىخىي چىنلىق بىلەن ئەپسانە، پاكىت بىلەن توقۇلما چېتىشىپ كەتكەن بولىدۇ. يەنى، بۇنداق ئەسەرلەردە كوناكىرت تارىخىي ۋەقەلىككە فولكلورغا خاس رەۋىشتە يېڭى مەنە بېرىلەدۇ. شۇنىڭ بىلەن بىللە ئۇنىڭ تېمىسى ۋە ئوبرازلىرى، ئالغا سۈرگەن غايىلىرى كوناكىرت تارىخىي شارائىتىدىكى كۈرەشلەر بىلەن باغلىنىشلىق بولىدۇ.

تارىخىي داستانلار تارىختىكى كوناكىرت ۋەقەلەر ۋە پاكىتلارنى تەسۋىرلەش خاراكتىرى، ھۆججەت ئاساسىنىڭ دەرىجىسى جەھەتلەردىن يەنە بىر بىرىدىن ئالاھىدە پەرقلەنىدۇ. ئۇلارنى شۇ خۇسۇسىيەتكە قاراپ: (1) تارىخىي قەھرىمانلىق داستانلىرى (مەسىلەن: «نوزۇگۇم»، «سادىر پالۋان» داستانلىرى مىسال بولىدۇ)، (2) تارىخىي فانتاستىك داستانلار، (مەسىلەن: «چىن تۆمۈر باتۇر» داستانى مىسال بولىدۇ)، (3) ئاۋتوبىئوگرافىك داستانلار (مەسىلەن: «سۇلتان ساتۇق بۇغراخان»، «ئابدۇراخمانخان پاشا»، «سىيىت نوچى»، «تۆمۈر خەلىپە» قاتارلىق داستانلار مىسال بولىدۇ) دەپ ئۈچ تۈرگە ئايرىشقا بولىدۇ.

4. رومانىك داستانلار

ئاغزاكى يارىتىلغان ۋە ئاغزاكى ئىپادىلەنگەن ئىشقىي مۇھەببەت رومانىكىسى ۋە فانتازىيىلىك سەرگۈزەشتىلەر خەلق قەھرىمانىنى ئىدىئاللاشتۇرۇشنىڭ يېڭى ئۇسۇلى سۈپىتىدە

نامايان بولغان داستانلار رومانىنىڭ داستان دەپ ئاتىلىدۇ.

رومانىنىڭ داستانلار فېئوداللىزم دەۋرىنىڭ ئىجتىمائىي-سىياسى مۇناسىۋەتلىرى بىلەن باغلىق بولۇپ، سۆيگۈ ماجرالارى، قورقۇنچلۇق سەرگۈزەشتىلەر چۆچەكلەرگە خاس فانتازىيىلىك ۋەقەلەر، شۇنىڭ بىلەن بىللە تۇرمۇش ھادىسىلىرى رومانىنىڭ داستانلارنىڭ ماھىيىتىنى بەلگىلەيدۇ. ئۇنىڭدا ئۇلۇغۋار سۆيگۈ رومانىكىسى بىلەن ئۇنىڭغا ئېرىشىش يولىدىكى ئاجايىپ فانتاستىك قەھرىمانلىق بىر بىرى بىلەن زىچ بىرلىشىپ كېتىدۇ.

رومانىنىڭ داستانلارنىڭ سىۋرېت ئىسخېمىلىرى بىر بىرىگە ناھايىتى ئوخشاش بولۇپ، ئادەتتە ئۇنىڭدىكى قەھرىمان ئوبراز ئۆزىنىڭ غايىۋانە ئاشىقنى ئىزدەپ تىلسىماتلىق سەپەرگە ئاتلىنىدۇ، بۇ جەرياندا ئاجايىپ-غارايىپ ھادىسىلەرنى، مۇشەققەتلىك سەرگۈزەشتىلەرنى بېشىدىن كەچۈرىدۇ، غەيرى تەبىئىي كۈچلەر بىلەن توقۇنۇشىدۇ، بارلىق قىيىنچىلىقلارنى يېڭىپ، ئاخىرى ئۆز مەقسىدىگە يېتىدۇ. ئۇنىڭدىكى ۋەقەلەر ئورۇن جەھەتتىن ھەشەمەتلىك سارايلاردا، شاۋقۇنلۇق بازار-لاردا، سېھىرلىك ئىرەم باغلاردا، تىلسىملىق قورغانلاردا، ۋەھىملىك غارلاردا، قورقۇنچلۇق يەر ۋە سۇ ئۈستى يوللىرىدا... يۈز بېرىدۇ، بىراق بۇ داستانلارنىڭ ھەر بىرى بەدىئىي قۇرۇلۇشى، ئوبراز خاراكتىرى، مەزمۇن ئالاھىدىلىكى جەھەتلەردىن مۇستەقىللىققا ئىگە بولۇپ، ھەر بىرىنىڭ ئۆزىگە خاس ئورگىنال خۇسۇسىيىتى بار.

لىرىك يۆنۈلۈشنىڭ 1-ئورۇندا تۇرۇشى، تەسۋىرنىڭ ئېتىملىق تۈس ئېلىشى، يازما ئەدەبىيات تەسىرىنىڭ سېزىلمەس دەرىجىدە ئۇلارنىڭ ئىچكى تەرەققىياتى بىلەن ئورگانىك بىرلىشىپ كەتكەنلىكى روماننىڭ داستانلارنىڭ ئۆزىگە خاس ئۇسلۇبىنى بەلگىلەيدۇ. روماننىڭ داستانلارنىڭ تەركىۋى ناھايىتى مۇرەككەپ؛ قەھرىمانلىق داستانلىرىدا روماننىڭ ئېلىمېنتلار بولغىنىدەك، روماننىڭ داستانلاردىمۇ قەھرىمانلىق ئېلىمېنتلىرى، جەڭنامە خۇسۇسىيەتلىرى بولىدۇ، بىر داستاندا بىرقانچە خىل تېما باراۋەر ئىپادىلەنگەن بولۇشىمۇ مۇمكىن. شۇلارنى نەزەردە تۇتقان ھالدا بۇ تىپتىكى داستانلارنى، 1) قەھرىمانلىق روماننىڭ داستانلار («گۆر ئوغلى» تۈركۈمىدىكى داستانلار مىسال بولالايدۇ)، 2) ئىشقىي روماننىڭ داستانلار («ھورلىقا-ھەمراجان»، «قەمەرشاھ ۋە شەمسى جانان» قاتارلىق داستانلار مىسال بولىدۇ)، 3) مەئشەت-روماننىڭ داستانلار («غېرىپ-سەنەم»، «بوز يىگىت» قاتارلىق داستانلار مىسال بولىدۇ) دەپ ئۈچ تۈرگە بۆلۈش مۇمكىن. قەھرىمانلىق رومان-نىڭ داستانلاردا قەھرىمانلىق خاھىشى ئۈستۈن ئورۇندا تۇرسا، ئىشقىي روماننىڭ داستانلاردا سۆيگۈ ماچىرالىرى، سەر-گۈزەشتىلىك ۋە قەلەم تەسۋىرىگە ئالاھىدە ئېتىۋار بېرىلىدۇ. مەئشەت-روماننىڭ ياكى ئىجتىمائىي تۇرمۇش مەئشەتتىكى تەس-ۋىرلەنگەن داستانلاردا رىيالىستىك ئامىللار، مەۋجۇت ئىجتىمائىي تۈزۈمدىن نارازىلىق كەيپىياتلىرى، مەئشەتلىك تۇرمۇش

بىلەن باغلىق تۈرلۈكچە تەپسىلاتلارنى تەسۋىرلەش يېتەكچى
ئورۇندا تۇرىدۇ.

5. كىتاۋىي داستانلار

كىلاسسىك پوئىزىيە نەمۇنىلىرىنىڭ داستانچىلار تەرىپىدىن
فولكلورغا خاس رەۋىشتە ئىشلىنىشى نەتىجىسىدە مەيدانغا
كەلگەن ياكى يارىتىلىشى جەھەتتىن يازما ئەدىبىي مەنبەگە
ئىگە بولغان، شۇنىڭدەك بىۋاسىتە يازما ئەدىبىيات تەسىرىدە
يارىتىلغان ئەسەرلەر كىتاۋىي داستانلار دەپ ئاتىلىدۇ. كىتاۋىي
داستانلارنىڭ خاراكتىرلىق خۇسۇسىيىتى شۇكى: ئۇلاردا
ساپ فولكلور داستانلىرى ئۈچۈن خاراكتىرلىق بولغان
قەھرىمانانە جاسارەت، جەڭگى - جىدەللەردىكى ئاجايىپ - غارايىپ
جەڭگىۋارلىق نىسبەتەن ئاجىزراق بېرىلگەن، ئۇنىڭ ئورنىنى
ئىجتىمائىي ۋە ئائىلىۋى ھاياتىنىڭ تاشقى شەرت - شارائىتلىرى
بىلەن توقۇنۇشقان كۆتەرەڭگۈ مۇھەببەت تېمىسىنىڭ خىلمۇ -
خىل كۆرۈنۈشلىرى ئىگەللەيدۇ. ئومۇمەن كىتاۋىي داستانلارغا
ئاساس بولغان مەنبەنىڭ خاراكتىرىغا قاراپ، رومانىك ياكى
قەھرىمانلىق داستانلىرىنىڭ خۇسۇسىيەتلىرىنى ئۆزىدە كەم
ياكى كۆپ ساقلىغان بولۇشى مۇمكىن.

شۇنداق ئېيتىشقا بولىدۇكى، كىتاۋىي داستانلارنىڭ بىر قىسمى
كىلاسسىك ئەدىبىيات نەمۇنىلىرىنىڭ خەلق داستانچىلىرى

تەرىپىدىن قايتا ئىشلىنىشى نەتىجىسىدە بارلىققا كەلگەن. مەسىلەن: «پەرھات - شىرىن»، «لەيلى - مەجنۇن»، «بەھرام ۋە گۈلەندەم»، ئەلىشىر ناۋائىنىڭ «خەمسە»سى ئاساسىدا، «يۈسۈپ ۋە زىلەيخا» شۇ سىۋىزىتتىكى پارىسى ۋە تۈركى ئەسەرلەر ئاساسىدا، «رۇستەمى داستان»، «ۋامۇق - ئۇزرا» پارىسچىدىن ئەزەربەيجانچىغا تەرجىمە قىلىنغان تەرجىمىلەر ئاساسىدا ئاغزاكى داستانلارغا ئۆزگەرتىلگەن. كىتائىي داستانلار ئارىسىدا يەنە شۇنداق نەمۇنىلەرمۇ باركى، ئۇلارنىڭ يارىتىلىشىدا ئاساس بولغان ئەدىبىي مەنبەنى تېپىش قىيىن، لېكىن ئۇ خىلدىكى داستانلارنىڭ تېمىسى، ئۇسلۇبى، بايان قىلىش شەكلى، تەسۋىر ماھىيىتى كىتائىي مەنبەگە ئاساسلانغانلىغىنى ۋە يازما ئەدىبىياتقا يېقىن تۇرىدىغانلىغىنى ئېنىق كۆرسىتىپ بېرىدۇ. مەسىلەن: «سەنۇبەر»، «قەمەر شاھ»، «مەلىكە دىلارام» شۇنداق ئەسەرلەردىن ھىساپلىنىدۇ. «تاھىر - زوھرا»، «غېرىپ - سەنەم»گە ئوخشاش داستانلاردا بولسا ئېغىز ئەدىبىياتى ۋە يازما ئەدىبىياتنىڭ ناھايىتى مۇرەككەپ شەكىللىرى بولۇپ، خىلمۇ - خىل ئەدىبىي تىراپىتسىيىنىڭ ئۆزىگە خاس رەۋىشتە مەھكەم چېتىشىپ كەتكەنلىگىنى ھىس قىلىمىز. ئەمما ئەدىبىي مەنبەگە ئاساسەن يارىتىلغان كىتائىي داستانلار ئۇزاق دەۋرلەر - دىن بۇيان داستانچىلارنىڭ ئاغزىدا كۈيلىنىش نەتىجىسىدە خەلق داستانلىرىغا خاس خۇسۇسىيەتكە ۋە ئورگىناللىققا ئىگە بولغان. شۇنىڭ ئۈچۈن ئۇلارنى مۇقەررەر ھالدا خەلق داستان -

لىرى قاتارىغا كىرگۈزىمىز ۋە شۇ ئاساستا ئۈگىنىمىز. بىز ئۇيغۇر خەلق داستانلىرىنىڭ ئومۇمىي بەدىئىي يۆنۈلۈشىگە قارىساق، ئۇنىڭدا ئەسەرلەر بويى تاۋلانغان ۋە پىششىقلاشقان خەلقنىڭ بەدىئىي تىراپىتسىيىسى ۋە داستانچىلارنىڭ ئىجادىي پائالىيىتى بىرلىگىدە ۋۇجۇتقا كەلگەن ئەنئەنىۋىي ئۇسلۇپ ئېلېمېنتلىرى ھەم مىللىي پوئېتىك شەكىللەرنىڭ ئاساسلىق ئورۇندا تۇرغانلىغىنى ھىس قىلىمىز. داستانچىلارنىڭ ئۆزىگە خاس ماھارىتى، ئىجتاپچانلىق ۋە ئىجراچىلىق پائالىيىتىگە كەلسەك، ئۇلارنىڭ ھەممىسى پەقەت ئەنە شۇ خەلقىمىزنىڭ مۇستەھكەم بەدىئىي تىراپىتسىيىسى دائىرىسىدىلا نامايەن بولىدۇ، خالاس.

ئۇيغۇر خەلق داستانلىرىدا ئورتاق گەۋدىلەنگەن ئەنئەنىۋىي ئۇسلۇپ ئېلېمېنتلىرى ۋە بەدىئىي شەكىل ئالاھىدىلىكلىرىنى ئومۇملاشتۇرۇپ تۆۋەندىكىدەك نۇقتىلاردا كۆرسىتىش مۇمكىن:

كومپوزىتسىيە جەھەتتە: ئۇيغۇر خەلق داستانلىرىنىڭ بەدىئىي تۈزۈلۈشىنى شەرق خەلقلىرىنىڭ داستانچىلىقىدا ئومۇمىي ئەنئەنىۋىي ئەنداز بولۇپ داۋاملىشىپ كېلىۋاتقان نەزمى ۋە نەسرى تېكىستلار تەشكىل قىلىدۇ. يەنى داستاندىكى پىرسۇناژلار پائالىيىتىنىڭ بۇرۇلۇش نۇقتىلىرى، ۋەقە ئېپىزوتلىرىنىڭ ئۆزگىرىش جەريانىلىرى نەسرى يول بىلەن قىسقىچە بايان قىلىنغاندىن كېيىن، ئۇنىڭغا ئۇلۇشىپلا پىرسۇناژلارنىڭ

خاراكتىرى ۋە ئۆزئارا مۇناسىۋەتلىرى نەزىم ئارقىلىق ئىپادىلەندى. خەلق داستانلىرىدىكى نەزىملەر (شېئىرلار) ئاساسەن 7، 8 ۋە 11 بوغۇملۇق ھىجازدا تۈزۈلگەن بولۇپ، ۋەزىن ۋە تۇراقلىرىنىڭ ئۆزگىرىشى، مىسرا تۈزۈلۈشى ۋە قاپىيىلىنىش سېستىمىسى جەھەتلەردىن ئۆزىگە خاس خۇسۇسىيەتكە ئىگە، 7-8 بوغۇملۇق ۋەزىن ئادەتتە داستان ۋەقەلىرىنىڭ جەڭ-ماجرا تەسۋىرىدە قوللىنىلىدۇ. بۇ ۋەزىنلىك شېئىرلارنىڭ مۇزىكىلىق كۈيى ئۇرۇش ۋە جەڭ پائالىيىتىگە ماسلاشقان بولۇپ، ئاساسەن تېزلىكنى بىلدۈرىدۇ، ۋەقە كەيپىياتىنى جانلاندۇرۇشقا باپ كېلىدۇ. ئومۇمەن، ئۇيغۇر خەلق داستانلىرىدىكى شېئىرلارنىڭ بوغۇم، ۋەزىن ئالاھىدىلىكىدىن قارىغاندا، قەھرىمانلارنىڭ ئاتلىق سەپىرى، جەڭ مەنزىرىلىرى، قىزلارنىڭ سەيلىگاھلاردا يۈرۈشلىرى، خەۋەر ۋە چاقىرىقلار، بەزمە ۋە يىغىلىشلار تەسۋىرى قىسقا بەھرىلىك (7-8 بوغۇملۇق) شېئىرلار ئارقىلىق ئىپادىلىنىدۇ، ئۇزۇن بەھرىلىك (11 ھىجازلىق) شېئىرلار بولسا ھەركەتنىڭ نورمال تەكشىلىگىنى، ئىنسان ھىس-تۇيغۇسىنىڭ قانۇنىيەتلىك رېتىمىنى ئىپادىلەيدۇ. شۇنىڭ ئۈچۈن داستاندىكى پىرسۇناژلارنىڭ دىئالوگ ۋە مونولوگلىرى، تەرىپ-تەۋسىيىلىرى، يۈرەك ھاياجانلىرى كۆپىنچە شۇ ۋەزىندە بېرىلىدۇ. ئۇيغۇر خەلق داستانلىرىدا قىسقا بەھرىلىك شېئىرلارغا قارىغاندا ئۇزۇن بەھرىلىك شېئىرلار كۆپ ساننى تەشكىل قىلىدۇ. بۇ ھال شېئىرلاردىكى ۋەزىن ئۆزگىرىشلىرىنىڭ خەلق داستانلىرىدە

نىڭ مەزمۇنىغا بىۋاسىتە باغلىق ئىكەنلىكىنى كۆرسىتىدۇ. (ئەلۋەتتە، ئىستېتىكىنىڭ قانۇنىيەتلىرى بويىچە داستان نەزمىلىرىنىڭ ۋەزىن ئۆزگىرىشىدىكى مەزمۇنەن ئالاھىدىلىكلىرىنى تېخىمۇ چوڭقۇر مۇھاكىمە قىلىشقا ئەرزىيدۇ.)

داستانلارنىڭ نەسرى قىسمىمۇ ئۆزىگە خاس ئالاھىدىلىككە ئىگە. ئۇيغۇر خەلق داستانلىرىنىڭ نەسر قىسمىغا قارىساق، ئۇلارنىڭمۇ ۋەزىنلىك باياندىن ئىبارەت ئىكەنلىكىنى ئۇچرىتىمىز. مەسىلەن: “سىيىت نوچى پور بايۋەچچىنىڭ ياقسىدىن تۇتۇپلا شۇنداق بىر كۆتىرىۋىدى، ئۇ يىلتىزى يوق سېسىق كۆتەكتەك، پاشىنىسى يوق ئەسكى ئۆتۈكتەك يۇلۇنۇپ چىقتى. سىيىت نوچى ئۇنى بىر قولى بىلەن شۇنداق ئايلاندۇرۇۋىدى، ئەيىۋھانناس! چاقىلەكمۇ ئۇنداق ئايلانماس، پىر-پىر...!!! سىيىت نوچى ئۇنى قارا شەھەر دەرياسىغا شۇنداق ئېتىۋىدى، پور بايۋەچچە خۇددى داشقا چۈشكەن ماشتەك، تاغدىن چۈشكەن تاشتەك، كۆزدىن ئاققان ياشتەك، تۈز قويىمىغان ئاشتەك، قىلىچ ئۈزگەن باشتەك، دەريانىڭ قاق ئوتتۇرىسىغا چۈشتى.” («سىيىت نوچى» داستانىدىن) خەلق داستانلىرىدا نەسرى باياننىڭ ئەنە شۇنداق ۋەزىنلىك ئىپادىلىنىشى ئۇنىڭ مۇزىكىدارلىقىنى تېخىمۇ كۈچەيتكەن.

داستانلاردىكى نەزمە ۋە نەسرنىڭ ئۆز ئورنى ۋە ئۆزىگە خاس ۋەزىپىسى بولۇپ، ئۇلار بەدىئىي فۇنكسىيە جەھەتتىن تەڭ ھوقۇققا ئىگە، بىراق تەسۋىر ئالاھىدىلىكى ۋە ھەجىم

نۇقتىسىنى زېرىدىن نەزمە قىسمى نەسىرىدىن ئۈستۈنلۈك قىلىدۇ. ئۇيغۇر خەلق داستانلىرىنىڭ تېمىسى، سىۋىزىتى، كۆپچىلىك ۋەقەلىرى ئەنئەنىۋى ئورتاقلىققا ۋە دائىملىققا ئىگە بولۇش بىلەن بىللە، خېلى كۆپلىگەن سىۋىزىت لىنىيىلىرى ۋە تېكىست-تىكى بىرقانچە پارچىلار ئارىسىدىمۇ ئومۇملۇق مەۋجۇت، بولۇپمۇ ئىشقىي روماننىڭ داستانلاردا بۇ خۇسۇسىيەت كۆرۈنەرلىك ھالدا كۆزگە چېلىقىدۇ.

داستانلاردا مۇقەددىمە (شۇ ئەسەرنىڭ تۈگۈنى) ئۈچ ئامىلىنى ئۆز ئىچىگە ئالىدۇ؛ يەنى ئەسەر باشلىنىشى بىلەن تەڭ، داستان ۋەقەلىكىنىڭ ئۇزاق ئۆتمۈشكە ئائىت ئىكەنلىكى ("بۇرۇنقى ئۆتكەن زاماندا"، "بۇرۇنسىنىڭ بۇرۇنسىدا"...)، ۋەقە يۈز بەرگەن ئورۇننى ("چىن ماچىن ئېلىدە"، "دەقىيانۇسنىڭ يۈر-تىدا"، "ئىسپىھاننىڭ يېنىدا"، "بەلخ ۋىلايىتىدە"، "كويىقاپ شەھىرىدە"، "مىسىر ئېلىدە"...)، قەھرىمان ئەۋلادىنىڭ شەجەرىسى ياكى ئۇلارنىڭ ئاتا-بوۋىلىرىنىڭ نامۇ-نشانىنى كۆرسىتىدۇ. شۇلار ئارقىلىق ۋەقەلىك راۋاجىغا يول ئېچىلىدۇ. داستان مۇقەددىمىسىنىڭ مۇشۇنداق بايان شەكلىنى ئۇيغۇر خەلق داستانچىلىغى (جۈملىدىن شەرق داستانچىلىغى) نىڭ بىر خىل ئەنئەنىۋى ئۇسلۇبى دەپ چۈشەنگەندە، ئۇنىڭ ئىچىدىكى ۋەقەلىك ئورنىنىڭ ئىپادىسىگە قاراپ، شۇ خىل داستانلارنىڭ تەۋەلىك مۇناسىۋىتىدىن گۇمانلىنىشقا بولمايدۇ. بىزنىڭچە مۇنداق ھىكايە قىلىشنىڭ بىرنەچچە خىل سەۋەپلىرى بولۇشى مۇمكىن:

بىرىنچىدىن، بۇ خىلدىكى داستانلارنىڭ پەيدا بولۇش تارىخىي نىسبەتەن ئۇزۇن بولۇپ، ئەينى دەۋرنىڭ ئىجتىمائىي رىياللىقىغا قارىتا خەلقنىڭ قاراشلىرىنى، مەۋجۇت رىياللىقنى ئۆزگەرتىش جەريانىدىكى كۈرەشلىرىنى، ئەركىن ۋە بەختىيار ھاياتقا بولغان تەلپۈنۈشلىرىنى، خىلمۇ-خىل مۇشەققەتلەرنى يېڭىشىدىكى جاسارەت ۋە پاراسەتلىرىنى، ئەخلاقىي چۈشەنچە-لىرىنى خەلق ئىدىئالىي سۈپىتىدە ئەنە شۇنداق داستانلار ئارقىلىق ئىپادىلىگەن. داستانچىلار بۇنداق ئەسەرلەرنى ئىجات قىلىش ۋە كۈيەلەش جەريانىدا ئەينى شارائىتتىكى فېئودال ھۆكۈمران سىنىپلارنىڭ قارشىلىقى ۋە كاشىلىسى تۈپەيلىدىن ئۆز يۇرتلىرىدىكى ھۆكۈمرانلارغا بىۋاسىتە تېگىپ كېتىشتىن ھەزەر ئەيىلەپ، ۋەقەلەرنىڭ پەيدا بولغان ئورنىنى ئۆز يېرىدىن يىراق بولغان باشقا ئەل-يۇرتلاردا ياكى غايىۋى شەھەر جايلاردا يۈز بەرگەن قىلىپ كۆرسىتىشكە مەجبۇر بولغان.

ئىككىنچىدىن، داستانچىلار ئۆزلىرى ئىجات قىلغان داستانلارنى تېخىمۇ كەڭ دۇنياۋى خاراكتىرغا ئىگە قىلىش ئۈچۈن، ھەممە كىشىگە بىرقەدەر تونۇشلۇق بولغان چوڭ شەھەرلەرنىڭ نامىغا بېغىشلاش شۇ تارىخىي شارائىتتىكى خەلق ئېغىز ئىجادىيىتىنىڭ بىر خىل قانۇنىيەتلىك ئەنئەنىۋى ئۇسلۇبىغا ئايلىنىپ قالغان.

ئۈچىنچىدىن، بەزى داستانلاردىكى بۇنداق بايان شەكلى

مەلۇم مەنىدىن ئېيتقاندا، داستان ئىجراچىلىرى ۋە خاتىرىلەر-
گۇچىلىرى بىلەنمۇ مۇناسىۋەتلىك، خەلق ئېغىز ئەدەبىياتىدا
روشن ئاغزاكىلىق ئالاھىدىلىك بولغاچقا، ئۇنى ئىجرا قىل-
غۇچىلار سىنىپ ۋە گۇرۇھنىڭ بىر ئەزاسى سۈپىتىدە ئۇنىڭغا
ئۆزلىرىنىڭ سۈبېكتىپ قاراشلىرىنى كىرگۈزىدۇ ۋە زۆرۈر ئۆز-
گەرتىشلەرنى ئېلىپ بارىدۇ. بۇ پىكىرىمىزنى بىر داستاننىڭ ھەر
خىل ۋارىيانتلىق شەكىللىرىنىڭ بولغانلىقى دەلىللەيدۇ. مەسى-
لەن: قولىمىزدا بار بولغان «غېرىپ-سەنەم» داستانىنىڭ 4
خىل چاپى نۇسخىسىدا ۋەقەلىك ئورنى بىر بىرىگە ئوخشىمايدۇ،
«ھورلىقا-ھەمراجان» داستانىنىڭ نۇسخىلىرىمۇ شۇنداق؛ ئۇنىڭ
قوليازىملىرىنىڭ بەزىسىدە ۋەقەلىك ئورنى ھەلىپ شىرۋان
دەپ كۆرسىتىلسە، بەزىسىدە چىن ماچىن يۇرتى، يەنە بىر
نۇسخىسىدا تېخىمۇ كۈنكىرت قىلىپ، خوتەندىكى قاراڭغۇ تاغ
ئىتىگى دەپ كۆرسىتىلىدۇ. شۇنىڭ ئۈچۈن داستان ۋەقەلىگە-
نىڭ ئورنى ئەلۋەتتە، ئەنئەنىۋى بەدىئى ئومۇملاشتۇرۇشنىڭ
سىماسى بولالايدۇكى، ئۇ تارىخىي رىيالىقنىڭ تۈپ ماھىيىتى
ئەمەس. مۇشۇ ئۈبېكتىپ رىيالىققا ئاساسەن، تەۋەلىك جەھەتتە
خەلق داستانلىرىنى توپلاش، رەتلەش ۋە تەتقىق قىلىشتا ئالدى-
راقسانلىقتىن ساقلىنىپ، نىگىزلىقلىق ياكى شوۋىنىزىملىق
خاھىشنىڭ ئالدىنى ئېلىشىمىز لازىم.

داستانلارنىڭ خاتىمىسى قەھرىمانلار پائالىيىتىنىڭ يەكۈنى
سۈپىتىدە توي تەسۋىرى، جەڭ غەلىبىسى، ئاداشقانلارنىڭ

تېپىشپ مۇرات - مەقسەتلىرىگە يەتكەنلىگىنى كۆرسىتىش بىلەن تاماملىنىدۇ. خاتمە (تۈگەللىنىش) داستاننىڭ مۇقەددىمىسىدىن پەرقلىق ھالدا، ھەم نەسىردە، ھەم نەزمىدە بېرىلىشى مۇمكىن، ئايرىم ھاللاردا داستانچىلار تۈگەللىمىدە قەھرىمانلارنىڭ مۇرات - مەقسەتلىرىگە يەتكەنلىگىنى كۆرسىتىش بىلەن بىللە، ئۆزلىرى ھەققىدىمۇ قىسقىچە ھىكايە قىلىدۇ، داستاننى تىڭلىغۇچىلارغا ياخشى ئىستەكلەر بىلدۈرىدۇ.

ئوبراز يارىتىش ئالاھىدىلىكى جەھەتتە: خەلق داستانلىرىدا ئوبراز يارىتىش ئۇنىڭ پوئېتىك شەكىلىنىڭ مۇھىم مەزمۇنى ھىساپلىنىدۇ. خەلق داستانلىرىنىڭ ئوبرازلىرى ھەم خاسلىققا ھەم ئومۇملىققا ئىگە بولغان كونسىرىت ئادەم بىلەن غايىۋى روھنىڭ قوشۇلمىسىدىن ئىبارەت. بۇ جەھەتتە ئۇ يازما ئەدەبىياتتىكى ئوبرازلاردىن پەرقلىنىپ تۇرىدۇ. يەنە بىر تەرەپتىن، ئۇيغۇر خەلق داستانلىرىدا قەھرىمان ئوبرازلارنىڭ خاراكتىرى سىمۋىت راۋاجىنىڭ مەنتىق تەرتىۋى بويىچە قانات يېيىپ، تەدرىجى مۇكەممەللىشىدۇ. ئۇ بۇ جەرياندا ئادەتتىن تاشقىرى مۇرەككەپلىكتىن خالى بولۇپ، داستاندىكى پۈتۈن ۋەقەلىك باشتىن - ئاخىر ئاشۇ بىر ياكى ئىككى قەھرىمان ئوبرازغا خۇددى تۆمۈر قىرىندىلىرى ماگنىتقا يېپىشقاندەك زىچ باغلىنىپ كېتىدۇ، ھەتتا داستاندىكى تەبىئەت تەسۋىرلىرىمۇ (سۇ، تۇپراق، ئاسمان، شامال، يامغۇر، ئۇچار قۇشلار، ھايۋان

لار... تەسۋىرى) يازما ئەدەبىياتىدىكىدەك نوقۇل ھالدا ئايرىم سۈرەتلەنمەستىن، قەھرىمان ئوبرازىنىڭ ئۇنىڭ بىلەن بولغان بىۋاسىتە مۇناسىۋىتى، ھايات سەرگۈزەشتىلىرىنىڭ كونكرىت خاراكتىرى بىلەن چەمبەرچەس باغلانغان ھالدا ۋۇجۇتقا چىقىدۇ، مەسلەن: ھەمراجان ياكى قەمەر شاھنىڭ سابا شامىلىغا مۇناجىتى، ئاسماندىكى تورغاغا مۇناجىتى، قۇم بارخانلىرىغا قىلغان ئىلتىجاسى ۋە خىتابى... قاتارلىقلار ئەنە شۇ قەھرىمانلارنىڭ ئىچكى دۇنياسىنى ئېچىپ بېرىشنىڭ كونكرىت ئامىلى بولغان. داستانلاردىكى تىپىك ئوبرازنىڭ خاراكتىر تەسۋىرىدە، قەھرىماننىڭ ئىچكى ھىس-تۇيغۇسىنى ئىپادىلىگۈچى لىرىكىلىق كۈي قويۇق ئېتىتىملىق تۈس ئالغان بولۇپ، ئۇ تەبىئى ھالدا جانلىق ھەركەت بىلەن بىر پۈتۈن ئورگانىك گەۋدە ھاسىل قىلغان، يەنى داستانلاردا ھىس-تۇيغۇ ئىچىدە ھەركەت، ھەركەت ئىچىدە لىرىكىلىق ئامىل چاقناپ تۇرىدۇ. بۇ ئارقىلىق ئۇيغۇر خەلق داستانلىرى ئۆز-ئۆزىدىن ھىسسىيات تېمىپ تۇرىدىغان ھىسسىيات بۇلىغىغا ئايلانغان.

خەلق داستانلىرىدىكى قەھرىمان ئوبرازىنىڭ خاراكتىرىدا يەنە شۇ نەرسە كۆزگە چېلىقىدۇكى، كۆپلىگەن داستانلاردا خىزىر ياكى پەيغەمبەردىن ئىبارەت بىر غايىۋى ئوبراز مەۋجۇت. داستانلاردا ئۇچرايدىغان بۇ ئورتاق ئوبراز ئەسەر قەھرىمانىنىڭ چۈشىدە ياكى چىقىش يولى تاپالماي ھاياتلىق شامى ئۆچەي دىگەندە، قەھرىماننىڭ يېنىدا پەيدا بولۇپ، ئۇنىڭغا نىجاتلىق

يولى كۆرسىتىپ بېرىدۇ. كەلگۈسىدە ئۇنىڭ ئالدىغا دۇچكېلىدۇ. دىغان مۈشكۈلاتلاردىن ئالدىن بىشارەت بېرىپ، ئۇنى يېڭىشنىڭ ئۇسۇلىنى ئۆگىتىدۇ ياكى ھېكمەت دۇردانىلىرىدىن نۇر چېچىپ، قەھرىماننىڭ ھاياتىغا ئىبرەتلىك مەزمۇن بېغىشلايدۇ. بۇ يەر-دىكى خىزىر ئوبرازى قانداقتۇر دىنىي-مىستىك ئەدەبىياتتىكى مەھكۇملۇققا يېتەكلىگۈچى خۇراپاتلىقنىڭ ۋەكىلى بولماستىن، بەلكى ھەممىنىڭ ئۈستىدىن غالىپ كەلگۈچى ئاۋام خەلق ئىرا-دىسىنىڭ ۋە ھەققانىيەت تەرەپدارلىرىنىڭ سىمۋوللۇق ئوبرازىدىن ئىبارەت. دەرۋەقە، شەخسنىڭ كۈچى ۋە ئىرادىسى ھەرقانچە قۇدرەتلىك بولغىنى بىلەن، خەلق ئاممىسىنىڭ مايىللىقى ۋە ھىمايىسى بولمىسا، ئۇنىڭ كارايىتى چاغلىق بولىدۇ، ھەر-قانداق قەھرىماننىڭ باھادىرلىقى پەقەت خەلق دانىشمەنلىگىنىڭ يېتەكچىلىگى ئاستىدىلا نامايان بولىدۇ، خالاس. ئەنە شۇ ئەقەللى ئۇقۇم خەلق سەنئىتىدە خىزىر، ئەۋلىيا قاتارلىق غايىۋى ئوبرازلار ۋاستىسى بىلەن ئىپادىلەنگەن بولۇپ، مۇقەررەر ھالدا، ئۇيغۇر خەلق داستانلىرىدا قەھرىمان ئوبرازىنى گەۋدە-لەندۈرۈشنىڭ ئەنئەنىۋى ئۇسلۇبىغا ئايلانغان؛ «غېرىپ-سەنەم» داستانىدىكى جۈنەيدىل باغاتنىڭ ئوبرازى، «پەرھات-شېرىن»، «رۇستەمى داستان»، «ھورلىقا-ھەمراجان»، «قەمەر شاھ ۋە شەمسى جانان»، «سەنۇبەر» دىن تارتىپ يېقىنقى زاماندا يارىتىلغان «ئابدۇراخمانخان پاشا» قاتارلىق داستانلاردىكى "يۈزىدىن نۇر تېمىپ تۇرىدىغان، ئىگىز بويلىق، ئاپپاق ساقال-

لىق“ خىزىر ياكى ئەۋلىيالار ئوبرازى ئەنە شۇنىڭ جۈملىسىدە. دىندۇر، بۇنداق ئوبرازلار كۆپىنچە ئۇيغۇر خەلق داستانلىرىنىڭ مۇقەددىمىسىدە مەيدانغا چىقىپ، ۋەقەلىكنىڭ راۋاجىغا يول ئاچىدۇ.

تەسۋىرى ۋاستىلەر ۋە تىل خۇسۇسىيەتلىرى جەھەتتە: خەلق داستانلىرىدا ئۇيغۇر خەلقىنىڭ مىللى ئىستېتىك قاراشلىرىدا بارلىققا كەلگەن ماقال-تەەسىل خاراكتىرىدىكى ھەمەتلىك ئافورىزىملىق سۆزلەردىن، ئېپىتېت خاراكتىرىدىكى ئوخشىتىش، سىمۋول، مۇبالىغە قاتارلىق خىلمۇ-خىل ئىستىلىستىك ۋاستىلەردىن ناھايىتى ئۈنۈملۈك پايدىلىنىلغان. مەلۇمكى، ھەر بىر مىللەت خەلقىنىڭ مەنىۋى ئېتىقادى ۋە ئىشەنچىسى نەتىجىسىدە شەكىللەنگەن گۈزەللىك تۇيغۇسىدا بەلگىلىك مىللى ئەنئەنە بولىدۇ. مەسىلەن: ئۇيغۇر خەلق داستانلىرىنىڭ كۆپچىلىگىدە قىزىلگۈل دائىم سۆيۈملۈك يارنىڭ، بەخت ئىستىگىنىڭ سىمۋولى، بۆلۈل بولسا ئاشۇ سۆيۈملۈك يارنىڭ سادىق شەيداسىنىڭ سىمۋولى سۈپىتىدە نامايان بولىدۇ ۋە باشقىلار. بۇنداق مۇقىملاشقان سىمۋوللۇق ئىپادىلەش خەلق داستانلىرىدىن باشقا ئۇيغۇر خەلق قوشاقلىرىدىمۇ ناھايىتى كەڭ جارى قىلىنغان. بۇنىڭدىن ئۇيغۇر خەلق ئېغىز ئەدىبىياتىغا گۈزەللىك بېغىشلىغۇچى بۇنداق سىمۋولستىك ۋاستىلەرنىڭ شۇ خەلقلەرنىڭ ئىدىيىۋى ئېتىقادى ۋە ئىستېتىك

پىكىر قىلىش ئالاھىدىلىگى بىلەن مۇناسىۋەتلىك ھالدا بىر خىل ئەنئەنىۋى بايان قىلىش ئۇسلۇبى بولۇپ شەكىللەنگەنلىگى كۆرۈنۈپ تۇرىدۇ. بۇنداق ۋاستىلەرنىڭ باشقا خەلقىلەر ئېغىز ئەدىبىياتىدا ئوخشاش مەنادا، شۇ تەرىزدە ئىپادىلىنىشى ناتايىن.

ئۇيغۇر خەلق داستانلىرىدا ئوخشىتىش-مۇسەۋۋول بىلەن بىر قاتاردا كەڭ قوللىنىلغان بەدىئى ۋاستىلەرنىڭ بىرى. خەلق داستانلىرىدا ھەقىقەتەن ئوخشىتىشنىڭ ناھايىتى گۈزەل نەمۇ-نىلىرى يارىتىلغان «ئوغۇزنامە» داستانىدا ئىككى گۈزەل قىزنىڭ بىرىنى "بېشىدا ئاتەشتەك نۇرلۇق مېڭى بولۇپ، خۇددى قۇتۇپ يۇلتۇزىغا ئوخشايتتى..." دەپ تەسۋىرلەنسە، يەنە بىرى "ئۇنىڭ كۆزى ئاسماندىن كۆكرەك، چېچى خۇددى دەريا سۈيىدەك، چېشلىرى ئۈنچىدەك" دەپ تەسۋىرلىنىدۇ، «غېرىپ-سەنەم» داستانىدا، غېرىپنىڭ ناخشىسى ئارقىلىق سەنەم:

بويلرىڭ مىسلى لالىدۇر،

قارىشنىڭ جاننى ئالادۇر،

ئاغزىڭ ئالتۇن پىيالىدۇر،

قۇيۇپ ئىچسەم چايلارىڭنى.

دىگەن گۈزەل ئوخشىتىشلارنىڭ ياردىمى بىلەن تەسۋىرلىنىدۇ. «چىن تۆمۈر باتۇر» داستانىدىمۇ مەختۇمسۇلا مۇنداق سۈرەتلىنىدۇ:

كۆزلىرى چەشمە بۇلاقتەك،

قاشلىرى زىرۇ-زەۋەر.

قامىتى شەمشات دەرەختەك،
 سۆزلىرى شىرىن - شېكەر.
 چاچلىرى مەجنۇن گويا،
 يۈزلىرى شەمسى قەمەر.
 لەۋلىرى مىسلى ياقۇت،
 قوللىرى ئىشقا چىۋەر.
 چىشلىرى دۇررى - سەدەپتەك،
 پىكرى كەڭ، ئالەم كېزەر.
 كىمكى كۆرسە ئاھ ئۇرۇپ،
 ئىشقى ئوتدا جان بېرەر.

بۇنداق ئوخشىتىشلارنى ھەممە داستانلاردا كۆپلەپ ئۇچرىتىشقا بولىدۇ. بىز ئۇنىڭدىن خەلقىمىزنىڭ بەدىئى تەسەۋۋۇر ۋە تەپەككۇر كۈچىنىڭ يۈكسەكلىگىنى كۆرۈۋالالايمىز.

مۇبالىغە ئۇيغۇر خەلق داستانلىرىدا ناھايىتى كۆپ قوللىنىلغان بەدىئى ۋاسىتىلەرنىڭ بىرى، بۇ نۇقتىدا داستانلارنى مۇبالىغىلاشتۇرۇش سەنئىتى دەپ ئاتاشمۇ مۇمكىن. ئومۇمىيلىقتىن قارىغاندا، قەھرىمانلارنىڭ پائالىيىتى مۇبالىغە ئارقىلىق تېخىمۇ رومانىك تۈس ئالغان، داستانلاردىكى مۇبالىغە ناھايىتى تەبىئى ھالدا قەھرىمان ئوبرازلارنىڭ خاراكتىر تەسۋىرىگە سىڭىپ كەتكەن، مەسىلەن: «ئالپامىش» داستانىدا ئالپامىشنىڭ تىلىدىن شۇنداق بىر چىرايلىق مۇبالىغە بېرىلىدۇ:

تىكىلىسىم قۇرۇيدۇ دەريانىڭ سۈيى،

نەرە تارتسام غۇلار قۇرغاننىڭ تېمى.

«ھۆرلىقا-ھەمراجان» داستانىدا، جەڭ تەشۋىرىنى...

ئۇلارنىڭ بېشى ئاسمانغا مىخلىنىپ، تېنى يەرگە پاتتى، "كويە-

قايتەك كۈلپەت چۈشتى بېشىمغا "دىگەنگە ئوخشاش مۇبالىغلار

كۆپ ئۇچرايدۇ.

خەلق داستانلىرىنىڭ پوئېتىك شەكلىدە يەنە خاراكتېرلىق

مۇنداق بىر ئالاھىدىلىك مەۋجۇتتىكى، ئۇنىڭدا ماقال-تەمسىل

تۈسىنى ئالغان ھىكمەتلىك نەزىملەر ئارقىلىق چوڭقۇر ئىجتىمائى

پەلسەپىۋى ئىدىيىلەر ئالغا سۈرۈلگەن. بەزى داستانلاردا ئۇزاق

ئەسىرلەردىن بۇيان خەلق ئارىسىدا قېلىپلاشقان ماقال-تەمسىل-

لەر ئۆزلەشتۈرۈلۈپ، قەھرىماننىڭ خاراكتېرىنى تېخىمۇ جانلان-

دۇرۇشقا خىزمەت قىلدۇرۇلغان بولسا، يەنە بەزى داستانلاردا،

خۇددى خەلقنىڭ ماقال-تەمسىللىرى ۋە ھىكمەتلىك سۆزلىرىگە

ئوخشاش ئىپادىلەش مەزمۇنلار ئوتتۇرىغا قويۇلغان. خەلق

سەنئىتىدە نامايان بولغان بۇنداق تەپەككۈر دۇراندىلىرى ئۇيغۇر

خەلق ماقال-تەمسىللىرىنى بېيىتىش ۋە راۋاجلاندۇرۇشتا زور

ئەھمىيەتكە ئىگە بولۇپلا قالماستىن، ئۇ يەنە خەلق داستان-

لىرىنىڭ پوئېتىك شەكلىنى تېخىمۇ گۈزەللەشتۈرۈپ، تىڭلىغۇ-

چىلاردا روشەن ئىستېتىك زوق ھاسىل قىلغان. داستانلاردىكى

مۇنداق شېئىرىي پارچىلار بەدىئىي جەھەتتىن شۇ دەرىجىدە

مۇكەممەل ئىشلەنگەنكى، ئۇلارنىڭ كۆپلىرى ئەسىرلەر مابەي-

ئىدىكى ھايات تەجرىبىلىرىنى ئۆزىدە تولۇق مۇجەسسەملەشتۈر -

گەن ئافورېزىملار دەرىجىسىگە كۆتىرىلگەن. مەسىلەن:

(1) دۆلەت قونسا بىر چىۋىنىڭ باشىغا،

جىمى قۇشلار سالام بېرەر قاشىغا.

(2) ئات چاپسا گۈمبۈرلەر تاغنىڭ داراسى،

ئۇرۇشتا بىلىنەر مەرتنىڭ ساراسى.

(3) سازەندىلەر سازىن چالار قول بىلەن،

يامان ئادەم كۆيدۈرىدۇ تىل بىلەن.

(4) سەبرى - گۆھەر، سىر - ئالتۇن،

سىرى ئەھيان كۆزگىدۇر.

سىرى ئايان ئەھلىگە،

ئۆمرى گەريان كۆزگىدۇر.

(5) ئامانەتكە خىيانەت

نامەرت ئىشىدۇر.

پالاکەتنىڭ ئامرىغى

قورققان كىشىدۇر.

(6) خەتنى بىلمىگەن ئادەم،

بېشىدا كېزەر ماتەم.

خەت بىلمەس نادانلارغا،

قاراڭغۇ ئىكەن ئالەم.

(7) ئەر سۆزىدىن قايتمايدۇ،

يولۋاس ئىزىدىن.

- (8) ئادىمىزاتنىڭ كۈلىمىگى باردۇر،
 ھامانە بىر كۈن ئۆلىمىگى باردۇر.
- (9) ياخشىلىققا ياخشىلىق ھەر كىشىنىڭ ئىشىدۇر،
 يامانلىققا ياخشىلىق ئەر كىشىنىڭ ئىشىدۇر.
- (10) يۇرت قەدرىنى شاھلار بىلىمەس
 ئۆزىگە يۇرتقا كەتمىگۈنچە.
 ياخشى يارنىڭ قەدرىن بىلىمەس،
 بىر يامانغا چۈشمىگۈنچە.
- (11) ئاقىل بولساڭ مەزۇر بولما پارغا،
 پارا بىلەن يۈزۈڭ بويىما قارىغا.

.

ئۇيغۇر خەلق داستانلىرى ئىچىدىن مۇنداق ئۈلگىلەرنى
 كۆپلەپ ئۇچراتقىلى بولىدۇ.

ئۇيغۇر خەلق داستانلىرىنىڭ تىل ئالاھىدىلىگىگە كەلسەك،
 ئۇ ئۆزىنىڭ مەزمۇندارلىقى، مۇزىكىدارلىقى، ئاددى - ساددى -
 لىقى، دەلىمۇ - دەللىكى، ئىخچام ۋە ئاممىباپلىقى، كۈنكىرىت
 ۋە ھىسسىيلىقى بىلەن خەلق تىلىنىڭ باي ۋە گۈزەللىكىنى ناما -
 يەن قىلىدۇ، ئۇنىڭدىن ھەرقايسى دەۋرلەردىكى ئۇيغۇر ئەدىبىي
 تىلىنىڭ لىكسىكىلىق ۋە سىنتاكسىسلىق ئالاھىدىلىكلىرىنى كۆرۈش
 مۈمكىن، بۇ جەھەتتە تەپسىلى مىسال كەلتۈرمىسەكمۇ، داستان
 كىتاپخانلارنىڭ ھەممىسىگە ئايان.

دىمەك، يۇقۇرقى مۇلاھىزىلەردىن كۆرۈشكە بولىدۇكى، ئۆي -

غۇر خەلق داستانلىرى بىر خىل ئەنئەنىۋى بايان قىلىش ئۇس-
لۇبىغا ۋە مىللى پوئېتىك شەكىلگە ئىگە بولۇپ، ئۇ خەلقىمىزنىڭ
ئۆزىگە خاس بەدىئى تارىخىدۇر. خەلق داستانلىرى ئەنە شۇ
خۇسۇسىيەتلىرى بىلەن مىللى ئىپتىخارلىق، ئۆز ئۆزىگە ئىشىنىش،
ۋە تەنپەرۋەرلىك ۋە ئىتتىپاقچىلىقنىڭ تۇيغۇلارنى تەرىپلەشتە
مۇھىم غايىۋى ئىستېتىك ۋەزىپە ئۆتەيدۇ، جۈملىدىن پۈتكۈل
سەنئەت تەرەققىياتىدا چوڭ رول ئوينايدۇ.

1982 - يىل 11 - ئاي.

ئابدۇكېرىم راخمان

ئەدەبىياتقا دائىر مۇلاھىزىلەر

مەسئۇل مۇھەررىر: ئابدۇللا ئابلىز

مەسئۇل كوررېكتور: خۇدابەردى خېلىل

مىللەتلەر نەشرىياتى تەرىپىدىن نەشر قىلىندى

شىنخۇا كىتاپخانىسى تەرىپىدىن تارقىتىلدى

مىللەتلەر باسما زاۋۇدىدا بېسىلدى

1984-يىلى 11-ئايدا 1-قېتىم نەشر قىلىندى

1984-يىلى 11-ئايدا بېيجىڭدا 1-قېتىم بېسىلدى

باھاسى: 0.41 يۈەن

文 艺 评 论

(维吾尔文)

阿不都克力木·热合满著

责任编辑：阿布都拉

责任校对：胡达拜地

民族出版社出版 新华书店发行

民族印刷厂印刷

开本：787×1092毫米1/32 印张：7 3/8

1984年11月第1版

1984年11月北京第1次印刷

印数：0001—6,000册 定价：0.41元

书号：M10049(4)172

号 M10049 (4) 172

价 0.41 元